

ትምህርት ቤት ክርስቲያን

እና

ሥርዓተ ቤተ ክርስቲያን

በየሥፍራው ሁሉ የሚሰበሰቡ የቤተክርስቲያኒቱ አባላት፡
በአጥቢያ ቤተ ክርስቲያን ውስጥ ሊያውቋቸው፣ በአግባቡ ሊረዷቸውና
ሊጠብቋቸው የሚገቡ የጌታችን የኢየሱስ ክርስቶስ እና
የቅዱሳን ሐዋርያቱ አስተምህሮዎች፡፡

የወንጌል እውነት የትምህርት ክፍል፡፡

2014/ ጁማ

አላማው

iv

መግቢያ

v

1. የቤተ ክርስቲያን ምንነትና ገፅታ	1
1.1 ስያሜ	1
1.2 የቤተ ክርስቲያን ጅማሬ	1
1.3 የቤተ ክርስቲያን ምንነት	2
1.4 ሁለቱ የቤተ ክርስቲያን ገፅታዎች	2
1.4.1 አለማቀፋዊት ቤተ ክርስቲያን	2
1.4.2 አጥቢያ ቤተ ክርስቲያን	3
2. ቤተ ክርስቲያን የምትጠራባቸው ስያሜዎችና ተምሳሌቶች	4
2.1 የክርስቶስ አካል	4
2.2 አንድ አዲስ ሰው	6
2.3 የእግዚአብሔር ቤት	7
2.4 የክርስቶስ ሙሽሪት (ሚስት)	8
3. አጥቢያ ቤተ ክርስቲያን	9
3.1 ምንነት	9
3.2 የአጥቢያ ቤተ ክርስቲያን መጠሪያ	9
3.3 የአጥቢያ ቤተ ክርስቲያን ባህርያት	10
3.3.1 የአማኞች መጠራት	10
3.3.2 በአዲስ ኪዳን የአማኞች መጠሪያ ስያሜ	10
3.3.3 የመሰብሰብያ መሠረት	10
3.3.4 የመሰብሰብያ ስምና ማዕከል	11
3.3.5 መለኮታዊ መሪነት(ራስነት)	11
4. የአጥቢያ ቤተ ክርስቲያን አራቱ ጉባኤያት	12
4.1 የሐዋርያት ትምህርት	12
4.2 ህብረት	15
4.3 እንጀራውን መቀረስ	16
4.3.1 አምልኮ	22
4.4 ጸሎት	26
4.4.1 ጾም	33

5. ጥምቀት	34
6. የጸጋ ስጦታዎች	38
6.1 የጸጋ ስጦታ ምንነት፤ ዝርዝር፤ አሰጣጥና፤ ዓላማ	38
6.2 ቅዱሳን አገልግሎትን ለመሥራት የተሰጡ 5ቱ ስጦታዎች...	41
6.2.1 ሐዋርያት	42
6.2.2 ነቢያት	45
6.2.3 የወንጌል ሰባኪዎች	48
6.2.4 እረኞች	52
6.2.5 አስተማሪዎች	52
6.3 ልዩ ማብራርያ የተሰጠባቸው ስጦታዎች	54
7. ደቀ መዝሙርነት	57
8. የሴቶች አገልግሎት	60
9. የመስጠት አገልግሎት	63
10. የአጥቢያ ቤተ ክርስቲያን አባልነት.....	66
10.1 የአጥቢያ አባል መሆን የሚያስፈልግበት ምክንያት.....	66
10.2 የአጥቢያ ቤተ ክርስቲያን አባልነት መስፈርት	67
10.3 አባላትን የመቀበል እና የምዝገባ አፈጻጸም	67
10.4 የቤተ ክርስቲያን እና የአባላት ድርሻ እና ኃላፊነት	68
10.4.1 የቤተ ክርስቲያን ተግባርና ኃላፊነት	68
10.4.2 የአጥቢያ ቤተ ክርስቲያን አባላት ድርሻና ኃላፊነት.....	69
10.5 እርስ በርስ ሊኖራቸው የሚገቡ ጤናማ ግንኙነቶች.....	70
10.6 አባላት እርስ በርሳቸው ሊጠነቀቁ የሚገባቸው ነገሮች	70
10.7 የቤተ ክርስቲያንን ጤናማ ህብረት የሚጎዱ ሁኔታዎች ...	70
10.8 በአብያተ ክርስቲያናት መካከል የሚኖር ግንኙነት	71
11. የሸማግሌዎች የቤተ ክርስቲያን አስተዳደር	73
11.1 ዲያቆናት	75
12. የስነ ስርዓት እርምጃ አወሳሰድ መመሪያ	77
13. የስሕተት ትምህርቶችና አሠራሮች	82
14. እጮኝነት እና ጋብቻ	86
የእምነት አቋም	92

ዓላማው

1. በአጥቢያ ቤተ ክርስቲያኒቱ የሚሰበሰቡ አማኞች በአስተምህሮ እና በእምነት ጉዳይ ጤናማ እንዲሆኑና በአንድ ልብ ህብረት ማድረግ እንዲችሉ በማሰብ ነው፡፡
2. በማህበር ውስጥ እንደተሰጣቸው የጸጋ ስጦታ መጠን የትኛውንም አይነት አገልግሎትን የሚሰጡና ለመስጠት የሚፈልጉ ወንድሞችና እህቶች ከክርስቶስና ከቅዱሳን ሐዋርያቱ አስተምህሮና ትእዛዝ ውጭ በመውጣት ለፍጻሜው ዘመን ስህተቶች እንዳይጋለጡ ለማድረግና እነርሱንም ማህበሩንም ከትምህርትና ሥነ ምግባር እርሾ ለመጠበቅ ነው፡፡
3. የአጥቢያ ቤተ ክርስቲያን አባላት ስለቤተ ክርስቲያን ምንነት፣ አሠራርና ባህሪ ጤናማ የሆነ መጽሐፍ ቅዱሳዊ መረዳት አለመኖር ለተለያዩ የተሳሳቱ አመለካከቶች ሊያጋልጥና፤ በትምህርት ንፋስ ሁሉ መወሰድን ሊያስከትል እንሚችል የታወቀ ነው፡፡ ስለዚህ ይህንን በመረዳትና በመገንዘብ የእግዚአብሔርን መንጋ ከስህተት ትምህርቶች ለመጠበቅ፣ በክርስቶስ ትምህርት ስርአትና ወግ የታነጹ አባላትን ለማፍራትና፤ በየዘመኑና በየትውልዱ ከፍ ባለ ክርስቲያናዊ ምስክርነትና ምሳሌነት በሰዎችና በዓለም ሁሉ ፊት እንድትታይ ለማስቻል ይህንን አዲስ ኪዳናዊና የሐዋርያትን ትምህርት መሠረት ያደረገ የእምነት አቋምና፤ የሥርዓተ ቤተ ክርስቲያን መመሪያ ለቤተ ክርስቲያኒቱ ለማዘጋጀት ተችሏል፡፡

መግቢያ

**“በእግዚአብሔር ማደሪያ ቤት መኖር እንዴት እንደሚገባ ታውቅ ዘንድ
እጽፍልሃለሁ፤ ቤቱም የእውነት ዓምድና መሠረት፥
የሕያው እግዚአብሔር ቤተ ክርስቲያን ነው።”**

(1ጢሞ 3:15)

አለም ሳይፈጠር አስቀድሞ፡ በእግዚአብሔር አምላክ ሐሳብና ምክር ውስጥ ከነበሩት ዋነኛ ጉዳዮችና ምስጢሮች ውስጥ አንዱና ዋነኛው ነገር፡ በውድ ልጁ ቤዛነት በውጤትነት በምድር ላይ ስለሚገልጣት ቤተ ክርስቲያን ነበረ።

ይህችው ቅድስት ቤተ ክርስቲያንም በእግዚአብሔር አብ ልብ ውስጥ ለዘላለም ተሰውራ የነበረች የምስጢር ስርአት ስትሆን፤ በአራቱም ዘመን ከነበሩት ትውልዶችና ነቢያቶች ሁሉ ተሰውራ የቆየች ምስጢር ነበረች፤ የአምላክ በሥጋ መምጣትን ያህል ታላቅ መገለጥ ለየትኛውም ነቢይ አይሰጠውም። ይሁንና ይህንን ታላቅ መገለጥ ለተናገሩትም ነቢያት ስንኳ የቤተ ክርስቲያን የምስጢር ሥርዓት ዘመን መገለጥ ግን አልተሰጣቸውም ነበር። (ኤፌ 3:3-11)

ቤተ ክርስቲያን የሚለውም መጠርያ በመጀመርያ የተነገረው በነቢያት ሳይሆን በራሱ በጌታችን በኢየሱስ ክርስቶስ እንዲሆን ተፈልጓል። (ማቴ 16:18፤ 18:17)። ቤተ ክርስቲያን በጌታችን በኢየሱስ ክርስቶስ ሞትና ትንሳኤ የተገኘች የቤዛነት ሥራው ውጤት ስትሆን፤ የቤተ ክርስቲያን የልደት ቀኗ በሆነም በበአለ ኃምሳ በምድር ላይ መገለጥዋ በእግዚአብሔር ዘንድ ያላትን ትልቅ ስፍራ ያሳያል።

በክርስቶስ ሞትና ትንሳኤ ያመኑ የሰው ልጆች ሁሉ በእርሷ ውስጥ ስላሉ ቤተ ክርስቲያን አለማቀፋዊት ናት። ይህችው አንዲት ቅድስት ቤተ ክርስቲያን በየስፍራው ሁሉ እርሷን የሚገልጡ የአጥቢያ ጉባኤዎች

ይኖራታል፤ እነዚህም አጥቢያ ማህበሮች በክርስቶስ ባገኙት የመንፈስ አንድነት እግዚአብሔርን ለማምለክ፤ በክርስቶስ እውቀት ለማደግ፤ እርስ በእርስ ለመተናነጽና ለመደጋገፍ፤ ለጸሎት፤ የዚህም አለም ምስክሮችና ብርሀን ለመሆን እንዲሁም ለብዙ መንፈሳዊ ጉዳዮች በጋራ ይሰባሰባሉ።

በመሆኑም እያንዳንዱ አጥቢያ ማህበር የእግዚአብሔር ቤት እንደመሆኑ መጠን (1ጢሞ3:15)፤ የቤተክርስቲያኒቱ አባላት ሁሉ የቤተ ክርስቲያንን ማንነት፤ አዲስ ኪዳናዊ ገፅታና ባህሪ፤ እንዲሁም የአጥቢያ ቤተ ክርስቲያንን አመሠራረት፤ ልዩ ልዩ መንፈሳዊ አሠራሮችንና፤ አስተዳደራዊ ሁኔታዎችን፤ ቅዱሳት መጻሕፍትን መሠረት ባደረገ ሁኔታ መረዳት ይኖርባቸዋል።

በቤተ ክርስቲያን ረጅም ታሪክ ውስጥ የክርስትና አስተምህሮ ያልሆኑ፤ መሰልና ሐሰተኛ የሆኑ ትምህርቶች በየዘመናቱ ተነስተዋል፤ ይህም እጅግ አደገኛና ቅዱሳንን ለከፋ መንፈሳዊ ውድቀት የሚዳርግ ስለሆነ የቤተ ክርስቲያን አባላት እነዚህን ኑፋቄዎች በማወቅ ራሳቸውን እና አጥቢያውን እንዲጠብቁ፤ ከሁሉም በላይ ደግሞ በየአጥቢያዎች ያሉ የቃሉ አገልጋዮች በዘመኑ ካሉ የተለያዩ ምልከታዎች (views) ተነስተው እንዳያገለግሉና ቤተ ክርስቲያንዋ ባላት አስተምህሮ ላይ አተኩረው እንዲያስተምሩና አንድ ቃል ተናጋሪ እንዲሆኑ ያስፈልጋል።

የአጥቢያ ቤተ ክርስቲያን አባላት እግዚአብሔርን የመምሰል ጤናማና ሁለንተናዊ እድገት በህይወታቸው እንዲታይና ለጌታ እንደሚገባ በአዲስ የኑሮ ሥርዓት በመመላለስ በማንኛውም ጊዜ፤ ሁኔታና ስፍራ ለጌታ ኢየሱስ ታማኝ ምስክሮች እንዲሆኑ ለማስቻል፤ ቅዱሳት መጻሕፍትን በአግባቡ በመረዳት ባለጠግነት ማደግ እጅግ አስፈላጊና አማራጭ የሌለው እውነት ሆኖ ይገኛል።

ምዕራፍ አንድ

ቤተ ክርስቲያን

1. የቤተ ክርስቲያን ምንነትና ገፅታ

1.1. ስያሜ

- ቤተ ክርስቲያን የሚለው ቃል “ኤክሌሲያ” ከሚለው የግሪክ ቃል የተወሰደ ሲሆን፤ ትርጉሙም ስብሰባ፤ ማህበር፤ ጉባኤ ማለት ነው። የእንግሊዝኛው Assembly (ጉባኤ፤ ስብሰባ ማህበር) የሚለውን የግሪኩን ቃል ይተካዋል።
- “Church” የሚለው የእንግሊዝኛ ቃል የተገኘው “ኪሪያኮ” ከሚለው የግሪክ ቃል ሲሆን ትርጉሙ ተጠርተው የወጡ፤ ለጌታ የሆኑ፤ ለጌታ የተለዩ ማለት ነው።

1.2 የቤተ ክርስቲያን ጅማሬ

- በመሆኑም ቤተ ክርስቲያን በእግዚአብሔር ከዘላለም የተሰወረች የምስጢር ሥርዓት ስትሆን፤ በአራቱ ዘመን ለነበሩት ትውልዶች ያልተገለጠችና ከነቢያቱም የተሰወረች ነበረች፤ አሁን ግን ለጌታ ሐዋርያትና ለነብያቱ በመንፈስ ተገልጣለች (ኤፌ 3:2-10)
- ቤተ ክርስቲያን ህልውናዋን ያገኘችውና የተመሠረተችው በክርስቶስ ሲሆን ጌታ ኢየሱስ ከመሞቱ፤ ከሙታን ከመነሳቱና በሰማይ ከመክበሩ በፊት በምድር ላይ አልነበረችም። ለዚህም ማረጋገጫ የሚሆን ጌታ ኢየሱስ “ቤተ ክርስቲያን እሠራለሁ” በማለት በወደፊት ጊዜ አንቀጽ መግለጹ ቤተ ክርስቲያን ወደ ህልውና የምትመጣው በሞቱ፤ በትንሳኤውና በመክበሩ እውነት ላይ መሆኑን አስቀድሞ አመልክቷል (ማቴ 16:18)
- አንዲት አካል የሆነችውን ቤተክርስቲያንን ለመመሥረት የግድ የመንፈስ ቅዱስ ጥምቀት አስፈላጊ በመሆኑ ቤተክርስቲያን የተጀመረችው በበአለ ጎምሳ ቀን በመንፈስ ቅዱስ መውረድ ነው፤ በኋላም አህዛብ ተጨምረዋል፤ (ሐዋ 2:1-4፤ 10:44-47)

1.3 የቤተ ክርስቲያን ምንነት

- በጌታ በኢየሱስ በሞቱና በትንሳኤው እውነት በፍፁም ልብ አምነው የዘላለም ህይወት የተቀበሉትን የምታቅፍ ናት፤ (ዮሐ 1:12-13)
- በጌታ በኢየሱስ በደሙ ተዋጅተው፤ የኃጢአታቸውን ስርየት በመቀበል ንጹሀን፤ ቅዱሳንና ነውር አልባ የሆኑትን የምትሰበስብ ናት፤ (ኤፌ. 1:4፤ 2:14-22፤ 2ቆሮ 1:22፤ ሐዋ 20:28፤ ራዕ 1:5፤ ሮሜ 5:1-2፤ ራዕ 7:14)
- በመንፈስ ቅዱስ ጥምቀት የክርስቶስ የአካል ክፍሎች በመሆን ለቤዛነት የታተሙትን የምትይዝ ሆና ትገኛለች፤ (1ቆሮ 12:13)
- የእግዚአብሔር ዘላለማዊ ምክርና ሃሳብ የሚገለጥባትና የክርስቶስን ፍለጋ የሌለውን የርስቱን ባለጠግነት ለመካፈል የተጠራች ናት፤ (ኤፌ. 3:8-9)

በዚችም ዓለት ላይ ቤተ ክርስቲያንን እሠራለሁ፥ የገሃነም
ደጆችም አይችሉአትም። (ማቴ 16:18)

1.4 ሁለቱ የቤተ ክርስቲያን ገፅታዎች

1.4.1 አለማቀፋዊት(ኩላዊት) ቤተ ክርስቲያን (Universal Church)

ክርስቶስ ብቸኛ ራስ የሆነባት፤ ከበዓለ ኀምሳ ጀምሮ እስከ ቤተ ክርስቲያን መነጠቅ ድረስ፤ ክርስቶስ የእግዚአብሔር ልጅ እንደሆነ አምነው ዳግም የተወለዱትንና በመንፈስ ቅዱስ ጥምቀት በክርስቶስ አካል ውስጥ ብልት ሆነው የተገጠሙትን አማኞች ሁሉ ያቀፈች ናት። (ኤፌ. 4:4፤ 1ኛቆሮ 12: 12-13)

በአለም ሁሉ ላይ በክርስቶስ ያመኑ አማኞች በሙሉ መንግስቱንና ክብሩን ለመካፈል፤ ለቅድስናና፤ ለሰማያዊ ህብረት፤ ለዘላለማዊ ህይወትና በጎነቱን ለመናገር የተጠሩና የተመረጡ አባላትን ያጠቃለላች ናት። (ሮሜ 1:7፤ 9:26፤ 1ቆሮ 1:9፤ ፊል 3:14፤ 1ተሰ 2:10፤ 1ጴጥ 2:5; 9፤ ኤፌ. 2:20-21፤ ዕብ 3:1)

ሁሉን አቀፍ የሆነች ያለምንም የዘር፤ የነገድ፤ የቋንቋ፤ የፆታና የቀለም ልዩነት በሌለበት ሁኔታ በክርስቶስ ባለ እምነት በኩል ሁሉም አማኝ የእግዚአብሔር ልጆች፤ ከቅዱሳን ጋር ባላገሮችና ቤተሰቦች እንዲሁም አንድ አዲስ ሰው የሆኑባት ናት። (ገላ 3:27-28)

አይሁድ ብንሆን የግሪክ ሰዎችም ብንሆን ባሪያዎችም
 ብንሆን ጨዋዎችም ብንሆን እኛ ሁላችን በአንድ መንፈስ
 አንድ አካል እንድንሆን ተጠምቀናልና። ሁላችንም አንዱን
 መንፈስ ጠጥተናል። (1ቆሮ 12:13)

1.4.2 አጥቢያ ቤተ ክርስቲያን (Local church)

- አጥቢያ ቤተ ክርስቲያን፤ ኢየሱስ ክርስቶስ የእግዚአብሔር ልጅ እንደሆነ አምነው ዳግም የተወለዱትንና የተጠመቁትን በአንድ በተወሰነ አካባቢ (ስፍራ) ለስሙ ምስክር እንዲሆኑ በጌታ በኢየሱስ ስም የተሰባሰቡ አባላትን የያዘች ናት። (ማቴ 18: 20)
- የአንዲቷ አለማቀፋዊት ቤተ ክርስቲያን አካባቢያዊ መገለጫ ሆና ትገኛለች፤ ከዚህም የተነሳ ቀጥሎ በተገለጸው መሠረት በአንድ አካባቢ ወይም ስፍራ ትገለጻለች ።
- ✓ በኢየሩሳሌም ያለች ቤተ ክርስቲያን፤ (ሐዋ 8:1)
- ✓ በቆሮንቶስ ያለች ቤተ ክርስቲያን፤ (1ቆሮ 1:2፤ 2ቆሮ 1:1)
- ✓ በተሰሎንቄ ያለች ቤተ ክርስቲያን፤ (1ተሰ 1:1)
- ቤተ ክርስቲያን በጌታ ኢየሱስ ያመኑ አማኞች በአንድ ተስፋና በአንድ መንፈስ አንድ አካል በመሆን የሚሰባሰቡባት ሕብረት እንጂ ግዑዝ ህንፃ ወይም ቤት አይደለችም ።
- ✓ ቤተ ክርስቲያን በህያዋን አማኞች የተገነባች የምትሰማ እና የምትናገር ናት፤ (ማቴ 18:17)
- ✓ “ቤተክርስቲያኑን ሰብስበው” እንደሚል የምትሰበሰብ ናት፤ (ሐዋ 14:27)
- ✓ “ቤተክርስቲያኑም በመንገድ እየረዳቸው” እንደሚል በህብረትና በግንኙነት የምትገለፅ ናት፤ (ሐዋ 15:3)

ምዕራፍ ሁለት

ቤተ ክርስቲያን የምትጠራባቸው ስያሜዎችና ተምሳሌቶች

ቤተ ክርስቲያን በአዲስ ኪዳን መጻሕፍት የተጠራችባቸው ምሳሌዎች ብዛት ያላቸውና እያንዳንዳቸው በተምሳሌትነት የሚገልጹት የእግዚአብሔር ሃሳብና ምክር ቢኖርም በዋናነትና በተደጋጋሚ የተጠቀሱት ብቻ በዝርዝር ቀርበዋል፡፡

2.1 የክርስቶስ አካል

- ቤተ ክርስቲያን እንደ አካል በተገለጠችበት ምሳሌ እያንዳንዳቸው አማኞች በግላቸው የመላዋ ቤተ ክርስቲያን ራስ ከሆነው ጌታ ጋር ያላቸውን ጥምረትና ትስስር የሚገለጥባት ናት፤ (ኤፌ.4:15-16)
- የቤተ ክርስቲያን የአካሉ ራስ ከሙታን የተነሳው ክርስቶስ ነው፤ (ኤፌ. 1:22-23፤ ኤፌ. 4:15፤ ቆላ 1:18)
- ቤተ ክርስቲያን የክርስቶስ አካል ሙላቱ ናት፤ (ኤፌ. 1:22-23፤ ቆላ 1:19፤ 2:9)
እያንዳንዱ አማኝ የአካሉ ብልት ሆኖ ተገጥሟል፤ (1ቆሮ 12:27)
- የክርስቶስ አካል የማትከፋፈልና የማትለያይ በስፍራ የማትወሰን አንዲት ብትሆንም በብዙ የአካል ብልቶች (ክፍሎች) የተገነባች ናት፤ (ኤፌ. 4:4፤ 1ቆሮ 12:12፤ ሮሜ 12:4-5)

ሀ. ቤተ ክርስቲያን ከክርስቶስ ጋር ያላትን አንድነት፤ ውህደት ገላጭ ነው

- ራስና የቀረው የሰውነት አካል አንድ እንደሆኑ በክርስቶስና በቤተ ክርስቲያን መካከልም ሊነጣጠል የማይችል አንድነትና ጥምረት አለ፤ (1ቆሮ 12:12_13፤ ገላ 3:27)
- ቤተ ክርስቲያን እንደ አካል በተገለጠችበት ምሳሌ እያንዳንዱ አማኝ በግሉ የመላዋ ቤተ ክርስቲያን ራስ ከሆነው ጌታ ጋር ያለው የቅርብ ጥምረትና ትስስር የሚገለፅባት ናት፤ (ኤፌ. 4:15-16)
- የቤተ ክርስቲያን የአካሉ ራስ ክርስቶስ ነው፤ (ኤፌ.1:22-23፤ ኤፌ. 4:15፤ ቆላ 1:16)

- ቤተ ክርስቲያን የክርስቶስ አካል እንደመሆኗ የሚኖራት አንድ ራስ ብቻ ነው፤ (ኤፌ.1:22-23)
- በመላዋ የክርስቶስ ቤተ ክርስቲያን ስልጣን ያለው ራስ የሆነው ክርስቶስ ብቻ ሲሆን ለእምነትና ለህይወት መመሪያነት የሆነውን እውነት የምትቀበለው ከእርሱና ከቃሉ ብቻ ነው፤ (ኤፌ. 5:24፤ ኤፌ. 4:16፤ ቆላ 1:16-18)
- የክርስቶስ ሞት፣ ትንሳኤና በሰማይ መክበሩ ቤተ ክርስቲያን የተመሠረተችበት የወንጌል መሠረት ሲሆን ህልውናዋንም ያገኘችው በዚህ የመለኮታዊ እውነት አስተምህሮ (ዶክትሪን) ነው፡፡ (ማቴ 16:13-19፤ ኤፌ. 1:22-23)

ሁሉንም ከእግሩ በታች አስገዛለት ከሁሉ በላይም ራስ እንዲሆን ለቤተ ክርስቲያን ሰጠው። እርስዋም አካሉና ሁሉን በሁሉ የሚሞላ የእርሱ ሙሉቱ ናት። (ኤፌ. 1:22-23)

ለ. አማኞች እርስ በርስ ያላቸውን ግንኙነት ገላጭ ነው

- የክርስቶስ አካል ማለት፡በአንድ ተስፋና ጥሪ፤ በአንድ መንፈስና እምነት በእግዚአብሔር መለኮታዊ አሠራር በአንድነት የተጣመሩና የተሳሰሩ የአማኞችን ህብረት የምትገልጥ ናት፤ (ኤፌ. 4:1-8)
- አማኞች የክርስቶስ አካል እንደ መሆናቸው ራስ ከሆነው ክርስቶስ ጋር በአንድ መንፈስ የተባበሩ ሲሆኑ እንደ አካል ክፍሎችም አንዱ ብልት ከሌላው ጋር እርስ በርስ በመንፈሳዊ ሁኔታ የተያያዙ ናቸው፡፡ (1ቆሮ 12:27)
- ቤተ ክርስቲያን ብዙ ብልቶችን ያቀፈች ብቻ ሳትሆን፤ ብልቶች እርስ በርሳቸው በመተሳሰር በመለኮታዊ ጥበብና አሠራር ተቀናጀተውና ተስማምተው በመኖር አንዱ ብልት የሌላውን ብልት ጠቀሜታንና አስፈላጊነት ተረድቶ የሚኖርባት ናት፡፡ (1ቆሮ 12:14-27፤ ሮሜ 12:4-8)

ሐ. የተለያዩ የመንፈስ ቅዱስ የጸጋ ስጦታዎችን በአጥቢያ ማህበር እንዴት መጠቀም እንዳለብን ማሳያ ነው

- በአካል ውስጥ ልዩ ልዩ ብልቶች እንዳሉ የሥራ ድርሻቸውም የተለያየ እንደሆነ እንዲሁ፤ በቤተ ክርስቲያንም አማኞች የተለያየ የጸጋ ስጦታዎች ያሏቸው የአካሉ ብልቶች ናቸው፡፡ (1ቆሮ 12:4-11)
- መንፈስ ቅዱስ የተለያየ የጸጋ ስጦታን ስለ ሰጠ ሁሉም አማኞች በአንድ አይነት ስጦታ ሊያገለግሉ አይችሉም፡፡ (1ቆሮ 12:27-31)
- ከአካል ብልቶች መካከል የማያስፈልግ እንደሌለና ሁሉም ጠቃሚ እንደሆኑ እንዲሁ የአጥቢያ አባላት በሙሉ አስፈላጊዎች እና በህብረትም ውስጥ እንደተሰጣቸው ጸጋ መጠን ተሳታፊዎች ሊሆኑ ይገባቸዋል፡፡ (1ጴጥ 4:10-11)

2.2 አንድ አዲስ ሰው

- ይህ ስያሜ በብሉይ ኪዳን ዘመን ምንም አይነት የኪዳን ሕብረት ያልነበራቸውን የሁለቱን የሕዝብ ወገኖች፤ ማለትም የአይሁድንና የአህዛብን በክርስቶስ ደም ወደ እግዚአብሔር በአንድ መንፈስ መግባትን የሚያሳይ ገላጭ ስያሜ ነው፡፡ (ኤፌ. 2:11-18)
- ከዚህም የተነሳ አማኞች ሁሉ በቤተ ክርስቲያን ውስጥ በዘር፤ በቋንቋ፤ በቀለም መለያየት እንዳይፈጥሩ ጌታ ደንግጓል፡፡ (ራዕ 5:9-10)
- እንዲሁም ሕገ ኦሪት የተሰጣቸው እስራኤልም ይሁኑ በሕገ ልቡና ይኖሩ የነበሩት አህዛብ ሁለቱም መዳንን የሚያገኙትና ወደ እግዚአብሔር የሚቀርቡት በክርስቶስ ሥራ ምሆኑን ማሳያ ነው፡፡ (ኤፌ. 2:11-22)

በዚያም የግሪክ ሰው አይሁዳዊም የተገረዘም ያልተገረዘም
አረማዊም እስኩቴስም ባሪያም ጨዋ ሰውም መሆን
አልተቻለም፤ ነገር ግን ክርስቶስ ሁሉ ነው፤ በሁሉም ነው፡፡
(ቈላ 3:11)

2.3 የእግዚአብሔር ቤት

- በአዲስ ኪዳን የእግዚአብሔር ማደሪያ ቤት ቤተ ክርስቲያን ናት። (1ኛጢሞ 3:15፤ 1ኛጴጥ 2:5)
- አማኞች የእግዚአብሔር ሕንጻ ናቸው። (1ቆሮ3:9)
- በክርስቶስ ኢየሱስ አምነው በሰሙ የተሰባሰቡ አማኞች በጌታ ቅዱስ ቤተመቅደስ እንደሆኑ የእግዚአብሔር ቃል ይናገራል። ስለዚህ አማኞች ሁሉ በዚህ አዲስ ኪዳን ዘመን የእግዚአብሔር ቤተመቅደስ ህያው መገለጫዎች ሆነው ይገኛሉ። (ኤፌ.2:21-22፤ 1ጴጥ 2:6)
- ህያው የማዕዘን ራስ ድንጋይ በሆነው በጌታ ኢየሱስ መሠረትነት እግዚአብሔር በመንፈሱ የሚያድርባት በህያዋን ድንጋዮች የተገነባች ሕንፃ ናት። (1ጴጥ2:5)
- ሕንፃው በጸናው የመሠረት ድንጋይ በክርስቶስ ላይ የታነጸና፤ በማዕዘን ራስ ድንጋይ የተዋቀረ እንደ መሆኑ መጠን አጥቢያ ቤተ ክርስቲያናት ሁሉ፡ በየራሳቸው ትክክለኛ ቦታና፤ በፅናት ምስክር የሆኑበትን ስፍራቸውን ይዘው ቅዱሳን አገልግሎትን በማከናወን በፍቅርና በእውነት፤ በስርዓትና በወግ፤ በመንፈስ ቅዱስ ምሪት በአንድነት ተቀናጅተውና ተሳስረው የሚታዩበት ናት። (1ጢሞ 3:15፤ 1ቆሮ 11:1፤ 1ጴጥ2:5)
- የሕያው እግዚአብሔር ቤት የተመሠረተችበት መሠረት“ኢየሱስ እርሱ ክርስቶስ የእግዚአብሔር ልጅ” እንደሆነ በሚያረጋግጥ ምስክርነት ላይ ነው። (ኤፌ. 2:19-22፤ ማቴ 16:13-20፤ 1ጢሞ 3:15)
- የማዕዘኑ ራስ ድንጋይ ክርስቶስ ሲሆን በእርሱ ያመኑ አማኞች በማዕዘኑ ራስ ላይ የታነጹ ህያዋን ድንጋዮች ናቸው፤ (ኤፌ. 2:20-22፤ 1ጴጥ2:4-6)
- መለኮታዊ ቅድስናና ስርዓት የቤቱ መገለጫ ነው፤ (መዝ 9:3-5፤ 1ኛጢሞ3:15-16፤ 2ኛጢሞ2:16-23)
- በአዲስ ኪዳን ዘመን የእግዚአብሔር ማደሪያ ቤት ሊሆን የሚችል በሰው የተሠራ ህንፃ ወይም የተለየ ቅዱስ ስፍራ የለም፤ (ዮሐ 4:21፤ ሐዋ 17:24)

እኛም የምንደፍርበትን የምንመካበትንም ተስፋ እስከ
መጨረሻው አጽንተን ብንጠብቅ ቤቱ ነን።
(ዕብ 3:6)

2.4 የክርስቶስ ሙሽሪት (ሚስት)

- ቤተ ክርስቲያን የክርስቶስ ሙሽሪት እንደሆነችና፤ በክርስቶስና በቤተ ክርስቲያን መካከል ያለው የተባረከና የጠበቀ ግንኙነት በባህሪው በባልና በሚስት መካከል ያለው አንድነት ተምሳሌት መሆኑን ያሳያል። (ኤፌ 5:21-32፤ ራዕ 19:7-9)
- ቤተ ክርስቲያን የክርስቶስ ሙሽሪት እንደ መሆኗ የክርስቶስ የክብሩና የባለጠግነቱ ሙላት ተካፋይ ናት። (ኤፌ 3:8-13፤ ቆላ 1:19-20፤ ቆላ 1:27፤ ቆላ 2:9-10)
- ቤተ ክርስቲያን እንደ ሙሽሪት በሚኖራት ገፅታዋ በኩል ለክርስቶስ ብቻ በሆነ ፍቅር መገዛትን እና ለእርሱ ብቻ መሆንዋን ልታሳይ ይገባታል። (2ቆሮ 11:2)
- ለጌታዋ ብቻ መገዛትዋ የሚገለጥባቸው መንገዶች፡- በቅዱሳት መጻሕፍት የሰፈሩትን የእምነትና የህይወት መመሪያዎች በማክበር፤ ከመጽሐፍ ቅዱስ እውነት ውጭ የሆኑትን የሰዎችን ሀሳብና የገዛ ፈቃድን ባለመከተል፤ ለእምነትና ለህይወት መመሪያነት የሚያገለግል እውነትን በማስጠበቅ፤ የቤተ ክርስቲያን ራስ ከሆነው ከክርስቶስ ውጭ ጌትነትን ባለመቀበልና፤ የሰው ብልሃትና ሀሳብ ከሆኑ ትምህርቶችና ልምምዶች በመራቅና፤ ሐዋርያት በትምህርታቸው ካስተላለፉልን የአደራ ወንጌል፤ አስተምሮዎችና ድንጋጌዎች ውጭ ባለመከተል የቤተ ክርስቲያን ራስ ለሆነው ለክርስቶስ ያላት መገዛት መረጋገጥ አለበት። (ሐዋ 2:42)
- የክርስቶስ ሙሽሪት በመሆንዋም የእርሱን ዳግም መምጣት የምትናፍቅ፤ የምትጠብቅ፤ ለአለም የምታውጅ፤ ለአማኞች የምታስተምር እና የእርሱም ክብር ሲገለጥ አብራ በክብር የምትገለጥ፤ በንግስናውም ሁሉ አብራው የምትነግስ ናት። (ቲቶ 2:13፤ ራዕ 22:5፤20፤ ቆላ 3:4)

ሃሌ ሉያ፤ ሁሉን የሚገዛ ጌታ አምላካችን ነግሦአልና።
የበጉ ሰርግ ስለ ደረሰ ሚስቱም ራስዋን ስላዘጋጀች ደስ
ይበለን ሐሤትም እናድርግ ክብርንም ለእርሱ እናቅርብ
(ራዕ 19:7)

ምዕራፍ ሦስት

አጥቢያ ቤተ ክርስቲያን

3.1 ምንነት

- መጽሐፍ ቅዱስ ስለ አንዲት ሁሉን አቀፍ ቤተ ክርስቲያን እንደሚገልጸው ሁሉ በጌታ በኢየሱስ አምነው በመጠመቅ በአንድ ስፍራና አካባቢ ለስሙ ምስክር ለመሆን የተሰባሰቡ አባላት ስለሚገኙባት አጥቢያ ቤተ ክርስቲያን ይናገራል ።
- አጥቢያ ቤተ ክርስቲያን በወንጌል በቀደምትነት የተገለጸች ሲሆን ስልጣንና ኃላፊነቷን ተረጋግጧል። (ማቴ 18:18)
- የአጥቢያ ቤተ ክርስቲያን በጌታ ኢየሱስ የእግዚአብሔር ልጅነት አምነው፡ በውኃ የተጠመቁ አባላትን ያቀፈች ስትሆን፡ በሐዋርያት ትምህርት፡ ሥርዓትና ድንጋጌ የታነጻችና የተገነባች መሆን አለባት። (ሐዋ 2:42)
- የክርስቶስ ሞትና ትንሳኤ መሠረት ባደረገ የወንጌል ስብከት ያመኑ አማኞች ወደ አጥቢያ ህብረት መጨመር አለባቸው እንጂ በተናጥል ወይም ያለምንም አጥቢያዊ ህብረት መቀጠል ሐዋርያዊ አስተምህሮ አይደለም።

ያመኑትም ሁሉ አብረው ነበሩ፤

(ሐዋ 2:44)

3.2 የአጥቢያ ቤተ ክርስቲያን መጠሪያ

አጥቢያ ቤተ ክርስቲያን በድርጅት፣ በግለሰብ ወይም በአንድ በተነጠለ እውነት ላይ የተመሰረተ መጠሪያ የሌላት ሲሆን፤ ለመለያ የሚሆን መጠሪያዋን የምታገኘው አባላቷ በተሰባሰቡበት ስፍራና ምስክር በሆኑበት አካባቢ፤ ወይም ገጸ ምድር ነው። (1ኛቆሮ 1:2፤ 16:1፤ ሐዋ 8: 1፤ ሐዋ 13:1፤ ሐዋ 11:22፤ ሐዋ 9:31፤ ገላ 1:2፤ 2ኛቆሮ 11:28፤ 2ተሰሎ 2:1፤ 1ኛቆሮ 16: 19)

- ✓ በስፍራ፤ (ሐዋ 18:1፤ 11:22፤ 13:1፤ ሮሜ 16:1፤ 1ቆሮ 1:1)
- ✓ በመኖሪያ ቤት፤ (1ቆሮ 16:19፤ ቈላ 4:15፤ ሮሜ 16:1)
- ✓ በአንድ አካባቢ ወይም አገር፤ (ሐዋ 9:31፤ ገላ 1:1፤ ራዕ 2:1)

ከእነዚህ መጽሐፍ ቅዱሳዊ መጠሪያ በስተቀር አንድን አጥቢያ ጉባኤ በሃይማኖት ስምና ከሌላ የተለየ በሚመስለን አስተምህሮ (ዶክትሪን) ወይም በአገልጋዮች ስም መጥራት ከሐዋርያት አስተምህሮ የራቀና የአዲስ ኪዳን መጻሕፍት መሠረት የሌለው ነው።

እኔ የጳውሎስ ነኝ፤ እኔስ የአጵሎስ ነኝ፤ እኔ ግን የኬፋ ነኝ፤
እኔስ የክርስቶስ ነኝ ትላላችሁ።ክርስቶስ ተከፍሎአል??
ጳውሎስስ ስለ እናንተ ተሰቀለ?? (1ቆሮ 1:12-13)

3.3 የአጥቢያ ቤተ ክርስቲያን ባህርያት

3.3.1 የአማኞች መጠራት

አማኞችን በወንጌል ቃልና በመንፈስ ቅዱስ አማካኝነት አካሉ ወደ ሆነች ቤተ ክርስቲያን የሚጠራውና የሚጨምረው ጌታ ኢየሱስ ነው። (ሐዋ 2:47)

3.3.2 በአዲስ ኪዳን መጻሕፍት የአማኞች መጠሪያ ስያሜ

- ✓ ክርስቲያን፤ (ሐዋ 11:26፤ 1ጴጥ 4:16)
- ✓ ደቀ መዝሙር፤ (ሐዋ 6:1፤ 9:1,25፤ 14:21)
- ✓ ቅዱሳን፤ (1ቆሮ 1:2,30፤ 1ጴጥ1:2)
- ✓ ወንድሞች፤ (ማቴ 23:8)

ከእነዚህ ስያሜዎች በስተቀር በክርስቶስ ያመኑ አማኞች ሁሉ በጌታና በመንፈስ ቅዱስ አማካኝነት በተቀበሉት ልዩ ልዩ ጸጋና አገልግሎት በተመደበላቸው ስፍራ አካሉን የማገፅ ድርሻና አገልግሎት ቢኖራቸውም የትኛውም የጸጋ ስጦታ ስያሜ በአዲስ ኪዳን መጻሕፍት ውስጥ እንደ ማዕረግ ለመጠሪያነት ሆነ፡ ለአገልጋዩ የተለየ የክብር መገለጫ ሆኖ ያገለገለበት ስፍራ አናገኝም።

3.3.3 የመስብሰብያ መሠረት

“ኢየሱስ እርሱ ክርስቶስ የሕይወት እግዚአብሔር ልጅ ነው” የሚለው አስተምህሮ ዋነኛው የቤተ ክርስቲያን የአስተምህሮ መሠረት ነው። (ማቴ 16:13-19፤ 1ቆሮ 3:11)

3.3.4 የመሰብሰብያ ስምና ማእከል

በኢየሱስ ክርስቶስ የእግዚአብሔር ልጅነት ያመኑ አማኞች በጌታ በኢየሱስ ክርስቶስ ስም ብቻ መንፈሳዊ ህብረት ያደርጋሉ። የጌታ የኢየሱስ ስም የመሰብሰባቸው ማእከል ነው። (ማቴ 18:20)

የእግዚአብሔር ጉባኤ አባላት የሚሰበሰቡበት ማዕከላቸው የጌታ የኢየሱስ ክርስቶስ ስም ስለሆነ ወደዚህ ክቡርና ህያው ስም መምጣታቸውና በእርሱ መካከለኝነት መሰብሰባቸው አዲስ ኪዳናዊ የጸና እውነት ሲሆን ከዚህ ውጭ በተለያዩ መጠሪያ እራሳቸውን የሚገልጡ ሃይማኖታዊ ድርጅቶች ሆነ አስተምሮዎች የመሰብሰቢያ ማዕከል መሆን አይችሉም።

የአጥቢያ አባላት በአንድነት የሚሰበሰቡበት በክርስቶስ የእግዚአብሔር ልጅነት ባላቸው እምነት ሲሆን የተወሰኑ አስተምህሮዎች (ዶክትሪኖች) ወይም የግለሰቦች ስም የመሰብሰቢያ ማዕከል ሊሆኑ አይችሉም።

ሁለት ወይም ሦስት በስሜ በሚሰበሰቡበት በዚያ በመካከላቸው እሆናለሁና። (ማቴ 18:20)

3.3.5 መለኮታዊ መሪነት (ራስነት)

እግዚአብሔር ክርስቶስን ከሙታን በማንሳት ራስ እንዲሆን ለአንዲቷ (universal) ቤተክርስቲያን ሰጥቶታል። በስፍራ ሁሉ ያለች አጥቢያ ቤተ ክርስቲያን (local church) ተጠሪነቷ ራስ ለሆነው ለክርስቶስ ነው። ከዚህ ውጭ ከሌሎች አጥቢያ ቤተ ክርስቲያናት ጋር የጎንዮሽ መንፈሳዊ ህብረት ከማድረግ በተለየ የቅርንጫፍነት ወይም የጥገኝነት ግንኙነት ሊኖር አይችልም። (ኤፌ 1:22-23፤ ኤፌ 4:11)

እያንዳንዱ አጥቢያ ህብረትም ቀጥተኛ ተጠያቂነቱና ሀላፊነቱ ራስ ለሆነው እና በቤቱ ላይ ለተሾመው ለጌታ ኢየሱስ ነው፤ ጌታም በአጥቢያ ለሚሠራው ሥራ ሁሉ ባለሥልጣን መጋቢና ፈራጅ ነው። (ኤፌ 5:23-32፤ 1ቆሮ 5:3-4)

ምዕራፍ አራት

የአጥቢያ ቤተ ክርስቲያን አራቱ ጉባኤያት

አንዲት አጥቢያ ቤተ ክርስቲያን ልትመሠረትበትና ልትመራበት የሚገባትን መርህ የምታገኘው በአዲስ ኪዳን መጻሕፍት ካለው ከእግዚአብሔር ቃል በመሆኑ፤ የአንድ አጥቢያ ቤተ ክርስቲያን ዋነኛ መገለጫዎች አራቱ ጉባኤያት ሆነው በቅዱስ መጽሐፍ ተጠቅሰዋል። (ሐዋ 2:42)

እነርሱም ፦ የሐዋርያት ትምህርት፣ ህብረት፣ እንጀራውን መቁረስና፤ የጸሎት ስብሰባዎች ናቸው።

በሐዋርያትም ትምህርትና በኅብረት እንጀራውንም
በመቀረስ በየጸሎቱም ይተጉ ነበር።
(ሐዋ 2:42)

4.1 የሐዋርያት ትምህርት

ሀ. ትምህርቱ የሚሰጥባቸው መንገዶች

1. በጉባኤ በሚሰጥ ትምህርት

ይህም የሐዋርያት ትምህርት ጉባኤ የሚባለው ሲሆን አጥቢያ ቤተ ክርስቲያን አስተምህሮታቸውን መርምራ ባመነችባቸውና እውቅና በሰጠቻቸው የአጥቢያው ወንድሞች እና ተጋባዥ ወንድሞች በአደባባይ የሚሰጥ ይሆናል። (ሐዋ 2:42)

የቀደመችው ቤተ ክርስቲያን የሐዋርያትን ትምህርት ብቻ ለመስማት የምትሰበሰብበት ጉባኤ ነበራት፤ በእነዚህ ጉባኤዎች መትጋት ከብዙ የአስተምህሮና ዝንፈቶችና፤ የክርስቲያናዊ ኑሮ ቀውሶች ራስን ለመጠበቅ፤ ሁለንተናዊ ባርኮቶችን ለመቀበል እና፤ ለመንፈሳዊ ሕይወት እድገት አማራጭ የሌላቸው ስለሆኑ አባላት በእነዚህ ጉባኤዎች ሊተጉ ይገባቸዋል። (ቈላ 1:28)

ምንም እንኳን ጌታ ኢየሱስ የመረጣቸውና የሾማቸው ሐዋርያት በዚህ ዘመን በህይወት ባይኖሩም ትምህርታቸውን ግን በሃያ ሰባቱ የአዲስ ኪዳን መጻሕፍት ትተውልን ስላለፉ የአጥቢያ ቤተ ክርስቲያን አባላት በግላቸው በጉባኤ ዘወትር

መትጋት ያለባቸው ሲሆን ይህም ለክርስትና ህይወት ፍሬያማነትና ውጤታማነት ትልቅ ስፍራ አለው።

ማህበሩ ሁሉ አንድ ልብ ሊኖረው የሚችለው አንድ አይነት አስተምህሮን ሲከተሉ በመሆኑ፤ አባላት በእንግዳ ትምህርቶች ላለመወሰዳቸው ማስረጃው ቤተ ክርስቲያኒቱ በምትሰጠው ትምህርት ላይ ሲተጉ በማየት ነው። (1ቆሮ 1:10፤ ፊል 2:2)

2. በመጽሐፍ ቅዱስ ጥናት ስብሰባዎች (2ጴጥ 1:19፤ ቈለ 3:16)

በዕብራውያን መልዕክት አማኞች የመሰባሰብ ልማዳቸውን እንዳይተዉና እርስ በርሳቸው እንዲመካከሩ የታዘዙ ሲሆን፡ በዚሁ መሠረት በእግዚአብሔር ቃል ጥናት ስብሰባዎች አማካኝነት ቢቃሉ መረዳትና ዕውቀት ማደግ ይኖርባቸዋል። (ዕብ 10:25፤ 2ጴጥ 1:5፤ 2ጴጥ 3:18)

መጽሐፍ ቅዱስን በአግባቡ ማጥናት ለመንፈሳዊ ሕይወት ዕድገትና ብስለት ትልቅ ድርሻ ያለው ይሆናል። (2ጢሞ3:16-17፤ 1ጴጥ 2:2፤ ዕብ 5:11-12)

ለ. የመጽሐፍ ቅዱስ ጥናት ባህርይ

በጥናቱ የሚሳተፉት ሁሉ በመረጡት አንድ የመጽሐፍ ቅዱስ ክፍል ላይ በማተኮር ለዕለቱ ጥናት በተመረጠው ምንባብ ላይ በመመስረትና ከቃሉ መሠረተ-ሃሳብ ባልወጣ ሁኔታ እንደ መረዳታቸው መጠን ማብራሪያ የሚሰጡበትና፤ ግልፅ ያልሆነላቸውን በመጠየቅ፤ በግል ተሳትፎ የሚያደርጉበት ነው።

በጥናቱ ክፍለ ጊዜ በተለያየ የመረዳት ደረጃ ላይ የሚገኙ አማኞች የሚሰባሰቡበት እንደመሆኑ መጠን ቃሉን እንደሚገባው ሊገልፁ ለሚችሉ የጥናቱ ተሳታፊዎች ለማብራሪያ የሚሆን ጊዜ በመስጠት፤ ቃሉን ለማብራራት የሚችሉበት ደረጃ ላይ ያልደረሱ ደግሞ በጥያቄ እንዲሳተፉ የሚበረታቱበት መሆን አለበት።

በመጽሐፍ ቅዱስ ጥናት ጊዜ ሁሉም ሰው እጅግ ትሁት በሆነ መንፈስና፤ ወንድሜ ከእኔ ይበልጣል በሚል ቅን ልብ ሊቀርብ ይገባዋል፤ በመሆኑም መንፈስ ቅዱስ በየትኛውም ወንድም በኩል ሊናገርና ቃሉን ሊገልጥ እንደሚችል ማመን ይገባዋል።

በመጽሐፍ ቅዱስ ጥናት ጊዜ ሆነ ብለው ክርክርንና፤ የሰሙትን የሚያፈርስ፤ ኑፋቄ አሹልከው ለማስገባት የሚሞክሩትን መቆጣጠርና ማህበሩን ከክፋት መጠበቅ ይገባል።

በቅን ልብ ሆኖ የሚናገር ወንድም በሀሳቡ ወይም በአተረጓጎም ላይ ግድፈት ቢገኝበት፤ ዋነኞች የሆኑ ሰዎች ሃሳቡን ሊያርሙት ይገባል፤ ከዚያ ውጭ ግን ጸብና መናደድን የሚያመጡ ነገሮች መንፈስ ቅዱስን የሚያሳዝኑ በመሆኑ የተከለከሉ ናቸው።

የጥናቱ አንዱ አላማ ወንድሞችን ሁሉ በተቻለ መጠን ማሳተፍ ስለሆነ፤ አንድ ሰው ብቻውን ረጅም ሰአት ባለመውሰድ፤ የተረዳውን ነገር በትንሽ ደቂቃዎች ለማህበሩ ቢያስረዳና ለሌሎችም ወንድሞች በቂ ጊዜ ቢሰጥ ይመረጣል።

ሐ. መጽሐፍ ቅዱስን እንደሚገባው ለመረዳት የሚያግዙ ዋነኛ ነገሮች

- ✓ በጌታ ኢየሱስ በማመን ዳግም መወለድ (አዲስ ሕይወት) መካፈል፤ (ዮሐ 2:27)
- ✓ ቃሉን መራብና መጠማት፤ (ዳግ 2:3)
- ✓ ቃሉን ለማድረግና ለመታዘዝ የተዘጋጀ ማንነት፤ (ያዕ 1:22)

እነዚህም በተሰሎንቄ ከሚኖሩት ይልቅ ልቦ ሰፊዎች ነበሩና፡-
ነገሩ እንደዚሁ ይሆን?? ብለው ዕለት ዕለት መጻሕፍትን
እየመረመሩ ቃሉን በሙሉ ፈቃድ ተቀበሉ።
(ሐዋ 17:11)

መ. በመጽሐፍ ቅዱስ ጥናት ልንከተለው የሚገባ መርህ

በጋራ የመጽሐፍ ቅዱስ ጥናት ክፍለ ጊዜ ቅዱሳት መጻሕፍቱን በአግባቡና በትክክል ሊያስረዱ ወይም ሊያብራሩ የሚችሉ ጸጋው ያላቸው የቃሉ አገልጋዮች በመካከል መገኘትና የጥናት ሂደቱ መከታተልና መምራት አለባቸው።

ቢሆንም የጥናቱ ተሳታፊ አባላት የበኩላቸውን ተሳትፎ እንዲያደርጉ የሚጠበቅ ስለሆነ፤ ከምንባቡ የተረዱትን ሀሳብ ለጥናቱ ተካፋዮች እንዲያካፍሉ ማድረግ እጅግ በጣም አስፈላጊ ነው።

ሠ. መጽሐፉ የሚጠናባቸው ዘዴዎች

- መጽሐፍ ቅዱስ ሲነበብና ሲጠና የክፍሉን ሐሳብ እንደሚገባው ለመረዳትና ለማወቅ ሊነሱ የሚገባቸውን የተለመዱ ስድስት መጠይቆችን መጠቀም ጠቃሚ ነው። እነርሱም ፦

በማን፣ መቼ፣ የት፣ ለማን፣ ለምን፣ እና ምን፣ ናቸው።

ሌሎች ተጨማሪ የማጥኛ ዘዴዎች ከእዚህ በታች የተዘረዘሩት ናቸው።

- ✓ በማንበብ ጊዜ የክፍሉን ሙሉ አውድ በማንበብ (የክፍሉን ሙሉ ሐሳብ) መረዳት፤
- ✓ በመንፈስ ቅዱስ አማካኝነት ቃሉ የሚያስተላልፈውን መልዕክት በታማኝነት ለመረዳት መትጋት እንጂ የራስን ሐሳብ፣ የግል ልምምድን፣ የአንድን ቤተ-እምነት አስተምሮን (ዶክትሪን) ወይም ስለ ምንባቡ ቀደም ሲል ባለን የራሳችን አመለካከት መጽሐፉን ላለመተርጎም መጠንቀቅ አለብን።

4.2 ህብረት

የዚህ ህብረት ዋነኛ መሠረቱ የሐዋርያት ትምህርት ነው።

በጌታ ኢየሱስ ያመኑ አማኞች በክርስቶስ እውነትና ፍቅር ላይ ተመሥርተው መንፈሳዊ፣ ማህበራዊና ቁሳዊ በሆኑ ጉዳዮች ቤተሰባዊ የሆነ የእርስ በርስ ግንኙነትና የጋራ መደጋገፍ የህብረታቸው መገለጫ ሆኖ የሚታይበት ነው። ሐዋ 2:45-46

ያመኑትም ሕዝብ አንድ ልብ አንዲትም ነፍስ ነበሩአቸው፤
ገንዘባቸውም ሁሉ በአንድነት ነበረ እንጂ ካለው
አንድ ነገር ስንኳ የራሱ እንደ ሆነ ማንም አልተናገረም።
(ሐዋ 4:32)

4.3 እንጀራውን መቁረስ

የጌታ እራት ምንነት

ጌታ ኢየሱስ ለመስቀል ሞት ራሱን አሳልፎ ከመስጠቱ በፊት ከደቀመዛሙርቱ ጋር የፋሲካን እራት ለመብላት ከሐዋርያት ጋር ተሰብስበው በነበሩበት ሰዓት የመሠረተውና የደነገገው የአዲስ ኪዳን ስርዓት ነው። (ማቴ 26:28)

ጌታ ኢየሱስ ክርስቶስ ዳግመኛ በክብር እስኪመጣ ድረስ አማኞች በሙሉ የጌታን ሞት በእንጀራውና በወይኑ ምሳሌነት ለማሰብ በአንድነት የሚሰባሰቡበት ነው ።

እንጀራው በመስቀል ላይ ለሞት ለተሰጠው የጌታ ሥጋ ምሳሌ ሲሆን ጽዋው (ወይኑ) ደግሞ በመስቀል ላይ ስለኛ ለፈሰሰው የአዲስ ኪዳን ደሙ ምሳሌ ነው

ስያሜ

- ✓ እንጀራውን መቁረስ፤ (ሐዋ 2:42)
- ✓ የጌታ እራት፤ (1ቆሮ 11:20.23-27)
- ✓ የጌታ ማዕድ (ገበታ)፤ (1ቆሮ 10:21)

ይህን ለመታሰቢያዬ አድርጉት አለ።
(ሉቃ 22:19)

የጌታ እራት ዓላማ

- ✓ ጌታ ኢየሱስ በሐዋርያቱ በኩል ለቤተ ክርስቲያን የሰጠው ትዕዛዝና ድንጋጌ ስለሆነ ነው፤ (1ቆሮ 11:24፤ ሐዋ 2:42)
- ✓ ጌታ ኢየሱስ ለአባቱ እስከ መስቀል ሞት ድረስ ያሳየው መታዘዙ የምናስታውስበትና በሞቱ በኩል ለእኛ የሠራውን ታላቅ የማዳን ስራ መታሰቢያ የምናደርግበት ነው፤ (ዮሐ 14:31)
- ✓ ቂጣውን በመቁረስ ስለኛ ኃጢአት በመስቀል ላይ የተሰጠውን ቅዱስ ሥጋውን እናስባለን፤ እንዲሁም ከጽዋው በመጠጣት አዲስ ኪዳን የሆነበትን ስለእኛ የፈሰሰውን ክቡር ደም እናስባለን፤ (ሉቃ 22:14-20)

ጌታ ኢየሱስ አልፎ በተሰጠባት በዚያች ሌሊት ከአስራ ሁለቱ ሐዋርያት ጋር በማዕድ በተቀመጠ ጊዜ እራቱ የሚከናወንበትን ዓላማ ሲገልፅላቸው “ይህንን ለመታሰብያዎ አድርጉት” ብሎአቸዋል።
(ሉቃ 22:14-20፤ ማቴ 26:17-36 ፤ ማር 14:17-24)

የጌታ እራት በእንጀራውና በወይኑ ምሳሌነት የሚከናወን የሞቱ መታሰቢያ ሲሆን የእራቱን አላማ በሚመለከት ከዚህ የተለየ አመለካከት መያዝና ለእራቱ ልዩ ትርጉም መስጠት መጽሐፍ ቅዱሳዊ ድጋፍ የለውም ።

የእንጀራው እና የጽዋው (ወይኑ) ምሳሌነት

እንጀራው (ጎብስቱ) ጌታ ኢየሱስ ይህ “ስለ እናንተ የሚሰጠው ሥጋዬ ነው” ባለው መሠረት የእንጀራው መቆረስ ለሞት ራሱን አሳልፎ የሰጠውን የጌታ ኢየሱስን ሥጋ የሚያመለክት ነው ። ስለዚህ የእንጀራው መቆረስ በመስቀል ላይ ስለእኛ የተሰጠውን ሥጋውን በምሳሌነት ሲወክል ጽዋውም ስለእኛ የኃጢአት ይቅርታ የፈሰሰውን የአዲስ ኪዳን ደሙን የምናስብበት ነው።
(ሉቃ 22:19)

እንዲሁም ከክርስቶስ ጋር እና እርስበርሳችን ያለን ህብረት የሚገለጽበት ነው።
(1ቆሮ 10:16-17)

በጌታ እራት ከንውን ወቅት የሚተላለፍ መልዕክት

የጌታ ኢየሱስ ሞት የደህንነታችን ብቸኛ ዋስትናና መሠረት መሆኑን የምናውጅበትና ሞቱን የምንናገርበት ነው ። (1ቆሮ 11:23-26)

በጌታ እራት ወቅት የሚነበቡ የመጽሐፍ ቅዱስ ንባቦች፤ ውዳሴዎችና ዝማሬዎች የጌታ ኢየሱስን መከራና ሞት፤ የእግዚአብሔርን ታላቅ ፍቅር፤ ሞቱ ያመጣውን ውጤት ወዘተ የሚናገሩና የሚያውጁ መሆን አለባቸው።
(መዝ 22:1-22፤ 40:9-10፤ ኢሳ 52:13-15፤ 53:1-12፤ ማቴ 26 እና 27፤ ማር 14 እና 15፤ ሉቃ 22 እና 23፤ ፊል 2:6 ወ.ዘ.ተ..)

ይህን እንጀራ በበላችሁ ጊዜ ሁሉ፥ ይህንም ጽዋ በጠጣችሁ ጊዜ ሁሉ ጌታ እስኪመጣ ድረስ ሞቱን ትናገራላችሁና።
(1ቆሮ 11:26)

እንጀራው መቆረስ ያለበት ሁኔታ

- እንጀራውን የመቆረስ ስርዓት የሚከናወነው በአጥቢያ ቤተ ክርስቲያን ብቻ ስለሆነ አጥቢያ ቤተ ክርስቲያንና እንጀራውን የመቆረስ ስርዓት ተነጣጥለው የሚታዩ አይደሉም፡፡ (ሐዋ 2:42፤ 1ቆሮ 11:17-34)
- ከአጥቢያ ጉባኤ በተነጠለ ሁኔታ በማንኛውም ጊዜና ስፍራ ጉባኤን በማይወክል ሁኔታ ተሰብስቦ ልዩ ልዩ መንፈሳዊ ጉዳዮችን መፈጸም ቢቻልም የጌታን ራት ስርዓት ለማከናወን መሞከር ግን ከእግዚአብሔር ቃል መርህ የወጣና፤ ይህ ቅዱስ ስርአት ሊገልጻቸው ከሚፈልገው አንዱን አላማ ይኸውም የጠቅላላውን ማህበር አንድ ሥጋ መሆንና አንድነት መግለጽ ባለመቻሉ ምሉዕ መሆን አይችልም፡፡ (1ቆሮ10:17-18፤ 11:33)
- የጌታ እራት በሞቱ በኩል የተፈጸመውን ፍፁም የሆነ የማዳን ሥራውን በማሰብ ስሙን የምናከብርበትና ልባዊ አምልኮታችንን የምንገልፅበት እንጂ በሌሎች የጸሎት ጊዜያት እንደምናከናውነው ልመና የምናቀርብበት ወይም ከጌታ መከራና ሞት ውጭ በራሳችን ሃሳብ የምንያዝበት አይደለም፡፡ (1ቆሮ10:16 ፤ ማቴ 26:30)

እንጀራው የሚቆረስበት ዕለት

ሐዋርያው ጳውሎስ ወደ ኢየሩሳሌም ለመሄድ በመፍጠን ላይ የነበረበትና ወደ ጢሮዳዳ የደረሰበት ጊዜ ዕለቱ ሰኞ ስለነበር እንጀራ እስከሚቆርስበት እስከ ሳምንቱ የመጀመሪያው ቀን ድረስ በዚያ ቆይቷል፡፡ (ሐዋ 20:7)

እንጀራው እስከ መቼ እንደሚቆረስ

- ጌታ እሲኪመጣ ድረስ፡፡ (1ቆሮ 11:26)

የጌታ እራት ለመካፈል የሚያበቃ ማንነት

- በጌታ በኢየሱስ ሞትና ትንሳኤ አምነው የዳኑና፡ የውኃ ጥምቀትን የፈጸሙ፤ (ሐዋ 2:41-42)
- የሐዋርያትን ትምህርት ስርዓትና ድንጋጌ መሠረት ባደረገ ሁኔታ በአንድ ልብና በአንድ ሃሳብ መንፈሳዊ ህብረትንና አንድነትን ጠብቀው የተሰባሰቡ፤ (ሐዋ 2:42፤ 1ቆሮ 10:17)

የጌታ እራት በሚበላበት ሰዓት ሊከበሩና ሊጠበቁ የሚገባቸው ጉዳዮች

- ራስን መመርመር፡- በግል እያንዳንዳችን የምንገኝበትን ስነ ምግባራዊ ሁኔታ እለት እለት መፈተሽና በኃጢአታችንን ላይ በመፍረድ እንጀራውን መቁረስ ይገባል፡፡ (1ቆሮ 5:8፤ 11:31)
- የጌታን እራት እንደ ዘወትር ምግብ ባለመቁጠር ለጌታ በሚገባ አክብሮትና ፍርሃት መቁረስ ይገባል፡፡ (1ቆሮ 11:19-22)

ራስን መመርመር የሚያስገኘው ውጤት

- የጌታንና የሐዋርያትን ትእዛዝ በማክበር በተገቢው ሁኔታ የእራቱን ስርዓት በማከናወን ለጌታ ላለን ታማኝነትና መታዘዝ መልካም ምስክሮች ሆነን እንገኛለን ፡፡
- በተገቢው ሁኔታ እራቱን ባለመካፈል፤ ራስን ባለመመርመር ሊመጡ ከሚችሉ ተግሳጾችና ፍርዶች እንጠበቃለን፡፡ (1ቆሮ 11:29-34፤ ዕብ 12:4-11)

የጌታ እራትን የሚካፈሉ አማኞች ሊኖራቸው የሚገባ ማንነት

- አስተምህሮን በሚመለከት፡-
የሐዋርያትን ትምህርት መሠረት ካላደረገ ከማንኛውም የስህተት ትምህርትና አመለካከት የተጠበቁ መሆን አለባቸው፤
(ገላ 5:9፤ 2ዮሐ 9-10፤ ማቴ 16:6.12)
- የስነ ምግባር ንጽህናን በሚመለከት
ከማንኛውም የከፋት ሥራዎችና አመጾች መራቅና መከልከል፤
(1ቆሮ 5:8፤ 9 -11)
- ማህበረተኝነትን በሚመለከት
በአስተምህሮ ሆነ በስነ-ምግባር ከመጽሐፍ ቅዱስ እውነት ከተለዩ ከማንኛውም ልዩ ትምህርት ከሚከተሉና ከማያምኑ ማህበሮች መለየትና መጠበቅ ያስፈልጋል ፤ (1ቆሮ 10:16-22፤ 2ዮሐ 10)

ማሳሰቢያ፡- ይህንን ሁኔታ ያላሟሉ ሰዎች ተገቢው ትምህርትና ክትትል ተደርጎላቸው እንጀራውን ወደ ሚቆርሱበት ህብረት እስኪመጡ ድረስ፤ የቤተ ክርስቲያኒቱ አባላትም ይሁኑ የበላይ ተመልካቾች ሁሉ የቅዱሱን እራት ክብር ማስጠበቅ ይገባቸዋል

ሰባት ቀን ቂጣ እንጀራ ትበላላችሁ፤ በመጀመሪያም ቀን
እርሾውን ከቤቶቻችሁ ታወጣላችሁ፤
(ዘጸ 12:15)

የጌታን እራት የሚካፈሉ ሊከተሉት የሚገባ መርህ

- እያንዳንዱ ሰው ራሱን መፈተን፤ በራሱም አስቀድሞ መፍረድና፤ እራቱን መብላት ይኖርበታል። የጌታን እራት ከመካፈል ጋር በተያያዘ ጌታ ወደ እራቱ የሚጠራቸው ራሳቸውን የመመርመር የግል ኃላፊነት ያለባቸው ሲሆን በእዚሁ መሠረት እያንዳንዱ አባል ራሱን እንዲፈትንና እንዲሁም ከእንጀራው መብላትና ከወይኑ መጠጣት እንዳለበት ተገልጿል። (1ቆሮ 11:28)
- በ1ቆሮ 11:27 “ሳይገባው” (ጡብቆ ይነበብ) በሚል የተገለጸው ቃል የሚያመለክተው ወደ እራቱ መቅረብ በአማኙ ብቃት ላይ የተመሠረተ መሆኑን ለማሳየት ሳይሆን የቆሮንቶስ አማኞች የጌታን እራት ከዘወትር ምግባቸው የተለየ አድርገው ባለመቁጠር ለእራቱ የሚገባውን ክብር አለመስጠታቸውን የሚያመለክት ስለሆነ ዛሬም ቢሆን አዲስ ኪዳናዊ መርህንና የጌታ እራትን ክብር ባልጠበቀ ሁኔታ በራሳችን ፍላጎትና ያለ ስርዓት የጌታን እራት ማከናወን የቆሮንቶስ አጥቢያ አይነት ተመሳሳይ ችግር ውስጥ መውደቅን ስለሚያስከትል ተገቢ ጥንቃቄ ማድረግና ማስተዋል ያስፈልጋል። (1ቆሮ 14:33)
- ራስን መፈተን፡- በግል ህይወታችንና አኗኗራችን ሊፈረድባቸው የሚገቡ ስነ ምግባራዊ ጉድለታችንን በግል በጌታ ፊት በመመርመርና በመናዘዝ በሀሳባችንና በድርጊታችን ላይ መፍረድ አለብን። (1ቆሮ 11:28፤ 1ዮሐ 1:9)
- አንድ አጥቢያ ጉባኤ ለጌታ እራት የማይገቡ ስነምግባራዊና አስተምህሮአዊ ችግሮችን በመከታተል የእግዚአብሔርን ቃል መሠረት ባደረገ ሁኔታ በጌታ እራት መሳተፍ የሌለባቸውን የመምከር የመገሰፅና ከዚያም ከፍ ሲል ከህብረቱ የማገድና የመከልከል ሃላፊነት አለበት፤ (ማቴ 18:18፤ 1ቆሮ 5:6-8)

በጌታ እራት ጊዜ ሊወሰዱ የሚገባቸው ጥንቃቄዎች

- አባላት ለቅዱሱ እራት ተገቢውን አክብሮትና ፍርሃት ማሳየት ይኖርባቸዋል፤ ይህንንም ለጉዳዩ ተገቢውን ትኩረት በመስጠት ይገልጣሉ
- የጌታን እራት የሚካፈሉ የጉባኤው አባላት ቅዱስ ስርዓቱ የሚጀመርበትን ትክክለኛ ሰአት አክብረው መገኘት ይኖርባቸዋል፤ ሞቱን በማሰብ ጊዜ ላልተገኘ እና በአምልኮው ላልተካፈለ አባል እንጀራውን መቁረሱ ፋይዳ የሌለውና ዋናውን ትርጉም የሳተ ልማድ ይሆንበታል፡፡
- በአምልኮ ሰአት እራቱን የሚካፈሉ አማኞች በሙሉ በማእዱ ዙሪያ መሰባሰብ አለባቸው እንጂ ከማዕዱ ርቀው መቀመጥ ወይም ማህበሩ ከሚሰበሰብበት ስፍራ ውጭ መሆን የለባቸውም ፡፡
- የጉባኤው መላው ትኩረትና ሐሳብ በሞቱ የተሠራውን ሥራ በማሰብና በማሰላሰል በመንፈስ ሊሆን ስለሚገባው፡ ይህንን ሁኔታ ሊያውክ የሚችል ምንም ዓይነት እንቅስቃሴ በጉባኤ መካከል መፈጸም የለበትም፡፡ ማህበሩን የሚያውኩ እንግዳ ድምጾችና አዳዲስ ልምምዶች፤ ስልክ አንስቶ ማውራት፤ አጠገብ የተቀመጠውን ሰው የሚያውኩ ሹክሹክታዎችና መደበኛ ወሬዎች፤ ከጌታ እራትና አምልኮ ውጭ የሆኑ መደበኛ ጸሎቶችና፤ ዝማሬዎችን በማምጣት ሃሳብን መበተን ተገቢ አይደለም፡፡

የጌታ እራት ስርዓት ከደህንነት ጋር ያለው ግንኙነት

- የጌታ እራት በጌታ ኢየሱስ አምነው በውኃ የተጠመቁ አማኞች ሁሉ የጌታን ሞትና፡ በሞቱ በኩል የተከናወነውን የማዳን ሥራ በእንጀራውና በጽዋው ምሳሌነት መታሰቢያ የሚያደርጉበት መለኮታዊ ስርዓት ከመሆኑ ውጭ የዘላለም ህይወት ሆነ ደህንነትን ሊያስገኝ አይችልም፡፡ (1ቆሮ 11:23)
- ጌታ በፈቀደው መንገድ የሚሠራ አምላክ ቢሆንም የጌታን ማዕድ የምንካፈለው ሥጋዊ ፈውስን፤ ወይም በረከትን ለማግኘት አይደለም፤ ይልቁንም ለኃጢአታችን የዘላለም ስርየት የቀረበውን ቅዱስ መስዋዕት ክርስቶስን መከራውንና ሞቱን የምናስብበት ነው፡፡
- እንጀራውን የመቁረስ ስርዓት ከጌታ ጋር እና እርስ በርሳችን ያለንን ህብረት የምንገልፅበት ከመሆኑ አንፃር፡ በጌታ ኢየሱስ በማመን አካሉ ላይ ብልት መሆን ያልቻለ ሰው ወደዚህ ማዕድ እንዲቀርብ አይፈቀድለትም፡፡ (1ቆሮ 10:17)
- በጌታ ኢየሱስ በማመን አዲስ ህይወትን የተካፈሉ ብቻ ሊሰባሰቡበት የሚገባ ማዕድ ነው፡፡ (ሐዋ 20:7፤ 1ቆሮ 11:29)

4.3.1 አምልኮ

አምልኮ የሚለው ቃል የግእዝ ቃል ሲሆን፤ በዕብራይስጥ “አበድ” በግሪክ “ለትሪያ” በአማርኛ “መስገድ” ይባላል። ይህም አክብሮትን፤ መገዛትን፤ እና በታማኝነት ማገልገልን ይገልጻል። በዚህም መሠረት የስሙ ትርጉም እንደሚገልጸው አምልኮ ሰማይና ምድርን ሞላዋን ለፈጠረ ፈጣሪ ብቻ የሚቀርብ በፍጹም መሠጠት ላይ የተመሠረተ ሁለንተናዊ መገዛትን እና አገልግሎትን የሚያጠቃልል ነው። (ዘጸ20:4-6፤ ዘዳ 6:4፤ ማቴ 4:10፤ 15:8-9፤ ራዕ 22:8-9፤ ዮሐ 4:23-24)

አምልኮ ሁለት ገፅታ ያለው ሲሆን፤ ለእግዚአብሔር በአክብሮት በፊቱ የምናቀርበውን ስግደትና መገዛት የሚያመለክትና፤ በሌላ መልኩ ደግሞ በዚህ ምድር በምንኖረው ኑሮ፤ ለአምላክ በምናሳየው መታዘዝና፤ ከዓለማዊ ሕይወት በመለየት የሚገለፅ ይሆናል ።

ዓለሙንና በእርሱ ያለውን ሁሉ የፈጠረ አምላክ እርሱ የሰማይና የምድር ጌታ ነውና፤ (ሐዋ 17:24)

- ✓ የእግዚአብሔርን ማንነት፤ ሉዐላዊነት፤ ታላቅነት፤ ግርማውንና ፍቅሩን መሠረት ባደረገ ሁኔታ ለእርሱ ብቻ የሚቀርብ ውዳሴና መገዛት ነው።
- ✓ እውነተኛ አምልኮ ለእግዚአብሔር በምስጋና፤ በውዳሴ፤ በዝማሬና በቅኔ የሚቀርብ ብቻ ሳይሆን በመንፈስ፤ በነፍስና በሥጋ ሁለንተናዊ በሆነ መሰጠት የምናሳየውን መገዛት የሚገልፅ ነው፤ (ማር 12:30፤ ያዕ 1:26_27)
- ✓ በጌታ ኢየሱስ አዳኝነትና ጌትነት ያላመነና በመንፈስ ቅዱስ ዳግመኛ ያልተወለደ ሰው ከክርስቶስ ጋር ህይወትን ስላልተካፈለና በመንፈሱ ሙት ስለሆነ በመንፈስና በእውነት የማምለክ መብትም ብቃትም የለውም ።
- ✓ አማኞች በሙሉ በአዲስ ኪዳን የአምልኮ መመሪያ መሠረት በመንፈስና በእውነት እግዚአብሔርን የማምለክ ጸጋና በረከት የተሰጣቸው ቢሆንም ይህንን በተግባር የመለማመድ ጉዳይ ግን የአማኙን የመረዳት ብስለትና ትጋት ይጠይቃል ።
- ✓ በመንፈስና በእውነት የሆነ አምልኮ ሲከናወን በመላ አካላችን የሚገለጥ አካላዊ እንቅስቃሴ ቢኖርም ወደ ሰማይ የሚቀርበው አምልኮ ግን መሠረት የሚያደርገው በሥጋ ወይም በአካል የምናደርገው እንቅስቃሴ ሳይሆን በመንፈሳችን በእግዚአብሔር መገኘት ፊት ሆነን በምናቀርበው መገዛት ላይ የተመሠረተ ነው።

የአዲስ ኪዳን አምልኮ

ጌታ ኢየሱስ አዲስ ኪዳናዊ አምልኮን (ስግደትን) በሚመለከት በዚህ ምድር በተመላለሰበት ወራት ካስተማራቸው ትምህርቶች አንዱና ዋናው ነው። በዚህ መሠረት የአዲስ ኪዳን አምልኮ በመንፈስና በእውነት ለአብ የሚቀርብ መገዛት (ስግደት) እንጂ በተለየ ኃይማኖታዊ ስፍራ ሊወሰን የማይችል መሆኑን አረጋግጧል። (ዮሐ 4:22-23)

በጌታ ኢየሱስ በተገለጠው ትምህርት፡ በአዲስ ኪዳን ዘመን አብ የሚሻውና የሚፈልገው አምልኮ በመንፈስና በእውነት ብቻ የሚከናወንና፤ በፍጹም ልብ በሆነ መስጠት ላይ የተመሠረተ መሆኑን ግልፅ አድርጓል ። (ማቴ 15:8 ፤ ዮሐ 4:23-24 ፤ ዘዳ 10:13)

እግዚአብሔር መንፈስ ነው፤ የሚሰግዱለትም በመንፈስና በእውነት ሊሰግዱለት ያስፈልጋቸዋል። (ዮሐ 4:24)

የአዲስ ኪዳን አምልኮ የሚቀርብበት መንገድ

- ✓ እግዚአብሔር መንፈስ ነው፤ በእውነት የሚሰግዱለትም በመንፈስና በእውነት ሊሰግዱለት ይገባል። አዲስ ኪዳናዊ አገልግሎት በመንፈስ የሚደረግ አገልግሎት እንደመሆኑ መጠን አምልኮም በመንፈስ የሚከናወን ይሆናል። (ዮሐ 4:23-24፤ 2ቆሮ 3:6፤ ፊል 3:3፤ 1ጴጥ 2:5)
- ✓ የአምላክነቱን ግርማና ታላቅነት እንዲሁም የቸርነቱንና የምህረቱን ብዛት በማወቅና በማሰብ ለአምላክነቱ የሚገባውን የከንፈሮችን ፍሬ ክብርና ምስጋና በፊቱ የምናቀርብበት ነው። (ዕብ 13:15)
- ✓ በጌታ ኢየሱስ በማመን ቢቃሉና በመንፈስ ቅዱስ ዳግም የተወለዱ አማኞች በሙሉ በተቀበሉት የልጅነት መብትና ክብር፤ እንዲሁም ስለ እግዚአብሔር ማንነት ፍቅርና መልካምነት በሚኖራቸው እውነትና እውቀት ላይ ተመስርተው ለእግዚአብሔር የሚያቀርቡት ከልብ የሆነ መገዛት ነው።
- ✓ የአዲስ ኪዳን አምልኮ በምስጋና ፣ በውዳሴ ፣ በቅኔ፤ በዝማሬና በመጽሐፍ ቅዱስ ንባብ ሊቀርብ የሚችልና ከዚህ በተጨማሪም በመልካም ተግባር

በተቀደሰ ኑሮ፤ በመታዘዝና በነገር ሁሉ እግዚአብሔርን በማክበር ሊከናወን የሚችል ይሆናል። (መዝ 100:4፤ ዕብ 13:16፤ ያዕ 1:27)

- ✓ የአዲስ ኪዳን አምልኮ በብሉይ ኪዳን ዘመን እንደ ነበረው ውጫዊ፤ ስርዓታዊና ታይታዊ በሆነ፤ እንዲሁም በሰዎች እጅ በተሠራ ቤተ መቅደስ፤ ወይም በተለየ ካህናት የሚከወን አይደለም። ይልቁንም በማንኛውም ስፍራ በጌታ ኢየሱስ ስም መካከለኝነትና በመንፈስ ቅዱስ መሪነት ለአብ የሚቀርብ ፍጹም ምስጋና ውዳሴና ስግደት ይሆናል።

(ዮሐ 4:20-24፤ ማቴ 18:20)

- ✓ ስለዚህ የአዲስ ኪዳን አምልኮ በስፍራ በጊዜና ሁኔታ የማይገደብ ወይም የማይወሰን ይሆናል። (ዮሐ 4:20-26፤ ዕብ 10:19-22፤ 9:14)

በእውነት ማምለክ

- ✓ ስለ እግዚአብሔር አምላክነት አባትነትና ማንነት በሚኖረን አዲስ ኪዳናዊ መገለጥ ላይ ተመሥርተን በፍፁም ዕውቀትና መረዳት የምናከናውነው አገልግሎት ይሆናል ።
- ✓ በእግዚአብሔር ቃል የተገለጠውን መለኮታዊ እውነት በሚገባ በመረዳትና በዚህ እውነት ላይ በመመሥረት መከናወን አለበት ።
(ዮሐ 16:13፤ 14:6-7፤ ዕብ 10:22)
- ✓ በአብ እውነተኛ አምላክነት (ዮሐ 17:3)፤ በኢየሱስ ክርስቶስ እውነትነት፤ (ዮሐ 14:6) እና፤ በእውነት መንፈስ፤ (ዮሐ 16:16) እንዲሁም በቃሉ እውነትነት (ዮሐ 17:17) ላይ ተመሥርቶ የሚቀርብ እውነተኛ አምልኮ መሆን አለበት።
- ✓ ማህበሩ ሁሉ በጌታ በኢየሱስ ክርስቶስ ስም በሚሰበሰቡበት ጊዜ ጌታ ኢየሱስ ቃል በገባው መሠረት መካከለኛ ሆኖ በጉባኤው መካከል በመንፈስ እንዳለ በመረዳትና በማመን ለአምልኮ መሰባሰብ ይገባል። (ማቴ 18:20)
- ✓ የአጥቢያ ጉባኤ አባላትም በጌታችን በኢየሱስ ክርስቶስ በኩል በአንድ መንፈስ ወደ አብ በመግባት ለአምላክነቱ ክብርና መገዛትን የሚያቀርቡበት የአምልኮት ጊዜ መሆን ይኖርበታል፤ (ኤፌ 5:18-20)
- ✓ ለእግዚአብሔር በጌታችን በኢየሱስ ክርስቶስ በኩል አምልኮ በሚቀርብበት ሰአት የሚነበቡ የመጽሐፍ ቅዱስ ንባቦች፤ ዝማሬዎች፤ ምስጋናዎች ስለ አምላክነቱ፤ ታላቅነቱና በልጁ ስለገለጠው ፍቅሩ ወዘተ የሚገልጡ መሆን ይኖርባቸዋል።

በምስጋና ማምለክ

- ✓ በግልም ሆነ በማህበር ስለ እግዚአብሔር ወሰን የለሽ መልካምነትና በጎነት በመናገር ለታላቅነቱ ያለንን ክብርና አድናቆት ከፍ አድርገን የምንገልፅበት ነው። (መዝ 92:1 ፤ 96:1-8)
- ✓ በጌታ በኢየሱስ ስም መካከለኝነትና በመንፈስ ቅዱስ ጸጋና ኃይል የሚቀርብ ነው። (1ተሰ 5:18-19፤ ኤፌ 5:20 ፤ ራዕ 5:4)
- ✓ በሰማይ በምድርና በባህር በእግዚአብሔር የተፈጠሩ የሚታዩና የማይታዩ ፍጥረታት ሁሉ ዘወትር ከሚያቀርቡለት ምስጋና ጋር በመንፈስ ተባብረን የምናቀርብበት ነው።
(መዝ 148፤ ኢሳ42:10 ፤ 44:22 መዝ 98፤ መዝ 19:1-4)
- ✓ እግዚአብሔርን ከምህረቱና ከመታወቅ በላይ ከሆነው ፍቅሩ የተነሳ ለእርሱ የምናቀርብለት የከንፈራችን ፍሬ ነው። (ዘክ 16:28 ፤ ዕብ 13:15)
- ✓ በምስጋና ወቅት በአብዛኛው ትኩረታችን የሚመሠረተው አስቀድሞ እግዚአብሔር ለእኛ ባደረገው ሰማያዊና ምድራዊ በጎነቱና መልካምነቱ ላይ ተመሥርተን የምናቀርበው ምስጋና ይሆናል ።
(መዝ 135:1-6፤ ዘጸ 15:2፤ 11-13)

በሰማይና በምድርም ከምድርም በታች በባሕርም ላይ ያለ
ፍጥረት ሁሉ በእነርሱም ውስጥ ያለ ሁሉ፡- በረከትና ክብር
ምስጋናም ኃይልም ከዘላለም እስከ ዘላለም በዙፋኑ ላይ
ለተቀመጠው፤ ለበጉም ይሁን ሲሉ ሰማሁ።
(ራዕ 5: 13-14)

በውዳሴ ማምለክ

- ✓ በእግዚአብሔር ማንነትና ሉዓላዊነት ላይ በመመሥረት ስለቅዱስነቱ ፣ ስለሁሉን ቻይነቱ፣ ስለ ዘላለማዊነቱና ስለ ፍቅሩ ያለንን አድናቆትና ክብር በመገዛት በዝማሬና በቅኔ በፊቱ የምንናገርበትና የምናውጅበት ነው፤
(መዝ 50:15፤ 97:9፤ 115:1፤ ዘጸ15:11፤ ኢሳ25:1-3፤ ነህ9:5-8፤ ዳን 5:23)
- ✓ ለእግዚአብሔር ስለሥራው ታላቅነት፣ ስለእውቀቱ ጥልቀት፣ ስለችሎቱ፣ ስለማይመረመር አደራረጉና ጥበቡ በመገረምና በመመስጥ የሚቀርብ ውዳሴ ነው። (ኢዮ 11:7-9፤ ሮሜ 11:33-36)

በዝማሬ ማምለክ

- ✓ ለእግዚአብሔር በመዝሙር የሚቀርብ ምስጋና ሲሆን በመንፈስ ቅዱስ ታይልና በማስተዋል የሚቀርብን አምልኮ ይገልጻል ።
(2ኛ 3:15-18፤ 1ኛ 16:2-3፤ ኤፌ 5:18-19)
- ✓ ለእግዚአብሔር ስለግርማው ክብርና ስለታላቅነቱ በዜማ ስልት በማስማማት የሚቀርብ አምልኮ ነው። (መዝ 59:16፤ 21:13፤ 30:4፤ 22:22-23፤ 105:1-5፤ ኤር 20:13፤ ዕብ2:13፤ ማቴ 26:30፤ ኤፌ 5:19፤ ቄላ 3:10)

አምልኮ የሚቀርብበት ምክንያት

- ✓ እግዚአብሔር እንደ ፈጣሪነቱና እንደ አምላክነቱ መጠን ሊመለከና ሊከበር የሚገባው ስለሆነ ነው (ኢያ 24:14፤ ዘዳ 6:13-15፤ ሮሜ 1:20-21፤ ራዕ 4:9)
- ✓ ለእግዚአብሔር ስለ ማንነቱና ስለ ሉዓላዊነቱ ያለንን ፍፁም አክብሮት ፣ መገዛትና ሁለንተናዊ መታዘዝን የምናሳይበት ስለሆነ ነው፤ ዘዳ 13:4
- ✓ በእግዚአብሔት ፊት በክርስቶስ ኢየሱስ በኩል የተወደደ፣ ደስ የሚያሰኙና መልካም መዓዛ ያለው የምስጋና ፍሬ ለማቅረብ ነው፤
(መዝ 50:4፤ ኤፌ 5:18-20)

4.4 ጸሎት

ጌታ ኢየሱስ በወንጌላት ውስጥ የጸሎትን መርህ በሚመለከት ለሐዋርያቱና ለደቀ መዛሙርቱ ትምህርት የሰጣቸው ሲሆን፤ በተለይ በሐዋርያት ሥራና በመልዕክታት ውስጥ እንደተጻፈው በመጀመርያይቱ ቤተ ክርስቲያን ሐዋርያቱ አማኞችና አጥቢያ ጉባኤያት ለጸሎት ስብሰባዎች ከፍተኛ ትኩረት እንደሰጡ ተገልጧል። በዚህም በመጀመሪያይቱ ቤተ ክርስቲያን ውስጥ የጸሎት ጉባኤ ትልቅ ስፍራ እንደነበረው ይታወቃል። (ሐዋ 2:42)

ከማመስገን ጋር በጸሎት እየነቃችሁ ለእርሱ ትጉ፤
(ቄላ 4:2)

የጸሎት ምንነት

ለእግዚአብሔር ሊቀርብ ከሚገባው አምልኮ አንድ ክፍል ሲሆን፤ አማኞች ከእግዚአብሔር ከአባታቸው ጋር ያላቸውን ቤተሰባዊ ግንኙነት እና ሕብረት የሚገልጡበት የመነጋገሪያ መንገድ ነው፤ በዚህ መሠረት ከእግዚአብሔር ጋር በሚኖራቸው መንፈሳዊ ህብረት ላይ ተመሥርተው ምስጋና፣ ልመናና ምልጃ በፊቱ በማቅረብ ጸጋና በረከትን የሚቀበሉበትም መንገድ ነው፡፡

በጌታ ኢየሱስ አምነው ዳግም የተወለዱ አማኞች በተቀበሉት የልጅነት መብት በግልም ሆነ በጉባኤ ከእግዚአብሔር ከአባታቸው ጋር በልጁ በጌታ በኢየሱስ ክርስቶስ መካከለኝነትና በመንፈስ ቅዱስ መሪነት ዘወትር የሚያደርጉት ህብረትና ግንኙነት ነው፡፡

ጸሎት የሚቀርብበት መንገድ

- ✓ ለእግዚአብሔር የሚቀርብ ልመና ነው፤ (ነገ 8:45፤ ኢዮ 11:19)
- ✓ እግዚአብሔርን መፈለግ፤ (2ዜና 11:16)
- ✓ በእግዚአብሔር ፊት መቆም ነው፤ (2ዜና6:12፤ 20:5-6፤ ዘፍ 18:22)
- ✓ ወደ እግዚአብሔር የሚቀርብ ጩኸት፤ (ኤር 33:3፤መዝ 55:16፤ 34:6)
- ✓ ወደ እግዚአብሔር ነፍስን በማንሳትና እጅን በመዘርጋት የሚቀርብ ጸሎት፤ (መዝ 28:2፤ 25:1፤ ዘጸ 17:11፤ 1ጢሞ 2:8)
- ✓ ወደ ጸጋው ዙፋን ፊት በመቅረብ የሚደረግ፤ (ዕብ 4:16)

የምንጸልይበት ምክንያት

- ✓ የጌታ ኢየሱስና፤ የሐዋርያቱ ትምህርትና ትዕዛዝ ስለሆነ፤ (ሉቃ 18:1፤ ማር 13:17፤ 1ተሰ 5:17)
- ✓ ከእግዚአብሔር ጋር ያለንን የልጅነት ሕብረት የምንገልጥበት መንገድ ስለሆነ፤ (ሮሜ 8:14)
- ✓ የክህነት አገልግሎት ስለሆነ፤ (1ጴጥ2:5-9)
- ✓ ከየትኛውም ልዩ ልዩ ፈተናና መከራ የምንጠበቅበት ስለሆነ፤ (መዝ 32:6፤ ሉቃ21:36)
- ✓ ከእግዚአብሔር ዘንድ ልመናችንን ለማቅረብና እንደ ፍቃዱ የሆነ መልስ የምናገኝበት ስለሆነ፤ (1ዮሐ 5:14-15፤ ሐዋ 12:5)
- ✓ የክፉ ኃይላትን ተቃውሞ የምናፈርስበትና ለመንፈሳዊ ብርታታችን ጸጋና ኃይል የምንቀበልበት ስለሆነ፤ (ኤፌ 6:10-17)

የጸሎት ሁለት ገፅታዎች

1. የጉባኤ ጸሎት

በመጀመሪያይቱ ቤተ ክርስቲያን አማኞች በህብረት በሚደረጉ የጸሎት ስብሰባዎች አብዝተው የመትጋት ልማድ የነበራቸው ሲሆን በእነዚህም የጸሎት ስብሰባዎች ጌታ ታላቅ ነገርን ያደርግ ነበር። (ሐዋ 1:4፤ 6:4፤ 8:2፤ 12:5)

በጉባኤ ጸሎት ጊዜ አማኞች ተሰባስበው በአንድ ልብና ሃሳብ በጸሎት በሚያቀርቡት ልመና ተስማምተው የሚጸልዩትን ጸሎት ትልቅ ተቀባይነት እንዳለው በእግዚአብሔር ቃል የተረጋገጠ ነው። (ማቴ 18:19)

በግልና በየትኛው ስፍራ ቃሉን መሰረት ባደረገ ሁኔታ ለሚጸለዩ ጸሎቶች እግዚአብሔር መልስ እንደሚሰጥ የተረጋገጠ የተስፋ ቃል ያለው ቢሆንም ከሁሉም ይልቅ ግን በቅዱሳን መጻሕፍት ምስክርነት እንደተረጋገጠው አማኞች በስሙ ተሰባስበው በአንድ ልብና ሃሳብ በጌታ ኢየሱስ መካከለኝነት የሚጸልዩ የእምነት ጸሎት ታላቅ ነገርን ያደርጋል። (ሐዋ 4:23-31፤ ማቴ 18:19-21)

ባለተዋለም ጊዜ እጅግ ሰዎች ተከማችተው ይጸልዩበት ወደ ነበረው ማርቆስ ወደ ተባለው ወደ ዮሐንስ እናት ወደ ማርያም ቤት መጣ። (ሐዋ 12:12)

የማህበር ጸሎት የሚከናወንበት መመሪያ

- ✓ በማህበር የሚደረግ ጸሎት ተራን የጠበቀና አንድ ሰው በአንድ የጸሎት ርዕስ ላይ ተመስርቶ ሲጸልይ በአንድ ልብ በመስማማትና አሜን በማለት መተባበርን መግለፅ ይገባል ። (ማቴ 18:19፤ 1ቆሮ 14:16)
- ✓ ሁከት የሌለበት፤ ሰላም የሰፈነበትና በአግባብና በስርዓት የሚከናወን መሆን አለበት። (1ቆሮ 14: 32_33)
- ✓ የጸሎቱን ርዕስ በተመለከተ ማህበሩ በማናቸውን መንፈሳዊና ሥጋዊ ጉዳዮች ሊጸልይ ይገባዋል። ለሰዎችም ሁሉ፤ አገርንም ለሚያስተዳድሩ፤ ለሰላምም መጸለይ ይመክራል (1ጢሞ 2:1_4)፤ ማህበሩ በዋነኝነት ሊያተኩርበት የሚገባው ከግል ጉዳዮች ይልቅ የማህበር ጉዳይ፤ ከምድራዊና ስጋዊ ጥያቄዎች ይልቅ ሰማያዊና መንፈሳዊ በሆኑ ጉዳዮች ላይ መሆኑ መዘንጋት የለበትም ።

2. የግል ጸሎት

ጸሎት ከእግዚአብሔር ከአባታችን ጋር የምናደርገው የህብረትና የቤተሰባዊነት መገለጫ የሆነ የልጅነት መብት እንደመሆኑ፡ አማኞች ሁሉ በማንኛውም ጊዜ፤ ስፍራና ሁኔታ ልመና፤ ጸሎትና ምልጃ ከምስጋና ጋር ለእግዚአብሔር በማቅረብ መትጋት እንዳለባቸው በቅዱሳት መጻሕፍት የተረጋገጠ ነው፡፡ (ሐዋ 10:30-31፤ ሮሜ 12:12፤ 1ቆሮ 7:5፤ ኤፌ 6:18፤ ፊል 4:6፤ ቄላ 4:6)

- የጌታ ኢየሱስ የጸሎት ምሳሌነት የሚገልጹ የመጽሐፍ ቅዱስ ክፍሎች፤ (ማር 1:35-37፤ ሉቃ 3:21፤ 5:15-16፤ 6:12፤ 9:18, 28-31፤ 11:1፤ 22:39-46)
- ጌታ ኢየሱስ በጸሎቶቹ ሁሉ ምስጋናን ፣ልመናና ምልጃን አቅርቧል፤ (ማቴ 26:27፤ ሉቃ 10:21፤ 22:42 ፤ ዮሐ 6:11 ፤ 11:41፤ 17:1-26)
- የጌታ ኢየሱስ የጸሎት አስተምህሮ፤ (ማቴ 6:5-15፤ 11:25፤ 18:21-25፤ ሉቃ 18:1-14፤ ዮሐ 6:37)
- የመጀመሪያይቱ ቤተ ክርስቲያን የጸሎት ትጋት ምሳሌነት የሚገልጹ የመጽሐፍ ቅዱስ ክፍሎች፤ (ሐዋ1:4፤ 2:1፤ 2:42፤ 6:4-6፤ 4:23-31፤ 12:5-12፤ 7:5-60፤ 9:11-40፤ 10:9፤ 16:25፤ 20:36፤ 21:5,28)

የጸሎት አይነቶች

የጸሎት አይነቶች አምስት ሲሆኑ እነርሱም ፡-

የምልጃ፣ የልመና፣ የምስጋና፣ የስልጣንና የንስሃ፣ ጸሎት ናቸው፡፡ (ፊል 4:6፤ ኤፌ 1:16፤ 5:20፤ 6:18-19፤ ቄላ 1:3-5፤ 1ተሰ 1:2-3፤ 5:18)

1. የምልጃ ጸሎት

የምልጃ ጸሎት በራሳችን ጉዳይ ላይ የምናተኩርበት ሳይሆን ስለ ሌሎች ሥጋዊና መንፈሳዊ ፍላጎቶች ልዩ ልዩ በሆኑ ርዕሶች በእግዚአብሔር ፊት በጸሎት በማሳሰብ የምንጸልየው ይሆናል ፡፡ በጌታ ስለሆኑ ወገኖቻችን ስላልዳኑ ሰዎች፣ ስለነገስታትና መኳንንት፣ መንፈሳዊና ስጋዊ በረከት የምንጸልይበትና እንዲሁም ለደከሙና ለዛሉ፤ ለታመሙና በተለያየ ሁኔታ ውስጥ ለሚገኙ ፈውስ ፣ደህንነትና ፍጹም መከናወን የምንጸልየው ጸሎት ነው፡፡ (1ጢሞ 2:1-4)

2. የልመና (የመጠየቅ) ጸሎት

- የልመና ጸሎት ማለት በማንኛውም መንፈሳዊና ሥጋዊ ጉድለቶቻችን የእግዚአብሔርን ቸርነትና ልግስና ተማምነን ወደእርሱ የምናቀርበውና ርዳታውን የምንጠይቅበት፤ እንዲሁም ምህረት የምንቀበልበትና ጸጋን የምንሞላበት ጸሎት ነው (ማቴ 7:7-8)
- በልመናችን ወቅት ስለእግዚአብሔር የሚኖረን እውቀትና መረዳት መስተካከል ያለበት ሲሆን በዚሁ መሠረት ማንኛውም ልመናችን ምላሽ የሚያገኘው እግዚአብሔርን ስላስቀደምነው ሳይሆን የእኛን መልካምነትና በጎነት የሚሻና ዘወትር የሚያስብልን አባታችን መሆኑን በማወቅ ልመናችን መቅረብ ይኖርበታል ። (ማቴ 6:8፤ 6:32፤ ሉቃ 12:30)
- በግልም ሆነ በማህበር ጸሎት በቃሉ የተገለፀውን የእግዚአብሔርን ፍቃድ መሠረት ባደረገ ሁኔታ በማናቸውም ጉዳይ በፊቱ የምናቀርበው ልመና ሲሆን የጸሎታችንን መልስ በሚመለከት ግን በእኛ ጊዜና ፍላጎት የማይወሰንና በእግዚአብሔር በጎ ፍቃድ ላይ የተመሠረተ ነው።
- የልመና ጸሎት የተለየ ችሎታ ወይም የመጸለይ ብቃትን የማይጠይቅ ፣ በቃላት ብዛት በንግግር ውበት ላይ የማይመስረት በማንኛውም ጉዳይ በልጅነት መንፈስ ለሰማይ አባት የሚቀርብ ከልብ የሆነ ጸሎት ሆኖ ይገኛል (ማቴ 6:7)

ለምኑ፥ ይሰጣችሁማል፤ ፈልጉ፥ ታገኙማላችሁ፤ መዝጊያን
አንኳኩ፥ ይከፈትላችሁማል። (ማቴ 7:7)

3. የምስጋና ጸሎት

- ከእግዚአብሔር ዘንድ ስለተደረገልን ማንኛውም መንፈሳዊና ቁሳዊ በረከት በምናቀርበው የከንፈሮች ፍሬ ሲሆን በተለይ ለግል መንፈሳዊ እድገታችን ሆነ ለቤተ ክርስቲያን መታነፅና መገንባት በመንፈሳዊ ጉዳዮች ላይ ተመስርተን የምናቀርበው ምስጋና የተለየ ስፍራ ይኖርዋል። (ኤፌ 5:20)

4. የስልጣን ጸሎት

- በተሰጠን የልጅነት መብትና ስልጣን በጌታ በኢየሱስ ስምና ኃይል የጠላት ግልፅና ስውር አሰራር ላይ የምንጠቀመው የማዘዝ ስልጣን ላይ የተመሰረተ ነው። (ሉቃ 10:19፤ ማር 16:17፤ ሐዋ 16:18)

5. የንስሃ ጸሎት

- ከእግዚአብሔር ጋር ያለንን ጤናማ ህብረት ለመጠበቅና ማንኛውንም በደላችንንና ኃጢአታችንን በግልፅነት በእግዚአብሔር ፊት በማቅረብ ጸጋና ምህረት የምንቀበልበት ጸሎት ነው፤
- በንስሃ ጸሎት ወቅት ኃጢአትንና በደልን መሸፈን ከእግዚአብሔር ዘንድ ሊኖር የሚገባውን ህብረት የሚያበላሽና በጸሎታችን ተቀባይነት ላይ በጎ ያልሆነ ተፅእኖ ይኖረዋል ፤ (1ዮሐ 1:6-10)
- በእግዚአብሔር ፈቃድ ላይ የተመሰረተ ሐዘን ነው፤ (2ቆሮ 7:9-10)
- በደልን በማወቅ ላይ እና በምህረቱ ተስፋ ላይ የሚታመን፤ (መዝ 51:1፤ 3-4)
- የንስሃ ፍሬ የሚታይባቸው፤ (ማቴ 3:8 ፤ ሉቃ 19:8)

ለጸሎት ውጤታማነት የሚረዱ መሠረታዊ እውነቶች

- ✓ በጌታ ኢየሱስ በማመን ዳግም የተወለዱ አማኞች በሙሉ በተሰጣቸው የልጅነት መብትና ስልጣን መሰረት ከሰማይ አባታቸው ጋር ያለማቋረጥና ዘወትር ጥልቅ የሆነ ህብረትና ግንኙነት የሚያደርጉበት ነው፡፡ ማቴ 6:10
- ✓ በጌታ በኢየሱስ ክርስቶስ ስምና በመንፈስ ቅዱስ ሃይል በመደገፍ በእምነት እንደ እግዚአብሔር ፍቃድ የሚጸለይ ጸሎት ለውጤታማነት ትልቅ ድርሻ አለው፡፡ (1ዮሐ5:14-15)
- ✓ እግዚአብሔር እንደ ፍቃዱ የሚጸለይ ጸሎትን እንደሚመልስ ቢቃሉ በኩል የተገለፀውን እውነት በመታመን መቅረብ አለበት ፡፡ (ማቴ 6:10፤ 18:10፤ ዮሐ 14:13፤ 1ዮሐ 5:14-15)
- ✓ በስሙ መጸለይ በጉባኤም ሆነ አማኞች በግል የሚጸልዩት ጸሎት በእግዚአብሔር ፊት ተቀባይነት እንዲያገኝ የሚያስችለው በጌታ በኢየሱስ ስምና መካከለኝነት በኩል በጸሎት ወደ እግዚአብሔር መቅረብ መቻላቸውና በስሙ ስልጣን ላይ የሚኖራቸው ፍፁም መታመን ሆኖ ይገኛል፡፡ (ዮሐ 14:13-14፤ 16:13-14)
- ✓ የስሙ ስልጣንና መካከለኝነት የተገለጠባቸው ሰፍራዎች፡፡ (ዮሐ 14:6፤ 1ጢሞ 2:5፤ ሐዋ 4:12፤ 1ጴጥ 3:18)

አምናችሁም በጸሎት የምትለምኑትን ሁሉ ትቀበላላችሁ
አላቸው፡፡ (ማቴ 21:22)

የጸሎት ትጋት አስፈላጊነት

- ✓ የጌታ ኢየሱስና የሐዋርያት ትዕዛዝ ነው። (ሉቃ 18:1፤ ሐዋ 2:42፤ 6:4)
- ✓ አማኞች በማንኛውም ጊዜና ስፍራ ሁል ጊዜ መጸለይ እንዳለባቸው የእግዚአብሔር ቃል ይናገራል፤ (ዘፍ 24:12-13፤ ነህ 2:4፤ ሉቃ 5:16፤ 6:12፤ 18:10፤ ሐዋ 10:9፤ 1ጢሞ 5:5)
- ✓ በተጨማሪም አማኞች ቦታና ጊዜ ወስነው መጸለይ እንዳለባቸውም በእግዚአብሔር ቃል ተገልጿል፤ (ማቴ 6:6)

ጸሎት የሚያስገኘው ውጤት

- ✓ በእግዚአብሔር ላይ ያለንን ጥልቅ መታመን ያሳድጋል። (ፊል 4:6)
- ✓ ሥጋዊና መንፈሳዊ በረከትና ጸጋ ለመካፈል ያስችለናል ። (ሉቃ 11:9-13፤ ያዕ 5:15)

ስለ ጸሎት የሚታዩ የተሳሳቱ አመለካከቶች

- ✓ የጌታ ኢየሱስን የስሙን ኃይልና ስልጣን በማወቅ ላይ መመስረት አለበት እንጂ ስሙን በአንደበት ላይ በመደጋገም ብቻ የተለየ ኃይል እንዳለ መቁጠር
- ✓ ስለ ጸሎት ባህሪና ይዘት ተገቢውን መረዳት ማግኘት የሚቻለው ሐዋርያት ባስተላለፉልን ወንጌልና መልዕክታት ውስጥ ሆኖ ሳለ መጽሐፍ ቅዱሳዊ መሠረት የሌላቸውን የሰዎችን ልምምድ ወይም የተለያዩ ቤተ እምነቶችን ስርዓትና ድንጋጌ በመመሪያነት መቀበል።
- ✓ የጸሎት ርዝመትና ማጠር የድምፅ ከፍታና ዝቅታ ወይም የተለያዩ አካላዊ እንቅስቃሴዎችን በመጠቀም የሚቀርብ ጸሎት ለውጤታማነት የተለየ ጉልበትና ኃይል እንዳለው ማሰብ
- ✓ መንፈስ ቅዱስ ለእያንዳንዱ አማኝ የተለያዩ የጸጋ ስጦታዎችን የሰጠና በተጨማሪ አንዱ አማኝ ከሌላው አማኝ በጸሎት ትጋትና ውጤታማነት ልዩነት ቢኖርም በእግዚአብሔር ፊት በጸሎት መቅረብ ግን ለአማኞች በሙሉ የተሰጠ የልጅነት መብት መሆኑን አለማወቅና ጸሎትን ለተለዩ ሰዎች የተሰጠ ችሎታና አገልግሎት አድርጎ መረዳት መጽሐፍ ቅዱሳዊ መሠረት የሌለውና ሊታረሙ የሚገቡ አመለካከቶች ናቸው።

ለጸሎት ውጤታማነት የሚረዱ መርህዎች

- ✓ በቃሉ በኩል የተገለጸውን የእግዚአብሔር ፍቃድ ማወቅ፡፡
(1ዮሐ 5:13፤ ማቴ 6:10፤ ሮሜ 8:14፤ ሐዋ 16:6-10፤ ያዕ4:14)
- ✓ በእምነት መጸለይ፤
(ማር 11:23-24፤ ፊል 1:19፤ ማቴ 17:20፤ ሉቃ 17:6፤ ያዕ 5:15)
- ✓ በጸሎት መትጋት፤(ሉቃ 11:5-8፤ 18:1-8፤ ማቴ 7:7፤ ዕብ 12:3፤ 5:7)
- ✓ የእግዚአብሔርን ቃልና የተስፋ ቃሉን መጥቀስ፡፡ (ነህ 1:6-11)

4.4.1 ጾም፡-

በጌታ ጸጋና ኃይል ፍቃደኝነትን መሠረት ባደረገ ሁኔታ ከምግብና ከመጠጥ እንዲሁም ከሌሎች በህይወታችን መሰረታዊ አስፈላጊነት ካላቸው ነገሮችና ሁኔታዎች ለተወሰነ ጊዜ መከልከልን የሚያመለክት ሲሆን፤ የዚህም ዓላማ ከሥጋዊ በጎ ነገሮቻችን ጋር ያለንን ትስስር በመቀነስ መንፈሳዊ ትኩረታችንንና ሃሳባችንን ሰብስቦን ከእግዚአብሔር ጋር በጸሎት የምንነጋገርበትን ሁኔታ ማመቻቸት ነው።

መጾም ማለት ለህይወታችን አስፈላጊ የሆኑትን ነገሮችን እንደ ርኩስ ነገር መቁጠር፤ ወይም ስጋን ያለልክ በማጎሳቆል ራስን መጉዳት ሳይሆን፡ ለስጋችን ጢቃሚና መልካም ከሆኑት መሠረታዊ ፍላጎቶች ለተወሰነ ጊዜ በመከልከል፤ ልብንና ሐሳብን መለኮታዊ በሆኑ ጉዳዮች እንዲያዝ ለማድረግ ብቻ የሚያግዝ ነው (ኢሳ 58:1-14)፡፡ ጾም ልማዳዊና ስርዓታዊ ወግ ሳይሆን፡ በግልም ይሁን በማህበር ሲፈጸም በመንፈስ ቅዱስ ምሪትና በእግዚአብሔር ቃል መሠረት መሆን ይገባዋል (ማቴ 4:1፤ ሉቃ 4:1)

የጾም ምክንያትና የጾም ውጤት

በመጽሐፍ ቅዱስ ውስጥ ያለ ምክንያት፤ ወይም በዘልማድ የጾመ ሰው ወይም ማህበር አናገኝም፤ ሁሉም የጾመበት ምክንያት ስለነበራቸው በጾማቸው ማብቂያም ውጤቱን ይቀበሉ ነበር፡፡ ሙሴ ሕጉን ሊቀበል ጾመ በውጤቱም ሕጉን ተቀበለ፤ የነነዌ ሰዎች ከፍርድ ሊያመልጡ ጾሙ በውጤቱም ከፍርድ አመለጡ፤ ዳንኤል ለአይሁድ ከምርኮ ነጻነት ጾመ መልሱ ተነገረው፤ ጌታ ኢየሱስ የአዲሱን ኪዳን አገልግሎት ሊጀምር ጾመ በውጤቱም መንፈስ መልቶበት ተመለሰ፤ ወዘተ.. ጾምን የሚጾመው ግለሰብም ይሁን ማህበር ከመጾሙ በፊት የሚጾምበትን ምክንያት ሊያውቅ፤ እንዲሁም ከጾሙ በኋላ የጾም ጸሎቱን ውጤት መጠበቅ አለበት፡፡

ምዕራፍ አምስት

ጥምቀት

5.1 የጥምቀት አይነቶች

በአዲስ ኪዳን መጻሕፍት በዋነኛነት የተገለጹ አምስት ዓይነት ጥምቀቶች አሉ

1. **የዮሐንስ ጥምቀት፡-** መጥምቁ ዮሐንስ በብሉይ ዘመን ማጠናቀቂያ ለአይሁድ የተላከ መልእክተኛ ሲሆን፡ ለመሲሁ መምጣት መንገድ ጠራጊ በመሆንና ህዝቡ ከኃጢአታቸው ንስሃ እንዲገቡ በማዘዝ ያከናወነውን የንስሃን ጥሪን እና በጥምቀት ሕዝቡን ማዘጋጀቱን ያመለክታል። (ማቴ 3፡1-17)
2. **በሞት መጠመቅ፡-** ጌታ ኢየሱስ ስለ ኃጢአታችን የሚቀበለውን በእግዚአብሔር ቁጣና ሞት ፍርድ ውስጥ ማለፉን ያሳያል። (ሉቃ 12፡50፤ ማር 10፡38)
3. **የውሃ ጥምቀት፡-** በጌታ ኢየሱስ ሞትና ትንሳኤ ያመኑ አማኞች ከእርሱ ጋር በሞቱ፡ በቀብሩና በትንሳኤው መተባበራቸውን የሚመስክሩበት ምሳሌያዊ የሆነ አሠራር ነው። (ሮሜ6፡3-5፤ ቆላ2፡12)
4. **የመንፈስ ቅዱስ ጥምቀት፡-** የክርስቶስ አካል ወደ ሆነችው ቤተ ክርስቲያን የአካሉ ክፍል አድርጎ የሚገጥም መለኮታዊ የእግዚአብሔር አሠራር ነው። በመንፈስ ቅዱስም የሚያጠምቀው ጌታ ኢየሱስ ክርስቶስ ብቻ ነው። (1ቆሮ 12፡13፤ ማቴ 3፡11)
5. **የእሳት ጥምቀት፡-** ይህም ፍርድን የሚያመለክት ሲሆን፤ በእርሱ የማያምኑትን በነጩ ዙፋን ፍርድ ጊዜ ወደ እሳት ይጥላቸዋል። (ሉቃ 3፡16-17፤ ራዕ 20፡11-15)

5.2 የውኃ ጥምቀት

የቃሉ ትርጉም ፡- በግሪክ ቋንቋ “ባፒቲዝማ” ይባላል። ትርጉሙ ወደታች ማስጠም ወይም ማጥለቅ ማለት ነው።

አሕዛብን ሁሉ በአብ በወልድና በመንፈስ ቅዱስ ስም
እያጠመቃችኋቸው።.... (ማቴ 28፡ 19-20)

አማኞች የሚጠመቁበት ምክንያት

- ✓ የጌታ የኢየሱስ ክርስቶስ ትዕዛዝ በመሆኑ፤ (ማቴ 28:19-20)
- ✓ አማኞች ከክርስቶስ ጋር በሞቱና በትንሳኤው መተባበራቸውን የሚያሳይ አካላዊ ተምሳሌት ሲሆን ይህም በህይወት ያሉ አማኞች ሁሉ ከክርስቶስ ጋር አንድ ለመሆናቸው ምሳሌያዊ በሆነ ሁኔታ ማሳየት ስለሆነ፤ (ሮሜ 6:3-5፤ ቆላ 2:12)
- ✓ በዓለምና በሰዎች ፊት ለቀደመው ለአሮጌው የአኗኗር ስርዓት ሞተን በክርስቶስ አዲስ ህይወት ለመመላለሳችን ምሳሌያዊ በሆነ ሁኔታ ምስክርነት ለመስጠት፡፡ (1ጴጥ 3:21፤ ሮሜ 6:2-4)

ከውሃ ጥምቀት በፊት የሚቀድሙ ነገሮች

1. የወንጌል ትምህርት(ወንጌልን መስማት)፤
2. እምነት፤(የሰማውን የምስራች መቀበል)
3. ንስሐ (ወደ እግዚአብሔር መመለስና በኢየሱስ ስም ማመን)

ሐዋርያት እነዚህን ቅድመ ሁኔታዎች ያላሟሉ ሰዎችን አያጠምቁም ነበር፡፡

ለምሳሌ ሐዋርያው ጴጥሮስ፤ (ሐዋ 2:14-47)

1. ጴጥሮስ ወንጌልን ሰበከ፤ (ሐዋ 2:14-36)
2. ሰዎቹ ልባቸው ተነካ፤ /አመኑ/ (ሐዋ 2:37)
3. ንስሃ እንዲገቡ ታዘዙ፤ (ሐዋ 2:38)
4. ተጠመቁ (ሐዋ 2:41)

ዲያቆን ፊሊጶስ ሐዋ 8:26-40

1. ስለ ኢየሱስ ወንጌል ሰበከለት (ቁ. 35)
2. ሰውየው ለመጠመቅ ዝግጁ ሆነ (ቁ. 36)፤ ፊሊጶስ ግን መጠመቅ ትችላለህ አላለውም፤ ይልቅስ “በፍጹም ልብህ ብታምን ተፈቅዶአል” አለው፡፡
3. ተናዘዘ (ቁ. 38)
4. ተጠመቀ (ቁ. 38-39)

ስለሆነም ቃሉን የተቀበሉት ብቻ እንደተጠመቁ እናስተውላለን፡፡ (ሐዋ 2:41)

የውኃ ጥምቀት የሚፈጸምለት ሰው መስፈርቶች

- ✓ የጌታ ኢየሱስን አዳኝነትና ጌትነት በሙሉ ልብ አምኖ የተቀበለ፤ (ሐዋ 2:38 ፤ 8:36-37)
- ✓ በመንፈስ ቅዱስ ጸጋና እርዳታ ላይ የተመሠረተ የአማኙ የልብ እምነትና ፍቃደኝነት፤ (ሐዋ 8:36-37)

መጠመቅ የሚገባን ወቅት

በመጀመሪያይቱ የቤተ ክርስቲያን ዘመን ሰዎች የወንጌሉን የስብከት ቃል ሰምተው በፍፁም ልብ ባመኑበት ሰዓት ወዲያውኑ ይጠመቁ ነበር። (ሐዋ 2:41፤ 8:12, 36, 38፤ 9:18፤ 10:47, 16:31-34)

ወንጌል የተሰበከላቸው እና ያመኑ ሰዎች ለትምህርት የሚሆን በቂ ጊዜ ካላቸው በጌታ ኢየሱስ አምነው የመዳንን ትምህርት በጥልቀት ከተረዱና ስለጥምቀት ዓላማ ከእግዚአብሔር ቃል አስፈላጊውን መረዳት ካገኙ በኋላ የጥምቀቱን ስርዓት እንዲፈፅሙ ማድረግ ይቻላል።

አሁንስ ለምን ትዘገያለህ? ተነሣና ስሙን እየጠራህ
ተጠመቅ ከኃጢአትህም ታጠብ። (ሐዋ22:16)

ጥምቀቱ የሚከናወንበት ስም

- ✓ ጌታ ኢየሱስ ለደቀ መዛሙርቱ ወንጌልን ለሰዎች ሁሉ የመስበክ ተዕልኮ በሰጣቸው ሰዓት በአብ በወልድና በመንፈስ ቅዱስ ስም እንዲያጠምቁ አዟቸዋል። ስለዚህ አጥማቂው በሚያጠምቅበት ጊዜ የሚጠራው ይህንን ስም ነው። (ማቴ 28:19-20)
- ✓ ተጠማቂው አማኝ ደግሞ የጌታ ኢየሱስን ስም እየጠራ ይጠመቃል፤ (ሐዋ 2:21, 2:38, 10:48, 22:16)

ጥምቀቱ የሚከናወንበት መንገድ

የውሃ ጥምቀት ምሳሌያዊ ትርጉሙ ከጌታ ኢየሱስ ሞት፣ መቀበርና ትንሳኤ ጋር መተባበር እንደመሆኑ ስርዓቱ የሚከናወነው የአማኙን ከጌታ ኢየሱስ ጋር መሞት ፣ መቀበርና መነሳት ምሳሌያዊ ሁኔታ መግለፅ ስላለበት በግሪኩ ቃል የስሙ ትርጉም እንደሚያመለክተው በማጥለቅ ወይም በማስጠም ይሆናል ።

በዚሁ መሠረት የጥምቀቱ ስርዓት የሚከናወነው ብዙ ውሃ ባለበት ወንዝ ወይም ይህንኑ ሊተካ በሚችል የተዘጋጀ ውኃ ሊከናወን ይችላል።
(ዮሐ 3:23, ሮሜ 6:3-4)

የአማኞች የውኃ ጥምቀት ከደህንነት ጋር ያለው ግንኙነት

የዘላለም ህይወት የመቀበያው መንገድ በጌታ ኢየሱስ በማመን በጸጋ ብቻ እንጂ ጥምቀትንም ይሁን ልዩ ልዩ ቅዱሳን ሥርዓቶችን በመፈጸም የሚገኝ ደህንነት የለም። (ኤፌ. 2:8-9፤ ዮሐ 1:12፤ ሐዋ4:12፤ 16:31)

ጥምቀት በጌታ በኢየሱስ ሞትና ትንሳኤ ካመንን በኋላ ከእርሱ ሞትና ትንሳኤ ጋር መተባበራችንን ምሳሌያዊ በሆነ ሁኔታ የምንገልፅበት መለኮታዊ ስጦታ ነው። (ሮሜ 6:3-5)

**ለማጥመቅ ክርስቶስ አልላከኝምና፥ ወንጌልን ልሰብክ እንጂ፤
(1ቆሮ 11:17)**

በጥምቀት ስርዓት ላይ የሚነሱ የተሳሳቱ አመለካከቶች

- ስርዓቱ በምሳሌነት የሚገልፀው ከጌታ ኢየሱስ ጋር መሞታችን መቀበራችንና መነሳታችንን በመሆኑ የጥምቀት ስርዓቱ ይህንኑ ምሳሌያዊ ትርጉም ሊገልፅ በሚችል ሁኔታ ውሃ ውስጥ በመስመጥ መከናወን አለበት እንጂ በማፍሰስ ወይም በመርጨት መከናወን የለበትም።
- የውሃ ጥምቀት የወንጌሉን ቃል በመስማትና በሙሉ ልብ በማመን ላይ የተመሠረተ ስለሆነ በተገቢው የእድሜ ደረጃ ላይ ደርሰው የወንጌሉን ቃል መስማትና ማመን በሚችሉበት የበለጸጉ ደረጃ ላይ ያልደረሱ ህፃናት የጥምቀት ስርዓት ሊከናወንላቸው አይችልም።
- የጥምቀት ስርዓት የሚፈፅመው ሰው በጌታ በኢየሱስ በሙሉ ልብ አምኖ አንድ ጊዜ እስከተጠመቀ ድረስ ለሁለተኛ ጊዜ እንዲጠመቅ የሚያዘው ወይም የሚያስገድድ መጽሐፍ ቅዱሳዊ መሠረት የለውም።
- ህፃናት ልጆች በእድሜ ጠንክረው በአዕምሮአቸው በስለው የወንጌሉን መልዕክት በሚገባ ሊረዱ በሚችሉበት ደረጃ ላይ ከደረሱ በኋላ ይህንን የጥምቀት ስርዓት ሊፈጸምላቸው ይችላል።

ምዕራፍ ስድስት

የጸጋ ስጦታዎች

6.1 የጸጋ ስጦታ ምንነት እና አሰጣጥ

አማኞች እግዚአብሔርን በመምሰል ህይወት እንዲያድጉና በቅዱሳን አገልግሎት እንዲተጉ ዳግም ለተወለዱ አማኞች ሁሉ መንፈስ ቅዱስ እያካፈለ የሚሰጠው መንፈስን የመግለጥ መለኮታዊ ስጦታ ነው። (1ቆሮ 12:7)

በጌታ በኢየሱስ በሞቱና በትንሳኤው አምነው ዳግም በመወለድና በመጠመቅ የአንዲት አጥቢያ ቤተ ክርስቲያን አባላት የሆኑ አማኞች ሁሉ የክርስቶስ የአካል ብልቶች እንደመሆናቸው መጠን፤ መንፈስ ቅዱስ ቤተ ክርስቲያንን ለማነፅና ለመገንባት የሚያስችል ልዩ ልዩ የጸጋ ስጦታዎችን ለእያንዳንዱ አማኝ ይሰጣል፤

6.1.1 የጸጋ ስጦታ ለአማኞች ሁሉ የተሰጠ ነው።

- ✓ “ነገር ግን እንደ ክርስቶስ ስጦታ መጠን ለእያንዳንዳችን ተሰጠን” (ኤፌ 4:7)
- ✓ “ነገር ግን መንፈስ ቅዱስን መግለጥ ለእያንዳንዱ ለጥቅም ይሰጠዋል” (1ቆሮ 12:7)
- ✓ “እያንዳንዳችሁ የጸጋ ስጦታን እንደተቀበላችሁ መጠን በዚያው ጸጋ እርስ በርሳችሁ አገልግሉ” (1ጴጥ4:10)

6.1.2 ስጦታውን የሚሰጠው ማን ነው ?

“ይህን ሁሉ ግን ያ አንዱ መንፈስ እንደሚፈቅድ... ያደርጋል”፤ (1ቆ12:11)

ይህን ሁሉ ግን ያ አንዱ መንፈስ እንደሚፈቅድ ለእያንዳንዱ ለብቻው እያካፈለ ያደርጋል። (1ቆሮ 12:11)

6.1.3 አማኞች ስጦታዎቹን የሚቀበሉት መቼ ነው ?

በጌታ ኢየሱስ አዳኝነትና ጌትነት አምነው ዳግም የተወለዱ አማኞች ሁሉ በመንፈስ ቅዱስ ጥምቀት የአካሉ ብልት ሆነው ከተገጠሙበት ጊዜ አንስቶ የስጦታዎቹ ተካፋይ ሆነዋል። (1ቆሮ3:16-17፤ 6:19-20፤ 12:12-16)

6.1.4 የጸጋ ስጦታዎች ዝርዝር፡-

እግዚአብሔር ለሁሉ አቀፍ (ኩላሊት- Universal) ቤተ ክርስቲያን፣ ቅዱሳን አገልግሎትን ለመሥራት የሰጣቸው ሰዎችና፣ ስጦታዎች ዝርዝር (ኤፌ 4:7-12)

እርሱም 1. አንዳንዶቹ ሐዋርያት፤ 2. ሌሎችም ነቢያት፤ 3. ሌሎችም ወንጌልን ሰባኪዎች፤ 4. ሌሎችም እረኞችና 5. አስተማሪዎች እንዲሆኑ ሰጠ፤

በተጨማሪም ደግሞ አጥብቆ ቤተ ክርስቲያንን (ማህበሩን) ለማጎጽ የተሰጡ ስጦታዎችን በሚመለከት ከዚህ በታች በዝርዝር ቀርቦዋል፡፡ (1ቆሮ 14:26)

- ✓ (ሮሜ 12:3-8)፡- ትንቢት፤ አገልግሎት(diakonia)፤ ማስተማር፤ መምከር፤ ልግስና፤ መግዛትና ምህረትማድረግ
- ✓ (1ቆሮ 12:4-11)፡-ጥበብን መናገር፤ እውቀትን መናገር፤ የእምነት ስጦታ፤ የመፈወስ ስጦታ፤ ተዓምራትን የማድረግ ስጦታ፤ ትንቢትን መናገር፤ መናፍስትን መለየት፤ በልዩ ዓይነት ልሳን መናገርና፤ በልሳን የተነገረውን መተርጎም
- ✓ (1ቆሮ 12:27-28)፡- አስቀድመው ሐዋርያት፤ ሁለተኛ ነቢያት፤ ሶስተኛ አስተማሪዎች፤ ተአምራትን ማድረግ፤ የመፈወስ ስጦታ፤ እርዳታ፤ አገዛዝና፤ የልዩ ልዩ ዓይነት ልሳኖች
- ✓ (1ቆሮ 13:1-3)፡- ልሳን፤ ትንቢት፤ ምስጢርንና ዕውቀትን መግለጥ፤ እምነት
- ✓ (1ቆሮ 14:26)፡-መዝሙር፤ መግለጥ፤ ትምህርት፤
- ✓ (ጴጥ 4:10-11)፡- ቃሉን መናገርና ማገልገል

ከዚህ በላይ በተጠቀሰው መሠረት የጸጋ ስጦታዎች አይነትና ቁጥር ከዚህ እንደሚከተለው ይሆናል ፡፡

- | | |
|---------------------|-----------------------|
| 1. ሐዋርያት /መሠረት ጣይ/ | 11. ምህረት የማድረግ |
| 2. ነቢያት /መሠረት ጣይ/ | 12. ጥበብን የመናገር |
| 3. ወንጌልን ሰባኪዎች | 13. ምስጢርና እውቀትን የመናገር |
| 4. እረኞች | 14. የእምነት |
| 5. አስተማሪዎች | 15. የመፈወስ |
| 6. ትንቢት የመናገር/ለማጎጽ/ | 16. ተዓምራት የማድረግ |
| 7. አገልግሎት | 17. መናፍስትን የመለየት |
| 8. የመምከር | 18. መዝሙር |
| 9. የልግስና/ እርዳታ | 19. መግለጥ |
| 10. የመግዛት/የማስተዳደር | 20. በልሳን የመናገር/ መተርጎም |

6.1.5 የተሰጡበት ዓላማ

- በኢየሱስ ክርስቶስ በኩል እግዚአብሔር በነገር ሁሉ ይከብር ዘንድ፤ (1ጴጥ 4:10-11)
- ለቅዱሳን ጥቅምና አገልግሎት፤ (1ቆሮ 10:24፤ 2ቆሮ 9:12-14፤ ፊል2:19-21)
- ማህበሩን ለማከፊት፤ (2ቆሮ 10:8፤ 13:10፤ 14:12,26፤ 12:11)

6.1.6 በአገልግሎት ወቅት ትኩረት የሚጠይቁ ጉዳዮች

- ✓ በእግዚአብሔር ጸጋና ኃይል ማገልገል፤ (1ጴጥ 4:10-11)
- ✓ ዘወትር በእግዚአብሔር ቃል እውቀትና በጸሎት መትጋት፤ (ሐዋ 6:4፤ ሉቃ 12:35-37)
- ✓ በመንፈስ ቅዱስ ጥበብና ማስተዋል ማደግና መመራት፤ (2ቆሮ 4:7-15፤ 12:9-10)
- ✓ በመከራ ውስጥ መፅናትና ታማኝነት፤ (1ጢሞ 1:12፤ ማቴ 25:14-23፤ 2ጢሞ 2:3፤ ሐዋ 21:13)
- ✓ በእግዚአብሔር ፍቅርና በመንፈስ አንድነት አገልግሎትን ማጠናከር ::
- ✓ የሚደረጉ አገልግሎቶችን በሙሉ ለቅዱሳን ጥቅምና ለማህበሩ መታነጽ ብቻ ማዋል፤ ነውረኛ ረብና ክብርን መጸየፍ

6.1.7 የጸጋ ስጦታ አጠቃቀምን በሚመለከት የሚታዩ ችግሮች

- ✓ የእውቀትና የመረዳት ማነስ፤ የጸጋ ስጦታን ለይቶ አለማወቅ፤ (1ቆሮ 12:1፤8)
- ✓ በፍቅር አለማገልገል፤ (1ቆሮ 13:3)
- ✓ ለእግዚአብሔር ክብርና ቅዱሳንን ለማከፊትና ለመጥቀም ከማገልገል ይልቅ የራስን ጥቅምና ክብር መፈለግ
- ✓ በአገልግሎት ወቅት ለጌታ ደስ የሚያስኘውንና ለጉባኤው መታነፅ የሚሆነውን ከመፈለግ ይልቅ ለራስ ደስ የሚያስኘውን መፈለግ፤
- ✓ ከአንዱ ከመንፈስ ቅዱስ የሆነውን የጸጋ ስጦታ ሁሉ በእኩልነት ከመቀበል ይልቅ አንዱን የጸጋ ስጦታ ከሌላው ማሳነስና ማስበለጥ፤ (1ቆሮ12:14-26)
- ✓ ሁሉም የጸጋ ስጦታ አንዱም ከሌላው ሳይለይ ቤተክርስቲያንን ለማከፊት ጠቃሚ መሆኑን አለመገንዘብ፤ (1ቆሮ 12:22-27)
- ✓ እያንዳንዱ አገልግሎት በእግዚአብሔር ቃል እንዲመረመርና እንዲፈተን አለመፍቀድ፤ (1ቆሮ14:29)

6.2 ቅዱሳን አገልግሎትን ለመሥራት የተሰጡ አምስቱ ስጦታዎችና ባህርያቸው፤ (ኤፌ. 4:7-13)

- ምንባቡ በዋነኛነት ጌታ ከሙታን በተነሳ ጊዜ ለአለማቀፍዋ ቤተ ክርስቲያን የሰጠውን መሠረታዊ ስጦታዎችን የሚዘረዝር ሲሆን፤ ከዚህም ውስጥ ሐዋርያቱና አብረዋቸው የነበሩት ነቢያት በመሠረቱት መሠረት (አስተምህሮ) ላይ በመሆን አጥቢያ ቤተ ክርስቲያን ደግሞ በወንጌላውያን፤ በእረኞችና፤ አስተማሪዎች አማካይነት አካሉን ለማሳደግ ትሠራለች።
- የስጦታዎቹ ዝርዝር አምስት ሲሆኑ እነሱም ሐዋርያት፣ ነቢያት ፣ ወንጌል ሰባኪዎች፣ እረኞችና አስተማሪዎች ናቸው። (ኤፌ. 4:11)

ስጦታዎቹ የተሰጡበት አላማ

የክርስቶስ አካል የሆነችው ቤተ ክርስቲያን እንድትታነፅ፣ አማኞችን ለክርስቲያናዊ አገልግሎት ለማዘጋጀትና፤ አማኞችን ወደ እርሱ ፍጹምነትና ሙሉ ሰውነት ለማሳደግ እንዲቻል ነው። (ኤፌ. 4:12-13)

የስጦታዎቹ ባህሪ

ሐዋርያትና ነቢያት የአዲስ ኪዳን አስተምህሮንና፤ ቤተ ክርስቲያን የምትመሠረትበትን መለኮታዊ እውነት ከጌታ ተቀብለው መሠረት የመጣል አገልግሎት ያከናውኑ ናቸው። (1ኛቆሮ 3:9-10፤ ኤፌ. 2: 20)

ጌታ ኢየሱስ የአዲስ ኪዳንን መገለጥ አስቀድሞ በእጃቸው በአደራ የሰጣቸው ሐዋርያትና የአዲስ ኪዳን ነቢያት ትምህርታቸውን በሃያ ሰባት የአዲስ ኪዳን መጻሕፍት ትተውልን ያለፉ ሲሆን፤ እንደነዚህ አይነት መሠረት የመጣል አገልግሎት የሚያገለግሉ ሐዋርያትና ነቢያት በዚህ ዘመን ሊኖሩ አይችሉም፤ አይገባምም። (ኤፌ. 3:5፤ ኤፌ. 3:8-9፤ ገላ 1:8-12፤ ማር 16:8)

ሁላችን የእግዚአብሔርን ልጅ በማመንና በማወቅ ወደሚገኝ
እንድነት፥ ሙሉ ሰውም ወደ መሆን፥ የክርስቶስም ሙሉ
ወደሚሆን ወደ ሙሉቱ ልክ እስክንደርስ ድረስ፤
(ኤፌ. 4:12)

6.2.1 ሐዋርያት

የስም ትርጉም፡- ሐዋርያ የሚለው ቃል የተገኘው “አፖስቲሎስ” ከሚለው የግሪክ ቃል ሲሆን ቀጥታ ትርጉሙ የተላከ ማለት ነው። ሐዋርያ ከግእዙ ‘ሐረ’ ከሚለው ግስ የተወሰደ ሲሆን ትርጓሜውም ሔደ ተጓዘ የሚሄድ የሚል ነው። ሐዋርያት የሚለው ቃል በሁለት መንገድ የተገለጸ ሲሆን

- ✓ ከእግዚአብሔር ዘንድ ወደ አለም ለተላከውና ልዩ መልዕክተኛ ለሆነው ለኢየሱስ ጥቅም ላይ ውሏል። (ዮሐ 3:17፤ ዕብ 3:1)
- ✓ በጌታ ተጠርተውና ተሹመው ለተላኩት ለ12ቱ (አስራ ሁለቱ) ሐዋርያትና የአህዛብ ልዩ ሐዋርያ ለሆነው ለጳውሎስ አገልግሎት ላይ ውሏል። (ማር 3:13-19፤ ሉቃ 6:12-16 ፤ ማቴ 12:1-4)
- ✓ ጌታ ኢየሱስ ከአባቱ ዘንድ የተላከ በመሆኑ ሐዋርያ የሚለውን መጠርያ ቢይዝም ከተልዕኮና ከአላማ አንፃር የእርሱ ሐዋርያነት ከአስራ ሁለቱ ሐዋርያት የተለየ ነው። የእርሱ ሐዋርያነት አብ ልጁን መላኩን፤ የተላከው እርሱም ደግሞ አንድን መስዋእት ስለ ኃጢአታችን ለማቅረብ በመሆኑ ሲሆን፤ ሐዋርያት ግን የዚህን የምስራች ቃል፤ የሞቱንና የትንሳኤውን እውነት ለመስበክና ለማወጅ ተልከዋል። (ዕብ 3:1፤ ዮሐ 3:17)

የሐዋርያነት አይነቶች

ሀ. የኃይማኖታችን ሐዋርያ

ጌታችን ኢየሱስ ክርስቶስ ሲሆን የእምነታችንን አስተምህሮ ሁሉ ይዘ፤ከአብ ዘንድ ተልኮ ወደእኛ መጥቷል። (ዕብ 3:1፤ ዮሐ 16:28)

ለ. የበጉ ሐዋርያት

ጌታችን ኢየሱስ ክርስቶስ በዮሐንስ ዘንድ ከተጠመቀበት ጀምሮ በክብር እስካረገበት ጊዜ ድረስ በምድር አገልግሎቱ ከእርሱ ጋር የነበሩ የአይን ምስክሮች ሲሆኑ እነርሱም ቅዱስ ጴጥሮስ፤ ወንድሙ ቅዱስ እንድርያስ፤ ቅዱስ ያሌቆብ፤ ወንድሙ ቅዱስ ዮሐንስ፤ ቅዱስ ፊልጶስ፤ ቅዱስ በርተሎሜዎስ፤ ቅዱስ ዮሐንስ፤ ቅዱስ ማቴዎስ፤ ቅዱስ ያሌቆብ የእልፍዮስ ልጅ፤ ቅዱስ ታዴዎስ፤ ቅዱስ ስምኦንና፤ በአስቆሮቱ ይሁዳ ምትክ ጌታ የሾመው ቅዱስ ማጥያስ ናቸው።እነዚህ ሁሉ የጌታችን የመድኃኒታችን የኢየሱስ ክርስቶስ የምድር አገልግሎቱ የዓይን ምስክሮች ናቸው። (ሐዋ 1:13.26፤ ራዕ 21:14)

ሐ. ምርጥ እቃ ወይም የአህዛብ ሐዋርያ

ከጌታ ትንሣኤ በኋላ ወንጌል በአይሁድ ዘንድ ብቻ እንዳይቀር በምድር ዳርቻ ለአሕዛብና ለነገሰታት ሁሉ ይሰብክ ዘንድ በጌታ የተሾመው ሐዋርያው ጳውሎስ ብቻ ነው። (ሐዋ 9:15፤ 22:14፤ 26:16-18)

በኢየሱስ ክርስቶስ ከሙታንም ባነሣው በእግዚአብሔር
አብ ሐዋርያ የሆነ እንጂ ከሰዎች ወይም በሰው ያልሆነ
ጳውሎስ.. (ገላ 1:1)

መ. ሌሎች ሐዋርያት

በመጀመሪያይቱ ቤተ ክርስቲያን ዘመን ከሐዋርያት ጋር በመሆን በየስፍራው አጥቢያ ቤተ ክርስቲያን በመመሥረት፤ በመጎብኘትና፤ በማደራጀት አብረው በመሥራታቸው ሐዋርያት የሚል መጠሪያ የተሰጣቸው ነበሩ። (ሐዋ 14:14፤ ገላ 1:19)

ይሁንእንጂ በጌታ ኢየሱስ በስልጣን ተሹመው ከተጠሩት ከ12ቱ ሐዋርያትና የጌታ ምርጥ እቃ ሆኖ ከተጠራው ከሐዋርያው ጳውሎስ ጋር አንድ አይደሉም።

የአብያተ ክርስቲያን መልክተኛ (ሐዋርያት) ተብለው በአጥቢያ ቤተ ክርስቲያን የተመረጡና የተላኩ ሲሆኑ አገልግሎታቸውም የተመሠረተው ወንጌል በመስበክ ላይ ሳይሆን ድሆችን ለመርዳት የሚሆን መዋጮ ከአብያተ ክርስቲያኑ ለመሰብሰብ ነው፤ (1ቆሮ 9:23)

አፍሮዲጡ የተባለው አገልጋይ የአጥቢያ ቤተ ክርስቲያን መልዕክተኛ (የተላከ ሐዋርያ) ነው፤ (ፊል 2:25)

አንዲራቆንና ዩልዮን ተብለው የተገለጹት በሐዋርያት መካከል ስመ ጥሩዎች (የታወቁ) መሆናቸውን ከመግለፅ በስተቀር ሐዋርያነታቸውን የሚያረጋግጥ አይደለም፤ (ሮሜ 16:7)

በመሆኑም ከበጉ ሐዋርያትና ከምርጥ እቃ ሐዋርያው ጳውሎስ በቀር ሥልጣን ያላቸው ሐዋርያቶች አልነበሩም፤ ዛሬም ይህ ሥልጣን ያላቸው ሐዋርያት ፈጽሞ የሉም፤ መኖራቸውም አስፈላጊ አይደለም።

የእውነተኞቹ ባለ ሥልጣን ሐዋርያት መስፈርት

በመጀመሪያዋ ቤተ ክርስቲያን ዘመን እውነተኞችን ሐዋርያት ከሐሰተኞቹ ሐዋርያት ለመለየት ሲባል የሐዋርያነት አገልግሎት ይመረመርና ይፈተን ነበር። (1ኛቆሮ 9:1-4፤ ራይ 2:2)

**ሳይሆኑ፦ ሐዋርያት ነን የሚሉቱን መርምረህ ሐሰተኞች
ሆነው እንዳገኘሃቸው አውቃለሁ፤
(ራዕ 2:2)**

ለዚህም የሚከተሉት መለኪያዎች ወሳኝ ነበሩ

- አሥራ ሁለቱ ሐዋርያት በጌታ ዘንድ ልዩ ተልዕኮና ስልጣን ተሰጥቷቸዋል፤ (ማር 3:15፤ ማቴ 10:40)
- በሰው፤ ወይም በቤተ ክርስቲያን ወይም በራሳቸው ሳይሆን በጌታ የተመረጡ ናቸው፤ (ሉቃ 6:12-13፤ ገላ 1:1-2)
- በቤተ ክርስቲያን በኩል፤ ወይም በራሳቸውም በሐዋርያት በኩል ይህ የሐዋርያነት ሹመት የተሰጠበት ወይም የተላለፈበት ምንባብ በመጽሐፍ ቅዱስ ውስጥ ከቶ አይገኝም፤
- ጌታ በእነርሱ በኩል የአዲስ ኪዳንን አስተምሮ (ዶክትሪን)፤ የወንጌልን እውነት እንዲሁም የቤተ ክርስቲያንን ስርዓትና ድንጋጌን አፅንቷል። ስለዚህ የሐዋርያት ትምህርት ይባላል፤
(ሐዋ 2:42፤ 1ቆሮ 16:1፤ 14:37፤ 2ኛጴጥ 3:1-2፤ ማቴ 16:16-19፤
1ኛቆሮ 3:11 ኤፌ 2:20፤ ገላ 1:8፤ 1ኛቆሮ 15:1-4፤ 1ኛቆሮ 15:11)
- የሐዋርያነት ሥልጣንና ምልክት ነበራቸው፤
(ማቴ 10:1፤ ሐዋ 5:12፤ 2ኛቆሮ 12:12፤ ዕብ 2:3-4 ሮሜ 15:15 -19)
- ቀጥታ በጌታ የተሸሙ ነበሩ፤ (ማቴ 10:1፤ ሐዋ 1:24-25፤ 1ኛጢሞ 1:12፤ ሐዋ 26: 17-18)
- የትንሳኤው ልዩ የአይን ምስክር መሆን፤
(ሐዋ 1:21-22፤ 26:16፤ 1ኛቆሮ 9:1-2፤)
- የወንጌል አደራ መቀበል፤ (ማር 16:8፤ ገላ 2:7፤ 1ኛጢሞ 1:11)

6.2.2 ነቢያት

የስሙ ትርጉም :-ነብይ ማለት የወደፊቱን የሚናገር ወይም የሚያመለክት ማለት ነው። ቃሉ የተገኘው “ፕሮ ፌይሚ” ከሚለው ከግሪክ ሁለት ጥምር ቃላት ሲሆን “ፕሮ” ወደፊት እና “ፌሚ” እናገራለሁ የሚሉ ቃላት ናቸው። ስለዚህ ነብይ የሚለውን ቃል ከመሆኑ አስቀድሞ ሊሆን ያለውን ነገር የሚያመለክት ማለት ነው።

በመጽሐፍ ቅዱስ ግን ነብይ የሚለው ቃል አጠቃቀም ከዚህም በላይ የሆነ ትርጉም አለው። በብሉይ ኪዳን ቅዱሳን መጻሕፍት ሆነ በአዲስ ኪዳን ከእግዚአብሔር ሰምተው የሚቀበሉና ያንን የተቀበሉትን መልዕክት ሳይጨምሩና ሳይቀንሱ እንደተቀበሉት ለሌሎች የሚያስተላልፉ ናቸው። ስለዚህ በማጠቃለያ ነቢያት የእግዚአብሔርን እውነት የሚያውጁና ስለ ወደፊቱም የሚተነብዩ ናቸው።

ነቢያት የእግዚአብሔርን ቃል፤ ትዕዛዝ፤ ወግና ስርአት ለህዝቡ በማስተማርም ይተጋሉ፤ ለመምከር፤ ለማጽናናትና፤ ለማነጽ የተሰጡ ናቸው።

የትንቢት ስጦታ የሚገለጥባቸው መንገዶች

- ✓ የወደፊቱን መናገር፤ (ሐዋ 11:27-28)
- ✓ እግዚአብሔርን ማክበር፤ (ሉቃ 1:68-75)
- ✓ ለግለሰብና ለጉባኤ የሚሆንን መልዕክት በግልፅና በማያሻማ ሁኔታ መናገር ነው (1ቆሮ 14:24)

ይህም መልዕክት በመምከር፤ በማነፅ፤ በማፅናናትና በተግሳፅ ሊገለፅ ይችላል። ይህም ከጉባኤ መካከል መገለጥ በመጣለት ሰው በኩል ሊነገር የሚችል እንጂ ነብይ በተባለ አንድ ሰው ብቻ የሚከናወን አይደለም። በኤፌ 2:11 የተገለፁት የአዲስ ኪዳን ነቢያት ለአለማቀፋዊቷ ቤተ ክርስቲያን የተሰጡ ስጦታዎች ሲሆኑ ትንቢት ግን መንፈስ ቅዱስ እንደፈቀደ በአጥቢያ ጉባኤ መካከል ላለ አማኝ ለአንዱ ሊሰጥ ይችላል። (1ቆሮ 14:31)

ትንቢትን የሚናገር ግን ለማነጽና ለመምከር ለማጽናናትም
ለሰው ይናገራል።
(1ቆሮ 14:3)

የነቢያት አይነቶች

1. የብሉይ ኪዳን ነቢያት

እንከን አልባ፤ ፍጹማዊና ቀጥተኛ የቃል መገለጥን ያመጡ የነበሩና ትንቢታቸውም የመጽሐፍ ቅዱስ ክፍል ሆኖ የሚቆጠር ነው፤ ቃላቸውም ስልጣን ያለውና፤ ቀጥታ የምንቀበለው የአምላክ ቃል ነው። የብሉይ ኪዳንን ነቢያት በአዲስ ኪዳን የተኳቸው ሐዋርያት ሲሆኑ ቃላቸውም ቀጥተኛና ፍጹማዊ መገለጥ ሲሆን ስልጣን ያለው የመጽሐፍ ቅዱስ ቃል ነው። የብሉይ ኪዳን ነቢያት ፈጽሞ በአዲስ ኪዳን ነቢያት አልተተኩም፡

2. መሠረት ጣይ ነቢያት

እነዚህ ደግሞ ቁጥራቸው እጅግ አነስተኛ ከሆኑት ሐዋርያት ጋር በመሆን በወቅቱ አዲስ እምነት የነበረውን የክርስትናን እምነት አስተምህሮ ወይም መሠረት በመመሥረት ወይም በማስተማር የሠሩ ሲሆን፤ ቤተክርስቲያንም ሐዋርያትና እነዚህ ነቢያት በመሠረቱት መሠረት (አስተምህሮ) ላይ ተመሥርታለች። ይሁንና እነዚህ ነቢያት ከሐዋርያት ሥልጣን በታች ነበሩ (በኤፌሶን 4:11፤ ኤፌ. 2:20፤ ኤፌ. 3:5-6፤ ሐዋ 13:1፤ 1ቆሮ 14:37)

3. የአጥቢያ ነቢያት፤ (ለማነጽ የተሰጠ ትንቢት)

ይህ አገልግሎት የአዲስ ኪዳንን አስተምህሮ(መሠረት) መጣል ሳይሆን፤ በተመሠረተው መሠረት ላይ ሆኖ የአጥቢያ አባላትን ለማነጽ፤ ለመምከርና፤ ለማጽናናት የተሠጠ አገልግሎት ነው። እንዲሁም ቃሉን መሠረት በማድረግም ሁሉም ክርስቲያኖች አንዱ በአንዱ ላይ ሊናገሩት ይችላሉ። (1ቆሮ 14:3፤ 29፤ 31፤ 1ተሰሎ 5:19-21)

በመሠረት ጣይ ነቢያትና በትንቢት ስጦታ መካከል ያለ ልዩነት (ኤፌ. 2:11)

መሠረት ጣይ ነቢያት ከሐዋርያት ጋር ሆነው የእግዚአብሔርን ዘላለማዊ ፍቃድና ምክር በመግለጥ ያገለገሉና ይህንንም እውነት በ27ቱ የአዲስ ኪዳን መጻሕፍት ተጠብቆ ለቤተ ክርስቲያን እንዲደርስ ያደረጉ ሲሆን ትንቢት የመናገር ስጦታ ግን የተፃፈውን የእግዚአብሔርን ቃል መሠረት በማድረግ የሚከናወን የማነፅ ፣ የመምከርና የማፅናናት አገልግሎት ነው ። የመሠረት ጣይ ነቢያት አገልግሎት ሊመረመርና ሊፈተን የማይችል አገልግሎት ሲሆን ትንቢት ሲሆን ሊመረመርና ሊፈተን ይችላል ። (1ቆሮ 14:29)

በዚሁ መሠረት የብሉይ ኪዳን ነቢያት ፤ የአዲስ ኪዳን መሠረት ጣይ ነቢያት ፤ እንዲሁም ለአጥቢያ፡ ለማነጽ የሚሰጡ ትንቢቶች የሚለያዩባቸውን ባህርያት ከዚህ በታች በሰንጠረዥ ሰፍሯል

የብሉይ ኪዳን ነቢያት አገልግሎት	የአዲስ ኪዳን መሠረት ጣይ ነቢያት አገልግሎት	የአጥቢያ ነቢያት የማነጽ አገልግሎት
<p>➤ ከእግዚአብሔር አፍ የመልዕክትን ቃል በቀጥታ ይቀበሉ ነበር (ኤር 2:1)</p> <p>➤ ከእግዚአብሔር ዘንድ ለአገልግሎት የተጠሩና የተመረጡ ነበሩ። (ኤር 1:5)</p> <p>➤ የቃሉ መልዕክት ከእግዚአብሔር ዘንድ የሚቀበሉ ብቻ ሳይሆን መልዕክቱን ለማድረስ የሚላኩበት የተለየ ወገንና ህዝብ ነበራቸው (ናሆ 1:1፤ አብድ 1:1 ፤ ዮና 1:2)</p> <p>➤ የቃሉን መልዕክት የሠራዊት ጌታ እግዚአብሔር እንዲህ ይላል በማለት በስልጣን የሚናገሩ ነበሩ (ዘካ 1:3 ፤ ሐጌ 2:11)</p>	<p>✓ ከጌታ ሐዋርያት ጋር በመሆን በክርስቶስ ትምህርት የቤተ ክርስቲያንን መሠረት የመጣልአገልግሎት ያከናውኑ ናቸው። (ኤፌ. 2: 20፤ 3:5-6፤ 4:11፤ ሐዋ 13)</p> <p>✓ በአዲስ ኪዳን መልክታት ውስጥ ሐዋርያት በተገለጹበት የመፅሐፍ ቅዱስ ክፍል ሁሉ አብረው ከእነርሱ ጋር ይጠቀሱ ነበር ። (ኤፌ. 2:20 ፤ 4:11 ፤ 1ቆሮ 12:28)</p> <p>✓ የአዲስ ኪዳንን መገለጥ ለቤተ ክርስቲያን በማስተላለፍ፤ በየስፍራው በተመሠረተችው ቤተ ክርስቲያን የሐዋርያትን ትምሕርት፡ በማጽናትና በማስከበር ያገለግሉ ነበር፤ (ሐዋ 12:28-30፤ 14 :21-22፤ 15:32 ፤ 21: 10 -11)</p>	<p>✓ እንደ መሠረት ጣይ ነቢያት የአዲስ ኪዳንን መገለጥ (አስተምህሮ) ለቤተ ክርስቲያን ያስተላለፉ አይደሉም፤</p> <p>✓ የሐዋርያትን ቃልና ትምህርት መሠረት ባደረገ ሁኔታ ቤተ ክርስቲያንን ለማነፅ ለመምከርና ለማፅናናት የተሰጠ ስጦታና አገልግሎት ነው። (1ቆሮ14:3)</p> <p>✓ ትንቢቱ (የነብያቱ) አገልግሎት ሊመረመርና ሊፈተን ይችላል። (1ቆሮ 14:29 ፤ 1ተሰሎ 5:19-21)</p>

**የአጥቢያ ነቢያት ከመሠረት ጣይ ነቢያት ጋር ያላቸው ልዩነት ፤
(1ቆሮ 14:29-33)**

- ✓ የአዲስ ኪዳንን መገለጥ ወይም አስተምህሮ ከሐዋርያት ጋር በመጀመርያ የተቀበሉ አይደሉም፤
- ✓ መገለጡ ለአንድ ሰው ብቻ የሚመጣ ሳይሆን ለሌላውም ሊመጣለትና ሊናገረው የሚችለው ነው፤ (1ቆሮ 12:30)
- ✓ መልዕክቱ ምንም ስህተት የሌለበት ሊሆን አይችልም፤
(1ቆሮ 14:29፤ 1ተሰ 5:20-21)
- ✓ ለሚያስተላልፉት መልዕክት ትክክለኝነት ተጠያቂነት ይኖራቸዋል፤
(1ቆሮ 14:32)
- ✓ ከቅዱሳን መጻሕፍት በቀር የማንኛውም ነቢይ ትንቢታዊ መልዕክት ስህተት ሊኖርበት ስለሚችል በእግዚአብሔር ቃል ይመረመራል ይፈተናል፤

**በሐዋርያትና በነቢያት መሠረት ላይ ታንጻችኋል፥
(ኤፌ 2:20)**

6.2.3 የወንጌል ሰባኪዎች

የስሙ ትርጉም

ወንጌላዊ የሚለው ቃል አዲስ ኪዳን በተፃፈበት የግሪክ ቋንቋ “የአንገሊስቴስ” መልካም ዜና ሰባኪ የሚለው ቃል ሲሆን፡ ከሁለት የግሪክ ቃላቶች ጋር ተያያዥነት አለው፡፡ “ኢዋንገሊዮን” ማለት የምስራች ቃል፤ መልካም ዜና ማለት ሲሆን ወንጌል ተብሎ ተተርጉሟል፡፡ በአጠቃላይ ኢዋንገሊስቴስ የተሰኘው ቃል መሠረታዊ ትርጉሙ የምስራቹን ቃል የሚያመጣ ሰው ወይም ወንጌላዊ ማለት ነው፡፡

- ✓ ወንጌላዊ የሚለው ስም ሁለት ቦታ ብቻ በአዲስ ኪዳን ውስጥ ተጠቅሶ ሲገኝ የአገልግሎት ድርሻ ለመግለጽና ለይቶ ከማመልከት በስተቀር ለተለየ የማዕረግ መጠሪያነት አላገለገለም፡፡
- ✓ የወንጌላዊነት አገልግሎት ክርስቶስ ለቤተ ክርስቲያን ከሰጣቸው ስጦታዎች አንዱ ነው፡፡ (ኤፌ 4:11)

- ✓ ከአምስቱ ስጦታዎች ከሐዋርያትና ከነቢያት ቀጥሎ የተገለጸ ሲሆን አላማውም በአንድ አጥቢያ ሳይወሰን በስፍራ ሁሉ ለነፍሳት የምስራቹን በመንገር ወደ መዳን እንዲደርሱ በማድረግ የክርስቶስን አካል የማነፅና የመገንባት አገልግሎት ነው።
- ✓ ወንጌል ሰባኪዎች (ወንጌላውያን) በእውነተኛው የወንጌል ቃል ላይ ተመሥርተው የምስራቹን ቃል ለሰዎች ሁሉ በማድረስ ሰዎችን በእምነት ወደሚገኝ ፅድቅና የዘላለም ህይወት ይደርሱ ዘንድ የሚያስችላቸውን የወንጌል መልዕክት በመስበክ የሚተጉ ናቸው።
- ✓ ወንጌልን ወይም የማስታረቅ ቃልን መናገር ከሁሉም አማኞች የሚጠበቅ ቢሆንም የወንጌል ሰባኪነት ግን በጥሪና በጸጋ ስጦታ ላይ የተመሠረተ ነው።
- ✓ በክርስቶስ አካል ውስጥ ወንጌላውያንን ለአገልግሎት የሚጠራው ከሙታን የተነሳውና በክብር ያረገው ጌታ ኢየሱስ ሲሆን አገልግሎቱ በአንድ አጥቢያ ብቻ የሚወሰን ሳይሆን የሐዋርያትን አስተምሮ መሠረት ያደረገች አንዲቷ የእግዚአብሔር ቤተ ክርስቲያን ምስክር ሆና በተገለጠችበት ስፍራና የምስራቹ ባልደረሰባቸው ስፍራዎች ሁሉ የአገልግሎታቸውን ተልዕኮ መፈፀም ይችላሉ።
- ✓ ጸጋው የተሰጣቸው የምስራቹ ቃል በየስፍራው ለሰዎች ሁሉ እንዲያደርሱና የክርስቶስን አካል ለማነፅ እንደመሆኑ በተቀበሉት የወንጌላዊነት ጥሪ መሠረት ጤናማውን የወንጌል እውነት አውቀውና ተረድተው በታማኝነት ማስተላለፍ ይኖርባቸዋል። (1ኛቆሮ 15:1-13፤ 2 ጢሞ 4:11)

የወንጌላዊነት የአገልግሎት ድርሻ

- የምሥራቹ መልዕክት ላልደረሳቸው ነፍሳት የወንጌሉን ቃል ማድረስና ድህንነት እንዲቀበሉ የሚያስችላቸውን ምስክርነት መስጠት፤ (ሐዋ 8:4-5)
- በተሰጠው የወንጌላዊነት ጸጋ እና ኃይል ሰዎችን ወደ ክርስቶስ በመጥራት አገልግሎት መትጋት፤
- መልዕክቱን እውነተኛና ግልፅ ማድረግ፤ (2ቆሮ4: 1-6)
- የክርስቶስን አዳኝነትና ጌትነት ለሰው ሁሉ ማወጅ፤ (ሐዋ 8:5:27፤ ሮሜ 1:9)
- የመንፈስ ቅዱስ ምሪትን ያደምጣል፤ (ሐዋ 8:29፤ 16:6)
- ከወንጌሉ ቃል አገልግሎት በኋላ መልዕክቱን በሙሉ ልብ የተቀበሉትንና ያመኑትን፤ ንስህ እንዲገቡ፤ የእምነት ቃል ምስክርነታቸውንም እንዲሰጡ ያደርጋል፤ (ዮሐ 4:28፤ ሐዋ 8:37፤ ሮሜ 10:9-10)

- የእምነት ምስክርነታቸውን የሰጡትን አማኞች በውኃ በማጥመቅና፤ በቃሉ እውቀትና በእምነት እንዲያድጉ ደግሞ ወደ ቤተ ክርስቲያን በመጨመር ለእረኞችና አስተማሪዎች አደራ ይሰጣል።

የወንጌል ሰባኪነትን ሥራ አድርግ፤
አገልግሎትህን ፈጽም።
(2ጢሞ 4:5)

ወንጌል የተገለጸባቸው ስያሜዎች

1. የእግዚአብሔር ወንጌል፡- የወንጌልን ተስፋ በነቢያት ያስነገረው የወንጌሉ ባለቤት እግዚአብሔር ነው፤ (ሮሜ 1:1፤ 1ተሰ 2: 8)
2. የክርስቶስ ወንጌል፡- የወንጌሉ ዋነኛ ይዘት ክርስቶስ ነው፤ (2ቆሮ 10:14)
3. የእግዚአብሔር ጸጋ ወንጌል፡- የጸጋው ባለቤት አርሱ ነው፤ (ሐዋ 20 :24)
4. የመዳን ወንጌል፡- ሰዎች ከሚመጣው ቁጣ የሚደኑበት እና ለእግዚአብሔር የሚሆኑበት ብቸኛው የምስራች ነው፤ (ኤፌ 1:13)
5. የሰላም ወንጌል፡- ለወንጌል ስርጭት መዘጋጀትን፤ ይህም ኃጢአተኛውን ከቅዱሱ እግዚአብሔር ጋር ማስታረቅን ያመለክታል፤ (ኤፌ 6:15)
6. ወንጌሌ /My Gospel/፡- የወንጌሉ የመጀመርያ ባለአደራዎች ሐዋርያት እንደ ነበሩ ማሳያ ነው፤ (ሮሜ 16:25-26)
7. የመንግስቱ ወንጌል፤ የክርስቶስን ዳግም መምጣትና፤ መፍረዱን እንዲሁም በምድር ሁሉ ላይ መንገሱን ገላጭ ነው፤ (ማቴ 24: 14)
8. የክብሩ ወንጌል፡- የክርስቶስን ማንነትና የክብር ትልቅነት መናገር ነው፤ (2ቆሮ 4:4-6)
9. የዘላለም ወንጌል፡- እግዚአብሔር እንድ አምላክ መሆኑንና ሰዎችም ወደ እርሱ በመመለስ እርሱን ብቻ ማምለክ እንደሚገባቸው መናገር ነው፤ (ራዕ 14 :6-7)

አራቱ የወንጌሉ ይዘቶች

1. ሰዎች ሁሉ ኃጢአትን ሠርተዋል፤
 2. የኃጢአት ደመወዝ ሞት ነው፤
 3. ኢየሱስ ክርስቶስ የኃጢአታችንን ቅጣትና ፍርድ ሙሉ በሙሉ በራሱ ተቀብሎልናል፤
 4. ኢየሱስ መሲህ እንደሆነ፤ ስለኃጢአታችን እንደሞተና ከሙታንም እንደተነሳ የሚያምን ሁሉ የዘላለምን ሕይወት ይቀበላል ።
ሲጠቃለል፡-
- እርሱ ክርስቶስ የእግዚአብሔር ልጅ እንደሆነና በእርሱ የሚያምን የዘላለምን ሕይወት እንደሚቀበል ማወጅ። (ማቴ 16:16፤ ዮሐ 20:31)
 - ስለበደላችን አልፎ የተሰጠውን እኛን ስለማፅደቅ የተነሳውን ጌታችንን ኢየሱስን ከሙታን ያስነሳውን ስለማመን ነው።
(ሮሜ 4:23-25፤ 1ኛ ቆሮ 15:1-13፤ ሮሜ 1:3-5)

ወንጌልን ለማድረስ የምንጠቀማቸው መንገዶች

- አማኞች ሁሉ በግል የሚያከናውኑት የቃልና የኑሮ ምስክርነት፤
(ሐዋ 8:4-15)
- የወንጌል ምስክርነት የሚሰጡ አማኞችን በቡድን በመላክ፤ (ሉቃ 10:1)
- ለገዛ ቤተሰብና ለአካባቢ በመመስከር፤ (ማር 5: 19-20 ፤ ሐዋ 20:20-21)
- በጸሎት በመትጋትና በገንዘብ አገልግሎት በመደገፍ፤
(ሉቃ 8:3 ፤ ሐዋ 4:23- 31)
- ከላይ የተዘረዘሩትን የወንጌል ስርጭት መንገዶችን ሁሉ በመንፈስ ቅዱስ ሃይል በመታመንና በመመራት መፈጸም ይገባል።
(ሐዋ 8:26-39፤ 16:6-10 ፤ 10:17-33)

በእርሱ የሚያምን ሁሉ የዘላለም ሕይወት እንዲኖረው እንጂ
እንዳይጠፋ እግዚአብሔር አንድያ ልጁን እስኪሰጥ ድረስ
ዓለሙን እንዲሁ ወድክልና።
(ዮሐ 3:16)

6.2.4 እረኞች

የቃሉ ትርጉም፦ “ፓስተርስ” የሚለው የእንግሊዝኛው ቃል ከላቲን የተወረሰ ሲሆን ትርጓሜው እረኞች ማለት ነው። የግሪኩ ቃል ፓይሜን ሲሆን በኤፌ. 4፡11 ላይ እረኞች የሚለው ትርጉም ተሰጥቶታል። ቃሉ በሁለት መንገድ ሥራ ላይ ውሎ ይገኛል።

- የጌታ ኢየሱስ እረኝነት፤ (ዮሐ 10፡11-14፤ ዕብ 13፡20፤ 1ጴጥ 2፡25፤ 5፡4)
- የእግዚአብሔርን ጉባኤ የሚጠብቁ ሰዎችን፤ (ኤፌ. 4፡11)
- በአዲስ ኪዳን ፓይሜን የሚለው ቃል ጥቅም ላይ የዋለው፤ በኤፌ. 4፡11 መሠረት በቤተ ክርስቲያን የእረኝነት አገልግሎት ለተሰማሩ ነው።

የአገልግሎቱ ዓላማ

- ✓ አማኞች ወደ ክርስቶስ ፍፁም ሙላትና ሙሉ ሰውነት ማድረስ፤
- ✓ ቅዱሳንን ለአገልግሎት ለማዘጋጀት፤
- ✓ እረኞች ከአስተማሪዎች ጋር ተጣምረው መገለፃቸው እረኞች አስተማሪዎች ሊሆኑ እንዲገባቸው ከማሳየት በቀር የእረኝነት አገልግሎት ከአስተማሪነት አገልግሎት የተለየ ነው፤
- ✓ የእግዚአብሔር መንጋ ይጠብቃል፤ ይመራል፤ (ሐዋ 20፡28)
- ✓ የእረኞችን አለቃ ምሳሌነት ይከተላል፤ (1ጴጥ 5፡1-8)
- ✓ ይህ አገልግሎት ከጌታ ዘንድ አካሉን ለማነፅ የተሰጠ ስጦታ ከመሆኑ በስተቀር ለመጠሪያነት ያገለገለበት ወይም አንድን አጥቢያ ቤተ ክርስቲያን በበላይነት ለመምራትና ለመቆጣጠር የሚያስችል የተለየ ስልጣን ሆኖ የታየበት አንድም መጽሐፍ ቅዱሳዊ መሠረት የለውም፤

6.2.5 አስተማሪዎች

- የቃሉ መሠረታዊ ትርጉም “ዲዳስካሎስ” ከሚለው የግሪክ ቃል የተገኘ ሲሆን ትርጓሜው ማስተማር ወይም ማሰልጠን ነው።
- ይህ ስጦታ የተሰጠው በአንድ ሥፍራ ለምትገኝ አጥቢያ ቤተ ክርስቲያን ብቻ ሳይሆን በሐዋርያት ትምህርት ላይ በተመሠረተ ጤናማ አስተምህሮ በምትከተልና በየስፍራው ሁሉ ለምትገኝ ለአንዲቷ የክርስቶስ አካል የተሰጡ ናቸው።
- ጌታ ኢየሱስ ለቤተ ክርስቲያን ከሰጣቸው ስጦታዎች አንዱ ነው። (ኤፌ. 4፡11፤ 1ቆሮ 12፡28)

የአገልግሎቱን አላማ

- በወንጌል ምስክርነት አምነው ወደ ጌታ የተጨመሩትን አማኞች በሐዋርያት ትምህርትና ድንጋጌ በማነፅ አማኞችን ለቅዱሳን አገልግሎት ማዘጋጀትና ወደ ክርስቶስ ፍጹምነት ማድረስ ነው፤ (ኤፌ 4:12-13፤ ቆላ 1:28፤ ሐዋ 2:42)
- ቃሉን በእውነትና በታማኝነት ይገልጻል፤ (1ጴጥ 4:11፤ 2ቆሮ 4:1-2)
- ለትምርቱና ለራሱ ተገቢውን መንፈሳዊ ጥንቃቄ ያደርጋል፤ (1ጢሞ 4:15-16)
- አማኞችን በየዘመኑ ከሚነሱ የስህተት አስተምህሮዎች በመጠበቅ በተቀበሉት እውነት ጸንተው እግዚአብሔርን በመምሰል ህይወት እንዲያድጉ ማስቻል ነው፤ (2ቆሮ 11: 1-5)
- ቅዱሳን መጽሐፍትን በቃልና በሥራ በመልካም አርአያነት በማስተማር አማኞች ወደ መረዳት ባለጠግነት ሁሉ እንዲደርሱ ማገዝ፤
- አስተማሪነት ከጌታ ዘንድ የሚቀበሉት የጸጋ ስጦታ ስለሆነ ሁሉም ሰው አስተማሪ መሆን አይችልም፤ (ያዕ 3:1)
- የሐዋርያት ትምህርት መሠረት ባደረገ ሁኔታ የቃሉን እውነት በመግለጥ፤ በማስተማርና በጸሎት ይተጋል፤ (ሐዋ 13:1-2)
- ከጌታ የተቀበለውን አደራ ማስተማር ለሚችሉ ለሌሎች ሰዎች ለማስተላለፍ ይተጋል፤ (2ጢሞ 2:2)
- ቃሉን በማስተማር ብቻ ሳይሆን በቃልና በሥራ ምሳሌነት ያለውን ህይወት ያሳያል፤ (2ጢሞ 2:10፤ ሉቃ 24:19)

6.3 ልዩ ማብራርያ የተሰጠባቸው ስጦታዎች

የጸጋ ስጦታዎች ሁሉ በአጠቃላይ ሲታዩ፡ እያንዳንዱ ስጦታ የተሰጠበት ዓላማና የአገልግሎት ውጤት ቢኖረውም፤ ከእነዚህ ውስጥ በተለየ ሁኔታ ሊብራሩ የሚገባቸውን ከእነዚህ በታች እንገልጻለን፡፡

ሀ. ተዓምራት የማድረግ ስጦታ

ከሰው ችሎታና ተፈጥሮአዊ ኃይል በላይ የሆነ የእግዚአብሔር መለኮታዊ ኃይል መገለጫ ነው፤ እግዚአብሔር የኃይሉን ታላቅነት ክብሩን የሚገልጥበት ብቻ ሳይሆን እግዚአብሔር ፈቃዱንና አላማውን የሚያከናውንበት ሰው የእርሱ መልዕክተኛ እንደሆነና የተሰጠውን ስልጣኑን የሚመሰክርበት ነው፡፡ (ዘጸ 4:1-5፤ ዮሐ 3:2)

የጌታ ኢየሱስ የፈውስና የተዓምራት አገልግሎት ባህርያት

- ✓ በጌታ ኢየሱስ የተገለጡት ተዓምራቶች መሲህኒቱንና የእግዚአብሔር ልጅነቱን የሚመሰክሩ ነበሩ፤ (ዮሐ 20:30-31)
- ✓ የአባቱን ፍቃድ መፈጸሙን እየመሰከረ ተዓምራቶቹን ሁሉ ለአባቱ ክብር ያደርግ ነበር፤ (ዮሐ 5:19፤ 14:10)
- ✓ ጌታ ኢየሱስ በተዓምራቶቹ አማካኝነት የእግዚአብሔር መንግስት መቅረቧን ይመሰክር ነበር፤ (ማቴ 4:22-24፤ 11:2-6፤ 12:28)
- ✓ የተአምራቶቹ ሁሉ ውጤትና ግብ ከማዳኑ ስራ ጋር የተገናኘ ነው፡፡

እንዲሁ ደግሞ እናንተ መንፈሳዊ ስጦታን በብርቱ
የምትፈልጉ ከሆናችሁ ቤተ ክርስቲያንን ለማጎጽ
እንዲበዛላችሁ ፈልጉ። (1ቆሮ 14:12)

ከጌታ ኢየሱስ የምንማረው ምሳሌነት

- ተዓምራትንና ፈውስን ለራስ ክብር፣ አድናቆትና ዝና አያደርግም ነበር፤ (ዮሐ 8:50)
- የአባቱን ፍቃድ በመከተል እንጂ በሰዎች ጥያቄና ግፊት ወይም ሰዎችን ለማዝናናትና ለማስገረም የሚያደርጋቸው አልነበሩም፤ (ማቴ 12:38-39)
- የተአምራትና የፈውስን አገልግሎት ያከናወነው በአባቱ ፍቃድና በመንፈስ ቅዱስ ምሪት እንጂ፤ የፈውስና የተዓምራት ጉባኤ ወይም፤ ስብሰባ በመጥራት ለሰዎች ሁሉ የሰጠው አገልግሎት አይደለም፤ (ማር 6:33፤ 10:1)
- ጌታ ኢየሱስ እነዚህን አገልግሎቶች ከመፈጸሙ ጋር የተያያዘ ለራሱ ጥቅም የሰራበት ወይም ተዓምራቱና ፈውሱ ከተከናወነላቸውና ከሌሎቹ ሰዎች ገንዘብ ሆነ ማንኛውም ጥቅም በምላሹ የተቀበለበት አንድም ጊዜ አልነበረም፤ (ማቴ 10:8)
- የተዓምራትና የፈውስ አገልግሎቱ በፍፁምነት የተከናወነ፤ እንከንና ጉድለት የሌለበት ፤ እንዲሁም በሰዎች ሁሉ ዘንድ ለእግዚአብሔር የሆነ ክብርና ምስጋና ከማምጣቱ በቀር ሰዎችን ለጥርጥር፣ለግራ መጋባትና ለተለያዩ ጥያቄዎች ያልጋበዘ ነበር፤ (ዮሐ 3:2)
- ከተዓምራቱና ከፈውስ አገልግሎቱ ይልቅ ለሰዎች መዳንና ለኃጢአት ስርየት ታላቅ ስፍራ ይሰጥ ነበር፤ (ማቴ 9:2)

በከንቱ ተቀበላችሁ፤ በከንቱ ሰጡ።
(ማቴ 10:8)

በሐዋርያት ዘመን የተአምራትና የፈውስ ዓላማ

- የጌታ ሐዋርያት በቤተ ክርስቲያን ጅማሬና ምስረታ የአገልግሎት ዘመናቸው ከጌታ በተቀበሉት ጸጋና በመንፈስ ቅዱስ ኃይል የተለያዩ የተአምራትና የፈውስ አገልግሎቶችን አከናውነዋል ።
- ከጌታ ለተቀበሉት ሐዋርያዊ ስልጣንና ሹመት ማረጋገጫ ይሆን ዘንድና በአደራ የተቀበሉትን የወንጌል ቃል ለማፅናት ይከተላቸው የነበረ ሐዋርያዊ ምልክትና ተዓምራት እንጂ በራሳቸው ፍቃድና ጊዜ የሚያከናውኑት አልነበረም ።
- የፈውስና የተአምራት አገልግሎቱ ውጤታማና ስኬታማ የሆነ በሰዎች ሁሉ ዘንድ የተመሰከረለት እንጂ ያልተሳካና ጉድለት ያለው የሚያዩትንም ሰዎች እንዲጠራረሩና ግራ እንዲጋቡ የሚያደርግ አልነበረም።
- የአገልግሎታቸው ትኩረት በዋነኛነት የተመሰረተው የምስራቹን ወንጌል ለሰዎች ሁሉ በማድረስ ላይ ሲሆን የተአምራት የፈውስ አገልግሎት ይህንን ታላቅ ተልዕኳቸውን የሚያግዝ እንጂ ቀዳሚና ዋነኛ አገልግሎት አድርገው አይመለከቱትም ነበር ።
- አገልግሎታቸውን የሚያከናውኑት ከሰዎች ዘንድ ክብር ለማግኘት ወይም የሚያገኙትን የተለያዩ ጥቅም በመጠበቅና ሰዎችን ለማስገረምና ለማስደነቅ አልነበረም ።
- በሐዋርያት ዘመን የተአምራት መደረግ ዓላማ ከጌታ ዘንድ ሐዋርያት ሆነው ለመመረጣቸውና ለተቀበሉት የወንጌል መልዕክት ትክክለኝነት ምስክር ሆኖ አገልግሏል፤ (ማር16:19-20፤ ሐዋ 5:12፤ 1ቆሮ12:12፤ ዕብ2:4፤ ሮሜ15:18)
- እግዚአብሔር በአሁኑ ዘመን በጌታ ኢየሱስ የስም ስልጣን ለቤተ ክርስቲያን መታነፅና ለስሙ ክብር የተለያዩ ተዓምራትን ቢያደርግም የበጉ ሐዋርያት

ከጌታ የተቀበሉትን የአዲስ ኪዳን አስተምህሮና መገለጥ በ27ቱ የአዲስ ኪዳን መጻሕፍት በኩል ትምህርታቸውን ትተውልን ስላለፉ የወንጌሉን ቃል ለማፅናት ሆነ የጌታ ሐዋርያት ለመሆናቸው ሲያገለግል የነበረው ሥልጣንና ተአምራት (ምልክት) ግን ከእነርሱ በኋላ ያልነበረና ሊኖርም የማይችል ይሆናል ።

ለ. ልሳን (ቋንቋ)

- ✓ በዓለም ዙሪያ ከሚነገሩ ብዛት ያላቸው ቋንቋዎች አንዱ ነው፤
(ሐዋ 2:4-11፤ 1ቆሮ 14:10)
- ✓ ስጦታው የተሰጠበት ዋነኛ ምክንያት ለማያምኑ ምልክት እንዲሆን ነበር፤
(1ቆሮ 14:21)
- ✓ በልሳን የሚናገር ራሱን እንጂ ማህበሩን አያንጽም (1ቆሮ 14:4)
- ✓ በልሳን የሚናገር ቢኖር ለማህበሩ መተርጎም ይገባዋል (1ቆሮ 14:5-13)
- ✓ የልሳን ተናጋሪው ቁጥር የተወሰነ ሲሆን፤ በየተራቸው እንዲናገሩ በቃሉ ታዟል፤ (1ቆሮ 14:27)
- ✓ ማሕበሩ ሁሉ በልሳን ከተናገሩ ጤናማ ምልክት አይደለም፤
(1ቆሮ 14:6-9፤ 20-23)
- ✓ የሚተረጉም ካለ በማህበር ላይ እንዲናገር ተፈቅዷል፤ (1ቆሮ 14:28)
- ✓ የሚተረጉም ከሌለ በጉባኤ መካከል እንዳይነገርና ዝም መባል እንዳለበት ትዕዛዝ ተሰጥቷል፤ ምክንያቱም በልሳን ስጦታ በኩል የሚተላለፍ መልዕክት ጉባኤውን የሚያንፅ መሆን ስላለበትና እስካልተተረጎመ ድረስ ጉባኤውን ሊያንፅ ስለማይችል ነው። (1ቆሮ 14:28)
- ✓ መሪዎች በልሳን መናገርን እንዳይከለክሉ ታዘዋል፤ (1ቆሮ 14:39)

እግዚአብሔርስ የሰላም አምላክ ነው እንጂ የሁከት አምላክ አይደለምና፤ በቅዱሳንም አብያተ ክርስቲያናት ሁሉ እንዲህ ነው። (1ቆሮ 14:33)

ምዕራፍ ሰባት

ደቀ መዝሙርነት

በጌታ ኢየሱስ ያመኑ አማኞች ሁሉ በጌታ የመጠራታቸው አላማ በስሙ አምነው ፍጹም መዳንንና የዘላለም ህይወትን እንዲቀበሉ ብቻ ሳይሆን፤ በዚህ ምድር በሚኖሩበት በቀረላቸው ዘመን በደቀ መዝሙርነት ጌታን እንዲከተሉ፤ በእርሱ እንዲመላለሱና እንዲኖሩ ነው፡፡

የደቀ መዝሙርነት ትርጉም

መምህሩን የሚከተል ፣ ከመምህሩ ፍጹም የሆነ ትምህርትን በመማር ፣ በቃልና በተግባር የመምህሩን ምሳሌነት የሚከተል ነው፡፡ ስለዚህ ደቀ መዝሙር ማለት ከመምህሩ የሚማር፣ መምህሩን የሚከተል፣ ወደ እርሱ ፍጹምነት የሚያድግ ማለት ስለሆነ፤ በጌታ የተጠሩ አማኞች ሁሉ እውነተኛውን የመጽሐፍ ቅዱስ አስተምሮ የማስተማር ጸጋ በተሰጣቸው አስተማሪዎች በኩል በመማርና በትምህርቱ በመፅናት ወደ ጌታ ደቀ መዝሙርነት ማድግ አለባቸው ፡፡ (ማቴ 28:20፣ 1ጢሞ 4:8)

የደቀ መዝሙርነት ሕይወትና ባህሪ

- እግዚአብሔርን ለመምሰል የሚያሳድገውን ጤናማ ትምህርት በሚገባ መማርና የተማሩትን የቃሉን እውነት ለማድረግና ለመታዘዝ መትጋት፤ (ሐዋ 2:42)
- በቅዱሳን አገልግሎትና ህብረት ውስጥ ያልተቋረጠ ትጋትን ማሳየት፤ (ዕብ 10:24-25፤ ያዕ 1:22)
- በልዩ ልዩ ፈተናና መከራ ውስጥ ለማለፍ የሚኖር ዝግጁነትና ዕለት ዕለት መስቀሉን በመሸከም የጌታን ፍለጋና ምሳሌ መከተል፤ (1ጴጥ2:21-25፤ ማር 8:34-35፤ ሉቃ 14:26-27፤ ዮሐ 15:18-19፤ ፊል2:8-9፤ ሉቃ9:23)
- በክርስቶስ ባለ እምነት ላይ ዕለት ዕለት ጸንቶ የመመላለስ ህይወት፤ (ገላ2:20፤ ዮሐ 15:5፤ 6:5)
- የመንፈስ ፍሬ በሚታይበት ህይወት መመላለስ፤ (ገላ 5:22፤ ዮሐ 15:8)
- እግዚአብሔርን በመምሰል ህይወትና ኑሮ ማድግ፤ (ሮሜ 8:29፤ 1ጢሞ 6:6)
- ሁል ጊዜ በጸሎት መትጋት፤ (ሉቃ 18:1-8፤ ሐዋ 1:14፤ 2:5፤ 6:4)

በዚያን ጊዜ ኢየሱስ ለደቀ መዛሙርቱ እንዲህ አለ፡- እኔን መከተል የሚወድ ቢኖር፤ ራሱን ይካድ መስቀሉንም ተሽከሞ ይከተለኝ። (ማቴ 16:24)

የአማኞች መንፈሳዊ እድገት መገለጫዎች

- በእግዚአብሔር ቃል እውቀት ለማደግና ለመኖር ፍላጎትን ማሳየት፤
- በአጥቢያ ቤተ ክርስቲያን ውስጥ በተሰጣቸው ጸጋ መጠን ቅዱሳንንና የእግዚአብሔርን ጉባኤ ለማገልገል መትጋት፤
- ዘወትር በግልና በማህበር የጸሎት ህይወት ትጋትን ማሳየት፤
- ለእግዚአብሔር ቃልና ለመንፈስ ቅዱስ ምሪት በማንኛውም ሁኔታ ራስን ማስገዛት፤
- በአጥቢያ ቤተ ክርስቲያን ከመንፈስ ቅዱስ ለተሰጡ የተለያዩ የጸጋ ስጦታዎች ተገቢውን እውቅና መስጠትና ከአገልግሎታቸው ተካፋይነትን መግለፅ፤

በአማኞች መካከል የሚታይ የመንፈሳዊ ህፃንነትና ያለማደግ መገለጫዎች

- ቅናትና ክርክር፤ (1ቆሮ 3:3)
- በክርስቶስ ለተጠሩና ደካማ ህሊና ላላቸው ወንድሞች ያለ መጠንቀቅ፤ (1ቆሮ8:9-12)
- መሠረታዊ የእምነት አቋምና ትምህርት ስለሌላቸው በእንግዳ ትምህርቶች ንፋስ ይፍገማማሉ፤ (ኤፌ. 4:14)
- ጌታን ከመከተልና ከማክበር ይልቅ የተለያዩ አገልጋዮችንና አገልግሎቶችን የልዩነት መሠረት በማድረግ መለያየት፤ (1ቆሮ 1:10-17)
- እውነተኛ አገልጋዮችን ለይቶ አለማወቅና አገልግሎታቸውን በቅንነት አለመደገፍ፤ (1ቆሮ 9:11)
- በነገር ሁሉ ለእግዚአብሔር ክብርን አለመስጠት፤ (1ቆሮ 10:31)
- የእግዚአብሔርን ጥበብና እንደሚገባው ለመረዳት የሚችሉበት ደረጃ አለመድረስ፤ (1ቆሮ 2:6)

በአማኞች መካከል ሊኖሩ የማይገባቸው የስነምግባርና፤ የአስተምህሮ ችግሮች

- የሐሰት ትምህርትን ከሚከተሉና ከክፉ ሰዎች ጋር መተባበርን በሚመለከት ቸልተኛ መሆንና እንደ ቀላል ነገር መቁጠር፤
- ለቅዱሳን የማይገቡና አዕምሮ የሚያረክሱ መጽሔቶችን ፊልሞችንና ቪዲዮዎችን በስውር የመመልከት ልማድ መኖር፤
- በቤተሰብና በትዳር ህይወት ምስክርነትን የሚያጠፋ ጤናማ ያልሆነ ግንኙኝነት መኖር፤
- በሥራ አካባቢና በማንኛውም ስፍራ ታማኝነትና ታዛዥነት በጎደለው ሁኔታ መታየት፤
- በቅዱሳን መካከል ሃሜትና አሉባልታ፤ ስም ማጥፋትና መለያየትን በመፍጠር የቅዱሳንን አንድነት ማበላሸት፤
- የእግዚአብሔር ቃልን በሚመለከት ሚዛኑን የጠበቀ አስተምሮ ያለመከተልና የተለያዩ የትምህርት ጫፎችን መያዝ፤
- በቤተ ክርስቲያን ሊኖር የሚገባውን ቅድስናና ስርዓት መጠበቅና ማክበርን በሚመለከት ግድ የለሽነትንና ቸልተኝነትን ማሳየት፤
- በክርስቶስ የተገኘውን ክቡር ህይወትና ጸጋ አቅልሎ መመልከትና፤ የጸጋውን እውነትና አስተምሮ ለኃጢአትና ለድካም ማመካኛ በማድረግ የጸጋውን ቃል ማስነቀፍ፤
- አንዱ የሌላውን ጸጋ አለማክበርና፤ ባልንጀራን ከራስ ይልቅ እንዲሻል ባለመቁጠር፤ የቃሉን የትህትና መርህ አለመከተል፤
- በተቀበሉት እውነትና በተማሩት ትምህርት ጸንቶ አለመኖርና፤ እንዲሁም በተለያዩ የትምህርት ነፋሶችና ልዩ ልዩ እንግዳ በሆኑ ትምህርቶች መወሰድ፤

የጨለማ ኃይላትና የክፋት ሰራዊት ቅዱሳንን የሚዋጉባቸው የአመጽ አሠራሮች

- ከእውነተኛው ወንጌል የተለዩ ልዩ ትምህርቶችና፤ ሐሰተኛ ትንቢትን በመጠቀም ቅዱሳንን ማሳት፤
- የመንፈስ ቅዱስን አሠራር በማስመሰል ሐሰተኛ ምልክቶችንና ድንቆችን በመጠቀም በተንኮልና በአመፅ አሠራር ብዙዎችን ማታለል፤
(2ተሰ2:9-12 ፤ 2ቆሮ 11:13-15)
- ከክርስቶስ ከሚሆን ቅንነትና ንፅህና አማኞችን ዘወር በማድረግ ሃሳባቸውን ማበላሸት፤ (2ቆሮ 11:3-4 ፤ ዮሐ 13:2)
- ሽንገላ፤ (ኤፌ 6:11) እና ከሳሽነት፤ (ኢዮ 1:6 ፤ ራዕ 12:6) ናቸው፡፡

ምዕራፍ ስምንት

የሴቶች አገልግሎት

- በመጽሐፍ ቅዱስ ውስጥ ሴቶች ስለ ስነ አፈጣጠራቸው፤ ማንነታቸውም ሆነ አገልግሎታቸው፤ በብሉይ ኪዳንም ሆነ በአዲስ ኪዳን ዘመን በእግዚአብሔር ዘንድ ያላቸውን ተገቢ ድርሻቸውን እና ኃላፊነታቸውን በማሳየት በኩል ትልቅ ክብርና ስፍራ ተሰጥቷቸው ይገኛል፤
- ሴት ከወንድ ጋር በእግዚአብሔር መልክና ምሳሌ ለክብሩ ተፈጥራለች፤ (ዘፍ 1:27፤ 5:1-2)
- እግዚአብሔር ለወንድና ለሴት ፍጥረትን የመግዛት እኩል ስልጣን ሰጥቷቸዋል፤ (ዘፍ 1:28)
- ሴት የወንድ ክብር ናት፤ (1ቆሮ 11:7; ምሳ 12:4)

በብሉይ ዘመን የነበራቸው ተሳትፎና ድርሻ

- ሴቶች በብሉይ ኪዳን ዘመን የሴትነት ድርሻቸውንና ኃላፊነታቸውን በጠበቀ ሁኔታ በተለያዩ አገልግሎት ተሳትፎ ማድረጋቸው በቅዱሳት መጻሕፍት ተገልጾ ይገኛል፤
(ዘጸ 35:22-29፤ 38:8 ዘዳ 15:20-21፤ 1ሳሙ 2:1-10፤ 25:1-35፤ መሳ 4:5፤ 5:1፤ 1ነገ 17:8-24፤ 2ነገ 22:14-20፤ 2ነገ4:8-12)

በጌታ ኢየሱስ የአገልግሎት ዘመን የነበራቸው ተሳትፎና ድርሻ

- ✓ አገልግሎታቸው ተቀባይነት አግኝቷል፤ (ማቴ 27:56፤ ማር 15:40፤ ሉቃ 21:1-3፤ ዮሐ 19:25)
- ✓ ለአገልግሎት ተሰማርተዋል፤ (ዮሐ 4:16:28-30፤ 20:16-18)
- ✓ ከጌታ ጋር የቅርብ ግንኙነት ነበራቸው፤ (ሉቃ 10:38-42፤ ዮሐ 11:1-34)

ኢየሱስን እያገለገሉ ከገሊላ የተከተሉት ብዙ ሴቶች በሩቅ
ሆነው ሲመለከቱ በዚያ ነበሩ፤
(ማቴ 27:55)

በሐዋርያት የአገልግሎት ዘመን የነበራቸው ተሳትፎና ድርሻ

- ✓ በጸሎት ይተጉ ነበር፤ (ሐዋ 1:14፤ 12:5)
- ✓ ስለወንጌል መሰደድ፤ (ሐዋ 8:3)
- ✓ ከመንፈስ ቅዱስ ተካፋይነት፤ (ሐዋ 2:4፤ 1ቆሮ 12:12-13፤ ገላ 3:28-29)
- ✓ ከባሎቻቸው ጋር በመሆን ለአገልግሎት ይተጉ ነበር (ሐዋ 18:25-26)
- ✓ ትንቢት ተናግረዋል (ሐዋ 21:9)

ከላይ በዘርዘር እንደተገለጸው ሴቶች በፍጥረትም ሆነ በእግዚአብሔር መለኮታዊ አላማ ከወንድ እኩል መሆናቸውን በቅዱሳት መጻሕፍት የተረጋገጠ ሲሆን ከዚሁ በተጨማሪ የአገልግሎት ድርሻቸውና ሥፍራቸውን በሚመለከት እንዴት መገለጥ እንዳለበት ተገልፆ ይገኛል። እነዚህም መሠረት ሃሳቦች ከዚህ በታች ተዘርዝረው ይገኛሉ።

የወንዱን ራስነት መቀበል

ስነ ፍጥረታዊ ከሆነው ሥፍራ ጋር በተያያዘ ወንዱ የሴት ራስ በመሆኑ፤ በሴት ላይ ሥልጣን አለው፤ በዚህም ስፍራው አካሉን ሚስቱን መንከባከብና፤ መንፈሳዊ መግባትን ማቅረብ ይኖርበታል፤ የወንዱን ራስነት በሚመለከት ሴቲቱ ተገቢውን ሥፍራ ልትስጠው ያስፈልጋል። (1ቆሮ 11:3፤ ኤፌ. 5:23-24)

እንዲህ በቀድሞ ዘመን በእግዚአብሔር ተስፋ ያደረጉት
ቅዱሳት ሴቶች ደግሞ ለባሎቻቸው ሲገዙ ተሸልመው ነበርና፤
1ጴጥ 3:5

ራስን መሸፈን

ወንዶችና ሴቶች በአንድነት በሚገኙበት ጉባኤም ሆነ ስፍራ ሴቶች በሚጸልዩበት ወይም ትንቢት በሚናገሩበት ጊዜ የወንዱን ራስነት በምሳሌነት ለመግለፅ እንዲቻል ራሳቸውን መሸፈን ይኖርባቸዋል ።

(1ቆሮ 11:4-16)

ማስተማርን በሚመለከት

ሴቶች በተሰጣቸው ጸጋ መጠን የተለያዩ አገልግሎቶች ቢኖራቸውም ይህንን የሚገልጹበት ሥፍራና ሁኔታ በሚመለከት የእግዚአብሔርን ቤት ሥርዓትና ወግ በጠበቀ ሁኔታ መሆን ስለሚገባ ከወንዶች ጋር አብረው በሚሰበሰቡባቸው ጉባኤያት አስተማሪ እንዳይሆኑ ወይም እንዳይሰለጥኑ ሐዋርያት ደንግገዋል።
(1ቆሮ 14:34፤ 1ጢሞ 2:12-14፤ 2ጢሞ 3:6-7፤ 1ጴጥ 3:1-2)

ሴቶች በክርስቲያናዊ አገልግሎታቸው ሊጠብቁት የሚገባ መርህ

ሴቶች ከጌታ ዘንድ በመንፈስ ቅዱስ የተሰጣቸውን አገልግሎት በሚያከናውኑበት በማንኛውም ስፍራ ጊዜና ሁኔታ ሊኖራቸው የሚገባ አለባበስና ባህርይ ለቅዱሳን ሴቶች እንደሚገባ መሆን እንዳለበት በሐዋርያት ትምህርት ውስጥ ተገልጾ ይገኛል። (1ጴጥ 3:3-5፤ 1ጢሞ 2:9-14)

ባል ለሚሰቱ በክርስቶስ ፍቅርና መገዛት ላይ የተመሠረተ እንክብካቤና መስዋዕትነት የማድረግ ትልቅ ድርሻና ሃላፊነት ከጌታ የተቀበለ ቢሆንም ሴቶችም በቤት ውስጥ የሚኖራቸው አገልግሎት የባልን ራሱነት በመቀበል በተገቢው ፍርሃትና አክብሮት ሊከናወን ይገባዋል። (ኤፌ 5:22-23)

አገልግሎታቸው የሚገለጥባቸው መንገዶች

- ✓ ለባሎቻቸው መገዛት፤ (ኤፌ 5:24)
- ✓ በጸሎት ጌታን ማገልገል፤ (ሉቃ 2:36፤ 1ቆሮ 11:5)
- ✓ ቤታቸውን በስርዓት ማስተዳደርና ልጆችን መንከባከብ፤ (1ጢሞ 5:10:14)
- ✓ የተለያዩ አገልግሎቶችን ማገዝና ቅዱሳንን ማገልገል፤ (ሮሜ 16:1-2)
- ✓ ተገቢውን የሴትነት ስፍራ በጠበቀ ሁኔታ የቃሉን እውነት ለሌሎች በማስረዳት ማገልገል፤ (ሐዋ 18:18፤ ቲቶ 2:3፤ ፊል 4:2-3)

በተጨማሪም ሴቶች በአገልግሎታቸው ሊኖራቸው ስለሚገባው የስነ ምግባር ሁኔታ የሚከተሉትን ጥቅሶች ያንብቡ (ቲቶ 2:3-5፤ 1 ጢሞ 5:13-14)

ምዕራፍ ዘጠኝ

የመስጠት አገልግሎት

በብሉይ ኪዳን ለእስራኤል ህዝብ የተሰጡ ሶስት የስጦታ አይነቶች ነበሩ ።
1. አስራት፤ 2. በኩራት፤ 3. በበጎ ፍቃድ ላይ የተመሠረተ ስጦታ

ከእነዚህ ሶስት የስጦታ አይነቶች ውስጥ የእስራኤል ህዝብ በልቡ ደስ እንዳሰኘውና በበጎ ፍቃድ የሚሰጠው ስጦታ በዚህ የአዲስ ኪዳን ዘመንም የቀጠለ ሆኖ ይገኛል ።

- በአዲስ ኪዳን በአሁኑ የጸጋ ዘመን የመስጠት አገልግሎት በባህሪይው፣ በአላማው ፣ በአፈፃፀሙና በውጤቱ የእግዚአብሔርን የጸጋ ባለጠግነትና በልጁ በኩል ለኛ የተደረገውን ክቡር ስጦታ በምሳሌነት የሚያሳይና ታላቁን የማዳን ስራ መሠረት የሚያደርግ ሆኖ ይገኛል። ስለዚህ አዲስ ኪዳናዊው መስጠት ከዚህ በታች የተገለጹትን መሠረተ ሃሳቦች ይይዛል
- የእግዚአብሔርን ቸር ስጦታ በማሰብ የሚከናወን ነው ።
(ዮሐ 3:16፤ 2ቆሮ 9:11)
- ጌታ ኢየሱስ “በእርሱ ድህነት እኛ ባለጠጋ እንሆን ዘንድ እርሱ ስለ እኛ ደሃ” የሆነበትን የምህረቱንና የጸጋውን ባለጠግነት የምናሳይበት ነው ።
- ለጌታ ያለንን ፍጹም መስጠት የምንመሰክርበት ነው።

መስጠት በአዲስ ኪዳን

- ✓ ጌታ ኢየሱስ እንድንሰጥ ይፈልጋል፤ ይጠብቅብናልም፤ “ምጽዋት ስታደርግ” አለ እንጂ “ሚድረግ ከፈለግህ” አላለም፤ (ማቴ 6:2)
- ✓ የምንሰጥበት ምክንያት ጤናማ እንዲሆን ይፈልጋል (6:1)
- ✓ የሰማዩ አባታችን በሰውር እንደሚያየን እና እንደሚከፍለን ነግሮናል፤ ቁ.3-4
- ✓ ሐዋርያዊ ድንጋጌ ነው (1ቆሮ 16:1)
- ✓ በሳምንቱ በፊተኛው ቀን እንደቀናን መጠን፤ (1ቆሮ 16:2፤ ሐዋ20:7)
- ✓ የተወደደ የመከላ ሽታ ያለው የአምልኮ መስዋዕት፤ ለእግዚአብሔርም ደስ የሚያሰኘው ስጦታ ነው፤ (ፊል 4:18፤ ዕብ 13:16)
- ✓ ሕጻናትና መበለቶችን መርዳት እውነተኛ አምልኮ ነው፤ (ያዕ1:27)

የመስጠት አላማ

- ቅዱሳንን ለማገልገል፤ (2ቆሮ 8:4፤ 9:1-12)
- ለእግዚአብሔር ምስጋና ለማስገኘት፤ (2ቆሮ 9:11)
- ባልቴቶችንና ችግርተኞችን ለመርዳት፤ (ያዕ 1:27)
- ለወንጌል አገልግሎትና፤ (ሉቃ 8:3፤ 2ቆሮ 9:6-14)
- እግዚአብሔር ከሰጠን በረከት ለሌሎች ለማካፈል፤ (2ቆሮ 8:12-14)
- ለጌታ ለሚኖረን መሠጠት ምስክር እንዲሆን፤ (2ቆሮ 8:5)

እግዚአብሔር በደስታ የሚሰጠውን ይወዳልና
እያንዳንዱ በልቡ እንዳሰበ ይስጥ፤
በጎዘን ወይም በግድ አይደለም።
(2ቆሮ 9:7)

የአዲስ ኪዳን የመስጠት መመሪያ፤ (2ቆሮ 8: 1-24፤ 9:1-15፤ ሮሜ 12:8)

- ✓ አስቀድሞ ራስን ለጌታና ለአገልግሎቱ በመስጠት፤
- ✓ በጎዘን ሳይሆን በደስታ መስጠት፤
- ✓ በልብ እንዳሰቡ እንዳለን መጠን መስጠት፤
- ✓ በስላሳ ሳይሆን በቸርነትና በልግስና መስጠት፤
- ✓ በግዴታ ሳይሆን በፍቅርና በእምነት መስጠት፤
- ✓ ለዝናና ለራስ ክብር ሳይሆን ለእግዚአብሔር ክብርና ምስጋና እንዲሁም በትህትና መስጠት።

የመስጠት ትክክለኛ ዝንባሌዎች

- ✓ እግዚአብሔር አስቀድሞ ስለሰጠኝ ነው የምሰጠው፤
(ያዕ 1:17፤ ኤፌ 1:3፤ 1ጢሞ6:17)
- ✓ እርሱን ደስ ለማስገኘት፤ ለጸጋው ምላሽ መስጠት ነው፤
- ✓ ለእግዚአብሔር ምስጋና ክብር ማምጫ ነው፤ (2ቆሮ 9:13)

- ✓ ልባችን ከእግዚአብሔር ጋር በትክክል መሄዱን የምንመረምርበት ነው፤ (ማቴ 6:2)
- ✓ አምላክ በሕይወታችሁ ላይ የበላይ ገዥ መሆኑን የምናረጋግጥበት ነው፤ (ማቴ 6:24)
- ✓ እግዚአብሔር በሕይወቴ፤ በኑሮዬ ላይ ሲገለጥ ሲሠራ ለማየት ነው፤ (2ቆሮ9:10)
- ✓ በሰማይ መዝገብ ለማከማቸት ነው፤ (ማቴ 6:4፤ 19-20፤ 1ጢሞ 6:19)
- ✓ በእግዚአብሔር ላይ ያለንን እምነት ለመለማመድ፤ (2ቆሮ9:8-11)
- ✓ ለእግዚአብሔር ፍቅርን ለመግለጥ፤ (1ዮሐ3:17፤ ያዕ2:15-17)

የመስጠት በረከቶች

- መጽሐፍ “ከሚቀበል ይልቅ የሚሰጥ ብጽዕ ነው” እንደሚል ብፅዕናን ያስገኛል፤ (ሐዋ 20:35)
- ጸጋና በረከት ይገኝበታል፤ (ዘዳ 14:29፤ 2ቆሮ 9:6-12)
- ለእግዚአብሔር ምስጋናን ያመጣል፤ (1ቆሮ 9:12)
- በሰማይ ሽልማት ያስገኛል፤ (ማቴ 6:19-21)

ይህንም እላለሁ፡-
በጥቂት የሚዘራ በጥቂት ደግሞ ያጭዳል፥ በበረከትም
የሚዘራ በበረከት ደግሞ ያጭዳል።
(2ቆሮ 9:6)

ቤተ ክርስቲያን ድጋፍ የምታደርግላቸው አባላት

- ✓ ባልቴቶች፤ (1ጢሞ 5:9.16)
- ✓ ወላጆች የሌላቸውን ልጆች፤ (ያዕ 1:27)
- ✓ ሌሎች ልዩ ጉዳዮች፤ (1ቆሮ 16:1-3)

ምዕራፍ አሥር

የአጥቢያ ቤተክርስቲያን አባልነት

10.1 የአጥቢያ ቤተ ክርስቲያን አባል መሆን የሚያስፈልግበት ምክንያት

- ✓ በሐዋርያት ትምህርት፤ በህብረት፤ እንጀራውን በመቁረስና፤ በጸሎት መትጋት የሚቻለው በአጥቢያ ቤተ ክርስቲያን ብቻ ስለሆነና፤ ይህም የሐዋርያት ትዕዛዝ ስለሆነ፤ (ሐዋ 2:42-47)
- ✓ መንፈሳዊ አንድነትና ማህበራዊ ህብረትን ከቅዱሳን ጋር መካፈል እንድንችል፤
- ✓ በአንድ አካል ውስጥ የሚኖር የክርስቶስ ሕይወት ሊገለጥ የሚችለው እያንዳንዱ አማኝ (ብልት) በተናጥል በሚኖረው ኑሮ ሳይሆን በጋራ አንድነትና ትስስር የሚታይ ስለሆነ፤
- ✓ እያንዳንዱ የክርስቶስ የአካል ብልት (ክፍል) የሕይወት ትስስሩ የአካሉ ራስ በሆነው በክርስቶስ በኩል ከሌሎች ብልቶች ጋር የተጣመረና የተያያዘ ስለሆነ፤ (1ቆሮ 12:12-26)
- ✓ በአስፈላጊ ወቅቶች የቅዱሳንን ድጋፍ እገዛና ምክር እንዲሁም ለመታነፃችን የሆኑ መንፈሳዊ ጸጋና በረከት የምናገኝበት በመሆኑ፤
- ✓ ከቤተ ክርስቲያን ልዩ ልዩ ጸጋዎች ለመጠቀምና የቤተ ክርስቲያንን ሽማግሌዎችን የእረኝነት አገልግሎት ለመካፈል ይጠቅማል፤
- ✓ ከጌታ ኢየሱስና ከመንፈስ ቅዱስ ለመንፈሳዊ እድገታችን ለተቀደሰ የክርስትና ሕይወታችን የተመደበልን ሥፍራ ስለሆነ፤
- ✓ የክርስቲያን ቤተሰብ ህፃናትና ልጆች መጽሐፍ ቅዱሳዊ አገልግሎት የሚያገኙበትና ለመንፈሳዊ እድገታቸው የሚጠቅም እንክብካቤና ጥበቃ የሚያገኙበት ሥፍራ ስለሆነ፤
- ✓ አማኞች በተሰጣቸው ጸጋ መጠን በአግባብና በስርዓት አገልግሎት የሚሰጡበት ሥፍራ ስለሆነ፤

10.2 የአጥቢያ ቤተ ክርስቲያን አባልነት መስፈርት

- ✓ የወንጌሉን ቃል መስማት፤ (ኤፌ 1:13፤ ሐዋ 2:36-42)
- ✓ ንስሃና ማመን፤ (ኤፌ 1:13፤ ሐዋ 2:38፤ ቈላ 1:9-10)
- ✓ የውሃ ጥምቀት፤ (ሐዋ 2:38፤ ሮሜ 6:1-5፤ ማቴ 28:29-30)
- ✓ በሐዋርያት ትምህርት፤ በሕብረት፤ እንጀራውን በመቁረስ እና በየጸሎቱም መትጋት ናቸው፤ (ሐዋ 2:42)

ቃሉንም የተቀበሉ ተጠመቁ፤
በዚያም ቀን ሦስት ሺህ የሚያህል ነፍስ ተጨመሩ፤
በሐዋርያትም ትምህርትና፤ በኅብረት፤
እንጀራውንም በመቀረስ፤ በየጸሎቱም
ይተጉ ነበር።
(ሐዋ 2:41-42)

10.3 አባላትን የመቀበል እና የምዝገባ አፈጻጸም

- ✓ በአጥቢያ ቤተ ክርስቲያን በኩል የወንጌልን ቃል ሰምተው የዳኑና የውኃ ጥምቀት ስርአት የፈጸሙትን የአጥቢያ አባላት አድርጎ መመዝገብና የደቀመዝሙርነት ትምህርት መስጠት፤
- ✓ በተለያዩ ሥፍራ ካሉ ተመሳሳይ የአጥቢያ ጉባኤያት በዝውውር ወይም በተለያዩ ምክንያት የሚመጡትን ከነበሩበት አጥቢያ ይዘው በሚመጡት የድጋፍ ደብዳቤ አማካኝነት መቀበል፤
- ✓ ተመሳሳይ ካልሆኑ አጥቢያዎች የሚመጡትን ደግሞ ሁሉንም የቤተ ክርስቲያንን መሠረታዊ አስተምህሮዎች በተመደበላቸው አስተማሪ በኩል እንዲማሩ በማድረግ ከአስተማሪው በሚገኝ ምስክርነት መመዝገብ፤ የውኃ ጥምቀት ያልፈጸሙ ከሆኑ ደግሞ በማስተማር ማጥመቅ ይገባል፤
- ✓ ቀድሞ ከነበረበት ቤተ ክርስቲያን በስነ ምግባር ወይም ወንጀል በሆነ ጉዳይ ያልተባረረ፤ ወይም ተግባሩን የተቀበለና ንስህን ያደረገ መሆን ይኖርበታል።

10.4 የቤተ ክርስቲያን እና የአባላት ድርሻ እና ኃላፊነት

10.4.1 የቤተ ክርስቲያን ተግባርና ኃላፊነት

- ✓ በወንጌላዊያን አማካኝነት የወንጌል ስብከት አገልግሎት ላልዳኑ ነፍሳት ዘወትር ማከናወንና ወንጌልን ማድረስ፤ (ማቴ 28፡ 19-20፤ ማር 16፡15፤ ሐዋ 1፡ 8)
- ✓ በወንጌል ቃል አምነው ወደ ጌታ ለሚመጡት ጸጋው በተሰጣቸው ወንድሞች በኩል የደህንነት ትምህርት እንዲከታተሉና የጥምቀት ስርዓት እንዲፈጽሙ ማድረግ፤
- ✓ አማኞችን በትምህርት ወደ ደቀ መዛሙርትነት ሕይወት ማሳደግና ደቀ መዛሙርትን ማፍራት፤ (ማቴ 28፡19-20)
- ✓ አጥቢያ ቤተ ክርስቲያንን ከስህተት ትምህርትና ከዚህ ዓለም ክፋት መጠበቅ፤ (ራዕ 2፡2፤ 1ጢሞ 1፡1-5፤ 4፡1-2)
- ✓ የታመሙ የቤተሰብ አባላት ካሉና መረጃ ካገኙ በቤታቸው መጎብኘትና እንዲጸለሉላቸው ማድረግ (ያዕ 5፡14-16፤ 1ጴጥ 5፡1-5)
- ✓ በአጥቢያዎ ያሉ እገዛ የሚያስፈልጋቸውን ድሆችና ችግረኞችን በመለየት ተገቢውን እርዳታ ማድረግና ራሳቸውን ወደ መቻል የሚመጡበትን ሁኔታ አቅም በፈቀደ መጠን ማመቻቸት፤ (ገላ 2፡10፤ ያዕ 1፡27)
- ✓ በአባላት መካከል ሐዘንና ሞት በሚደርስበት ወቅት በቅዱሳን ሕብረት አማካኝነት የማጽናናት ፣ የመምከር፣ የመጸለይ እንዲሁም የቀብር ስርዓትን በማስፈጸምና የቃሉን መልእክት በማድረስ የማፅናናት አገልግሎትን መስጠት፤ (ሐዋ 8፡2)
- ✓ የአስተምህሮና የስነ ምግባር ጉድለት ያለባቸውን አባላት መምከር ማስተማርና መገሰጽ፤ከጥፋታቸው ከስህተት መንገዳቸው በእልከኝነት በማይመለሱት ላይ ከህብረት እስከ ማገድ የሚደርስ የስነ ስርዓት እርምጃ መውሰድ፤ (1ቆሮ 5፡12፤ 1ጢሞ 1፡19-20)

ብዙን ግን፥ በእግዚአብሔር ማደሪያ ቤት መኖር እንዴት እንደሚገባ ታውቅ ዘንድ እጽፍልሃለሁ፤ ቤቱም የእውነት ዓምድና መሠረት፥ የሕያው እግዚአብሔር ቤተ ክርስቲያን ነው። (1ኛ ጢሞ 3፡15)

10.4.2 የአጥቢያ ቤተ ክርስቲያን አባላት ድርሻና ኃላፊነት

- ✓ በሐዋርያት ትምህርት በህብረት እንጀራውን በመቁረስና በጸሎት ጉባኤያት መትጋት፤
- ✓ ለቤተ ክርስቲያን መንፈሳዊ እድገትና፡ በቅዱሳን መካከል ለሚኖር አንድነት፡ ውጤታማነት ከልብ የሆነ ተሳትፎ ማድረግ፤ (ኤፌ. 4:24)
- ✓ እያንዳንዱ እንደ ተሰጠው ጸጋ መጠን የሚገባውን አገልግሎት ዘወትር ማከናወን፤
- ✓ ጌታ ወደ እርሱ ለሚጠራቸው አዳዲስ ነፍሳት የምክርና የማነጽ አገልግሎት ማከናወን፤
- ✓ ለቤተ ክርስቲያን የሚደክሙትን ዋናዎች ለይቶ ማወቅና፤ ስለሥራቸው በፍቅር የሆነ መታዘዝና መገዛትን ማሳየት፤
- ✓ በቅዱሳን መካከል መለያየትን ከሚያስነሱ ማንኛውም ክፋቶችና ቡድናዊ አስተሳሰብ መጠበቅ፤
- ✓ በቅዱሳን መካከል የሚገኙ ጉድለቶችንና ድካሞችን በፍቅር ለማቅናት ወንድምን ገንዘብ ለማድረግ በጸሎትና በምክር የሚገባውን ሁሉ ማድረግ፤
- ✓ እግዚአብሔርን በመምሰል በሕይወት በማደግ በሰዎችና በእግዚአብሔር ፊት መልካም ምስክርነት ያለው ሕይወት ለመኖር ትጋትን ማሳየት፤
- ✓ በአጥቢያ ቤተ ክርስቲያን ማንኛውም መንፈሳዊና ማህበራዊ እንቅስቃሴዎች ላይ፤ በፍቅርና በበጎ ፍቃደኝነት ላይ የተመሠረተ ንቁ ተሳትፎ ማድረግ፤
- ✓ የታመሙ፤ ችግር የገጠማቸው ቅዱሳን ካሉ ለቤተ ክርስቲያን ማሳወቅ፤ እንዲሁም ለቤተ ክርስቲያን ጥቅም የሚሆኑ ሃሳቦችን ማቅረብ ይገባዋል፤

ለፍቅርና ለመልካምም ሥራ እንድንነቃቃ እርስ በርሳችን
እንተያይ፤በአንዳንዶችም ዘንድ ልማድ እንደ ሆነው፥
መሰብሰባችንን አንተው እርስ በርሳችን እንመካከር እንጂ፤
ይልቁንም ቀኑ ሲቀርብ እያያችሁ አብልጣችሁ ይህን
አድርጉ። (ዕብ 10:24-25)

10.5 የአጥቢያ አባላት እርስ በርስ ሊኖራቸው የሚገባ ጤናማ ግንኙነቶች

- ✓ እርስ በርሳችሁ ይቅር ተባባሉ፤ (ቈላ 3:13)
- ✓ እርስ በርሳችሁ ቸሮችና ርህሩሆች ሁኑ፤ (ቈላ 4:32)
- ✓ እርስ በርሳችሁ ተማማሩ/ ተገሳጸጹ፤ (ቈላ 3:16)
- ✓ እርስ በርሳችሁ ተከባበሩ፤ (ሮሜ 12:10)
- ✓ እርስ በርሳችሁ ተቀባበሉ፤ (ሮሜ 15:7)
- ✓ እርስ በርሳችሁ በትሕትና ሁሉና በየዋህነት በትዕግሥትም፤ በፍቅር ታገሡ፤ (ኤፌ 4:2)
- ✓ እርስ በርሳችን ለፍቅርና፡ ለመልካም ሥራ እንተያይ፤ (ዕብ 10:24)
- ✓ እርስ በርሳችሁ ተመካከሩ፤ (ዕብ 10:25)
- ✓ እርስ በርሳችሁ እየተዋረዳችሁ፡ ትህትናን እንደ ልብስ ታጠቁ፤ (1ጴጥ5:5)
- ✓ እርስ በርሳችሁ ሰላምታን ተሰጣጡ፤ (1ጴጥ 5:14)

10.6 የአጥቢያ አባላት እርስ በርሳቸው ሊጠነቀቁ የሚገባቸው ነገሮች

- እርስ በርሳችሁ ውሸትን አትነጋገሩ፤ (ኤፌ 4:25)
- እርስ በርሳችሁ አትፈራረዱ፤ (ሮሜ 14:13)
- እርስ በርሳችሁ አትተማሙ፤ (ያዕ 4:11)
- እርስ በርሳችሁ አትበላሉ፤ አትነካከሱ፤ (ገላ 5:15)
- እርስ በርሳችሁ አትቀናኑ፤ (ገላ 5:26)

10.7 የቤተ ክርስቲያንን ጤናማ ግንኙነትና ህብረት የሚጎዱ ሁኔታዎች

- መንፈሳዊና ማህበራዊ አገልግሎታችንን ልባዊ በሆነ በጌታ ፍቅር ላይ ተመስርቶ አለማድረግና የጌታን ስራ እንደ ልማድ ማከናወን፤ (ራዕ 2:4)
- የቤተ ክርስቲያንን አስተምህሮዎች በትክክል አለማወቅና፤ እንግዳ በሆኑ የትምህርት ነፋሶች መወሰድ በቀጣይም ወደ ሌሎች ቅዱሳን እርሾውን ማስራጨት፡፡

- ለቤተ ክርስቲያኒቱ አስተምህሮዎች አለመታመን እና የራስን ወይም በአባቶች ያልተላለፉልንን መጤ አስተምህሮዎች በማሰራጨት በቅዱሳን መካከል መለያየትን መዝራት (ጠጊ 1:3:19፤ ምሳ 6:16-19)።
- ባልንጀራ ከራስ ይልቅ እንዲሻል በትህትና አለመቁጠር፤ (ፊል 2:4)
- ከሐሜትና ከአሉባልታ አለመከልከል፤ (1ጴጥ 2:1)
- በመንፈሳዊ ሕይወት ለማደግ የሚሻ መንፈሳዊ ረሀብና ጥማት አለመኖር፤ (1ጴጥ 2:3)

እርስ በርሳችሁ ከመዋደድ በቀር ለማንም ዕዳ አይኑርባችሁ። ሮሜ 13: 8

- ለምድራዊ ጥቅም እና ምቹት ጌታን መከተል፤ ጸሎትን አገልግሎትን ሁሉ ከምድራዊ ጥቅም አንጻር ማድረግ፤ (ያዕ 4:1-5)
- ለማንኛውም የሕይወት ጉዳይ መመሪያ የሚሆንን ምክር ከቃሉ ለመስማትና ለመከተል ትጋት አለማሳየት፤ (2ጠጊ 3:16- 17)
- በወንድማማች መካከል የሚፈጠርን በደል በመጽሐፍ ቅዱስ መመሪያ መሠረት መፍትሔ ለመሻት ጥረት አለማድረግ፤ (ማቴ 18:15-18)
- በቅዱሳን መካከል መለያየት፤ መከፋፈልና ጠብን በመዝራት አለመግባባት መፍጠር፤ (1ቆሮ 3:1-4፤ ምሳ 6:16-19)

10.8 በአብያተ ክርስቲያናት መካከል የሚኖር ግንኙነት

- የሕያው እግዚአብሔር ቤተ ክርስቲያን በክርስቶስ ኢየሱስ አምነው አካሉ ላይ ብልት ሆነው የተገጠሙትን እውነተኛ አማኞችን ሁሉ የምትገልጥ አንዲት አካል በመሆኗ በየሥፍራው ሁሉ የተመሠረቱት አጥቢያ ጉባኤያት የመላዋ የእግዚአብሔር ቤተ ክርስቲያን መገለጫዎች ናቸው ።
- ለስሙ ምስክር ለመሆን በየሥፍራው ሁሉ የተመሰረቱት አጥቢያ ጉባኤያት አንዲቷን የክርስቶስን አካል በሥፍራ የሚገልጹ እንደመሆናቸው መጠን

ከሌላው አጥቢያ ቤተ ክርስቲያናት ጋር በመንፈሳዊ ህብረትና አንድነት የእርስ በርስ ትስስራቸውን መጠበቅ አለባቸው፡፡

- ሁሉ አጥቢያ ቤተ ክርስቲያናት እንደ አንድ የክርስቶስ አካል በሐዋርያት ትምህርትና ድንጋጌ ላይ የተመሠረተ የአስተምሮ አንድነት ሊኖራቸውና በአንድ ልብና ሐሳብ ጌታን የሚያመልኩና የሚከተሉ መሆን አለባቸው፡፡

(ሐዋ 2:36፤ 1ቆሮ4:17፤ 1:10፤7:17፤ 11:3-16፤ 14:33፤ 16:21፤ ፊል 2:1-3)

- በሐዋርያት አስተምሮና በአዲስ ኪዳን መመሪያ መሠረት አጥቢያ ቤተ ክርስቲያናትን በበላይነት የሚቆጣጠር ልዩ የሆነ ስልጣን ያለው አካል ወይም ራስ ሆኖ በበላይነት የሚመራ መዋቅራዊ አደረጃጀትን የማይፈቅድ ሲሆን አንዱ ለሌላው ተጠሪ የሚሆንበትን አሠራር መጽሐፍ ቅዱሳዊ አይደለም ፡፡

- በመካከል ሊኖር ከሚገባው መንፈሳዊ አንድነት ውጭ ዓለማዊ አደረጃጀትንና አሠራርን በተከተለ ሁኔታ አጥቢያ ቤተ ክርስቲያናትን በአንድ ላይ በማጣመር አንድ የጋራ ህብረት ለመፍጠር የሚደረገው ጥረት መጽሐፍ ቅዱሳዊ መሠረት የለውም ፡፡

- እያንዳንዱ አጥቢያ ቤተ ክርስቲያን ብቸኛ ተጠሪነታቸው ራስ ለሆነው ለክርስቶስ ስለሆነ በእርሱ ራስነት የሚመሩ በአንድ ተስፋና በአንድ መንፈስ የተጠሩበትን መለኮታዊ ጥሪና ህብረት ላይ የተመሠረተ የመንፈስ አንድነት ያላቸው ሆኖ ይገኛል ፡፡

- የክርስቶስ አካልና በዚህም አካል ላይ ብልት ሆነው የተገጠሙ እውነተኛ አማኞች ሁሉ አንዳቸው ከሌላው ጋር ያላቸውን መንፈሳዊ አንድነት ጠብቀው ለስሙ ባላቸው ምስክርነት መመላለስ አለባቸው (ኤፌ 4:3-4)፤

- አንድ አጥቢያ ቤተ ክርስቲያን የመላዋ የእግዚአብሔር ቤተ ክርስቲያን መገለጫ እንደመሆኗ ከጌታ ዘንድ በተሰጣት የማሰርና የመፍታት ስልጣን መሠረት የእግዚአብሔርን ቃል መርህ በጠበቀ ሁኔታ የምትወስነው ውሳኔና የስነስርዓት እርምጃ ተግባራዊነት በአንድ አጥቢያ ቤተ ክርስቲያን ብቻ ተፈፃሚነት የሚኖረው ሳይሆን በሐዋርያት ትምህርትና ድንጋጌ ተመሳሳይ መረዳትና የመንፈስ አንድነት በሚኖራቸው አጥቢያ ቤተ ክርስቲያናት ሁሉ የሚተገበር ይሆናል፡፡ (ማቴ 18:18)

ምዕራፍ አሥራ አንድ

የሽማግሌዎች የቤተ ክርስቲያን አስተዳደር

የስሙ ትርጉም :- ሽማግሌ የሚለውን የሚተካው የግሪክ ቃል “ፕሬስቡትኦስ” ሲሆን ትርጓሜው በእድሜና በአዕምሮ መብሰልንና መሸምገልን ያመለክታል፡፡

መጠሪያ

ኤጴስ ቆጶስ/ጳጳሳት:- ቃሉ የግሪክ ቃል ሲሆን ይህም የእንግሊዘኛውን ትርጓሜ መሠረት በማድረግ “Over Seer” ወይም “ጳጳስ” (ቢሾፕ) ተብሎ ተተርጉሟል (1ኛጢሞ 3:1-2፤ 5:17 ፤ ቲቶ 1:5፤ ፊል 1:1)

- ይህ ቃል ለመጀመሪያ ጊዜ ጥቅም ላይ የዋለው ለእስራኤል ማህበር አመራር ይሰጡ ዘንድ ተመርጠው ለተሸሙ ሰዎች ነበር፡፡ (ዘጸ 24:1፤ ዘዳ 21:1-6፤ ሩት 4:2-11)
- በኦዲስ ኪዳንም የአይሁድንም ማህበረሰብ ሃይማኖታዊና ማህበራዊ ጉዳይ የሚመሩ በእዚህ ስም ይጠሩ ነበር ፡፡ (ሉቃ 7:3፤ ማር 15:1፤ ሐዋ 4:5)
- በኢየሩሳሌም በነበረችው አጥቢያ ቤተ ክርስቲያን ከሐዋርያት ጋር በመሆን በዚህ ጸጋ የሚያገለግሉ ሽማግሌዎች ነበሩ፡፡ (ሐዋ 11:30)
- በቤተ ክርስቲያን የምሥረታ ዘመንም ሐዋርያት አጥቢያ ቤተ ክርስቲያንን በየሥፍራው በመሠረቱበት ሰዓት ሽማግሌዎችንም በየሥፍራው ይሾሙላቸው ነበር፡፡ (ሐዋ 14:23)
- አጥቢያ ቤተ ክርስቲያንንም የመምራት አገልግሎት የሚያከናውኑ፤ ሽማግሌዎች በመባል በብዙ ቁጥር ስለተጠሩ የሽማግሌዎች አስተዳደር ብዙዎችን ያሳተፈ ሆኖ ይገኛል፡፡ (ሐዋ 11:30፤ 15:2፤ 14:23፤ 20:17፤ ቲቶ 1:5፤ 1ጢሞ 4:1-14፤ ያዕ 5:14፤ 1ጴጥ 5:1-2)

በገዛ ደሙ የዋጁትን የእግዚአብሔርን ቤተ ክርስቲያን
ትጠብቁአት ዘንድ መንፈስ ቅዱስ እናንተን ጳጳሳት አድርጎ
ለሽመባት ለመንጋው ሁሉና ለራሳችሁ ተጠንቀቁ፡፡
(ሐዋ 20:28)

በማን እንደሚሾሙ

- ሐዋርያት በየሥፍራው በመሠረቷቸው አጥቢያ ቤተ ክርስቲያናት ሁሉ ሽማግሌዎችን ሾመዋል፤ (ሐዋ 14:23)
- እንዲሁም ከሐዋርያት በተቀበሉት የአገልግሎት አደራ መሠረት ከእነርሱ ጋር አብረው በሚያገለግሉ የወንጌል ሠራተኞች በኩል ሹመቱ ይከናወን ነበር፤ (ቲቶ1:5)
- እግዚአብሔር በመንፈስ ቅዱስ አማካኝነት አጥቢያ ቤተ ክርስቲያንን በመንፈሳዊ የበላይ ተመልካችነት ይመሩና መንጋውን ይጠብቁ ዘንድ ሽማግሌዎችን ይሾማል፤
- ሽማግሌዎች በሕዝብ የድምጽ አሰጣጥና ምርጫ የተመረጡበት ጊዜ ፈጽሞ አልነበረም፡፡

ለአገልግሎት የሚለዩበት መስፈርት በሚመለከት (1ጢሞ 3:1-7፤ ቲቶ1:9)

- | | |
|---------------------|-------------------|
| 1. የማይነቀፍ | 9. ገር የሆነ |
| 2. ለማስተማር የሚበቃ | 10. የማይከራከር |
| 3. የአንዲት ሚስት ባል | 11. እንግዳ ተቀባይ |
| 4. የማይሰክር | 12. ሕጻናት ልጆቹን፤ |
| 5. ልከኛ | በጭምትነት የሚገዛ |
| 6. የማይጨቃጨቅ | 13. ገንዘብን የማይወድ |
| 7. ትዕግስተኛና ራሱን የሚገዛ | 14. የራሱን ቤት በመልካም |
| 8. እንደሚገባው የሚሠራ | የሚያስተዳድር |

የሽማግሌዎች የአገልግሎት ኃላፊነት

- ✓ ቤተ ክርስቲያንን ማስተዳደር፤ (2ጢሞ3:5፤ 5:17፤ዕብ 13:17፤ 1ጴጥ5:1-3)
- ✓ ቤተ ክርስቲያንን ከውስጥ ከሚነሱና ከውጭ ከሚገቡ የስህተት ትምህርቶች መጠበቅ፤ (ሐዋ 20:28-30፤ ቲቶ 1:9)
- ✓ የቤተ ክርስቲያንን ቅድስና፤ ስርዓት እንዲሁም ልዩ ልዩ አገልግሎቶችን በሚመለከት የማስተዳደር ሥራ ማከናወን፤(1ጴጥ 5:2፤ 1ጢሞ 2:3፤ 3:5)
- ✓ እንዲሁም በመስበክና በማስተማር መድከም፤ (1ጢሞ 3:2፤ 5:17)
- ✓ በሚጠሩ ጊዜ መንጋውን መጎብኘት እና ለታመሙት መጸለይ (ያዕ 5:14፤ 1ጴጥ 5:1-2)፤ እንዲሁም ለአገልጋዮች መጸለይ፤(1ጢሞ 4:14)

የሽማግሌዎችን አገልግሎት በሚመለከት ከጉባኤው የሚጠበቅ ኃላፊነት

1. “ወንድሞች ሆይ በመካከላችሁ የሚደክሙትንና በጌታም የሚገዟችሁን የሚገስጹአችሁንም ታውቁ ዘንድ ስለ ሥራቸውም ከመጠን ይልቅ ታከብሯቸው ዘንድ እንለምናቸዳለን” (1ተሰ 5:12-13)
2. “በመልካም የሚያስተዳድሩ ሽማግሌዎች ይልቁንም በመሰበክና በማስተማር የሚደክሙት እጥፍ ክብር ይገባቸዋል” (1ጢሞ 5:17-18)
3. “ለዋናቸችሁ ታዘዙና ተገዙ፡፡ እነርሱ ስሌትን እንደሚሰጡ አድርገው ይህንኑ በደስታ እንጂ በሃዘን እንዳያደርጉት ይህ የማይጠቅማችሁ ነበርና ስለ ነፍሳችሁ ይተጋሉ፡፡” (ዕብ 13:17)
4. “እንዲሁም፡ ገብዞች ሆይ፡ ለሽማግሌዎች ተገዙ፤ ሁላችሁም እርስ በርሳችሁ እየተዋረዳችሁ ትሕትናን እንደ ልብስ ታጠቁ፤ እግዚአብሔር ትዕቢተኞችን ይቃወማልና፤ ለትሑታን ግን ጸጋን ይሰጣል፡፡” (1ጴጥ5:5)

እንዲሁም፡ ገብዞች ሆይ፡ ለሽማግሌዎች ተገዙ፤ ሁላችሁም እርስ በርሳችሁ እየተዋረዳችሁ ትሕትናን እንደ ልብስ ታጠቁ፤ እግዚአብሔር ትዕቢተኞችን ይቃወማልና፤ ለትሑታን ግን ጸጋን ይሰጣል፡፡
(1ጴጥ5:5)

11.1 ዲያቆናት

የቃሉ ትርጉም ፡-ዲያቆን የሚለው ቃል “ዲያኮኖስ” ከሚለው የግሪክ ቃል የተገኘ ሲሆን ትርጉሙ አገልጋይ ማለት ነው፡፡ (ሐዋ 6:1-6፤ ሮሜ 12:7፤ 2ኛ ቆሮ 11:8፤ ኤፌ 6:21፤ ፊል1:1፤ ቄላ 4:17፤ 1ጢሞ 3:8)

የቃሉ ዋና ሐሳብ ለጌታ በሚሆን ልባዊ ትህትናና አክብሮት በአጥቢያ ጉባኤ ውስጥ ቁሳዊና ማህበራዊ አገልግሎትን ማከናወንንና በማንኛውም ሁኔታ እርዳታ የሚያስፈልጋቸውን ሰዎች ማገልገልን ያመለክታል፡፡

(ሮሜ 12:7-8፤ ፊል 2:5-7፤ 1ጴጥ 4:11)

ዲያቆናት ወደ አገልግሎት የሚመጡበት መንገድ

ከአጥቢያ ቤተክርስቲያን አባላት መካከል በምርጫ ሆኖ ይገኛል።

“ወንድሞች ሆይ በመልካም የተመሰከረላቸው መንፈስ ቅዱስና ጥበብ የምላባቸውን ሰባት ሰዎች ከእናንተ ምረጡ ለዚህም ጉዳይ እንሾማቸዋለን”
(ሐዋ 6:3)

ዲያቆናት ወደ አገልግሎት የሚመጡበት መስፈርት

- ✓ ጭምቶች
- ✓ በሁለት ቃል የማይናገሩ
- ✓ ለብዙ ወይን ጠጅ የማይጎመጁ
- ✓ ነውረኛ ረብ የማይወዱ
- ✓ በንፁህ ሕሊና የኃይማኖትን ሚስጥር የሚይዙ ሊሆኑ ይገባቸዋል ። እነዚህም ደግሞ አስቀድመው ይፈተኑ። ከዚያም አንዳች ነቀፋ ካልተገባቸው በዲቁና ሥራ ያገልግሉ ተብሎ ተጽፏል ።

በዲቁና ሥራ በመልካም ያገለገሉ ለራሳቸው ትልቅ ማዕርግና
በክርስቶስ ኢየሱስ ባለው እምነት ብዙ ድፍረት ያገኛሉ።
(1ጢሞ 3:13)

የአገልግሎት ድርሻ

- ✓ የአጥቢያ ቤተክርስቲያንን ገንዘብና፤ ሌሎች ቁሳዊ ነገሮች መከታተል፤ መቆጣጠርና የተለያዩ አገልግሎቶችን መስጠት፤ (1ጢሞ 3:10-13)
- ✓ የምግብና የቁሳቁስ እርዳታ ለሚያስፈልጋቸው ቅዱሳንና ድሆች፡ ከዲያቆናት ጋር በመሆን የእርዳታ ተግባር ማከናወን፤ (ሮሜ 15:25፤ 2ቆሮ 8:8-19)
- ✓ ንቁ በመሆን በፍጥነትና በጥራት ሁለንተናዊ አገልግሎቶችን ማከናወን ነው።

አገልግሎቱን በመልካም የሕይወት ምስክርነትና ምሳሌነት ስለማከናወን

- ✓ አገልግሎታቸውን በእግዚአብሔር ቃል እውቀትና በመንፈስ ቅዱስ ጸጋና ኃይል ማከናወን ይኖርባቸዋል። (ሐዋ 6:5)
- ✓ በጥበብና በማስተዋል ሊመሩ ይገባቸዋል ።

ምዕራፍ አሥራ ሁለት

የአጥቢያ ቤተ ክርስቲያን የስነ ስርዓት እርምጃ አወሳሰድ መመሪያ

በጌታ በኢየሱስ ስም የተሰባሰበች የእግዚአብሔር ጉባኤ ለስሙ ፍፁም ምስክር መሆን በሚገባት የአስተምሮና የስነምግባር ደረጃ ላይ በመገኘት የጌታን ክብር የምትገልጥ እንደመሆኗ መጠን ጉባኤውን ከማንኛውም የስሙን ክብር ሊያጎድፍ ከሚችል ክፋትና አመፅ መጠበቅ ከፍተኛ ትኩረት የሚሰጠው ጉዳይ ይሆናል ።

አጥቢያ ጉባኤ አባላት በየዕለቱና ዘወትር ለእግዚአብሔር ቃል መመሪያዎች በመገዛትና የእግዚአብሔር ቤትን ስርዓትና ቅድስናን በመጠበቅ በኩል ኃላፊነትና ማስተዋል የተሞላው ትጋት ማሳየት ይገባል ። በእዚህ መሠረት ከዚህ በታች የተጠቀሱት ትኩረት የሚጠይቁ አገልግሎቶች በአጥቢያ ቤተ ክርስቲያን ጉባኤ ውስጥ መከናወን አለባቸው።

(1ጢሞ 3:15፤ መዝ 93:5፤ ራዕ 3:7፤ ዕንባ 1:13)

አቤቱ፥

እስከ ረጅም ዘመን ድረስ ለቤትህ ቅድስና

ይገባል። (መዝ93:5)

የሚከናወኑ ተግባራት

ጉባኤውን መጠበቅ

የእግዚአብሔር ቃል ለመጠራታችሁ እንደሚገባ ተመላለሱ እንደሚል የእግዚአብሔር ጉባኤ በዙሪያው ላለው በክፋት ለተያዘው አለምና በውጭ ላሉ ሰዎች መልካም ምስክርነትን በማሳየት የጌታ የኢየሱስ ስም ከፍ ብሎ እንዲታይና እንዲከብር በጉባኤ መካከል በሚታይ የአስተምሮና፤ የስነ ምግባር ችግር ላይ በታማኝነትና በእውነት በመፍረድ ጉባኤውን ከክፋትና ከኃጢአት ማጥራት ያስፈልጋል።(2ቆሮ 7:11)

የእግዚአብሔርን ቤት በስርዓት የመምራት አስፈላጊነት

- እግዚአብሔር በመለኮታዊ ጥበቡና ኃይሉ የፈጠራቸው የሚታዩና የማይታዩ ፍጥረታት በፍቃዱ የተፈጠሩ ብቻ ሳይሆኑ በእርሱ ስልጣንና ትዕዛዝ ስር በወሰነላቸው ስርዓት የሚኖሩና የሚመሩ ናቸው። (ኤር 10: 10-16)
- እግዚአብሔር ሉአላዊና ሁሉን በስርዓት የሚመራ የስርዓት አምላክ ነው። (ዕዝ 9:13፤ ኢዮ 28:26፤ መዝ 19:8፤ 119:33፤ ኤር 31:35፤ 33:25)
- እግዚአብሔር ሰላምን የሚወድ የሰላም አምላክ ነው። (መዝ 85:10፤ ኢሳ 9:6፤ 1ቆሮ 14:33)

የስነ ስርዓት ጉድለት ያለባቸውን ማረም

የስነስርዓት እርምጃ ቀዳሚ አላማ የእግዚአብሔር ቃልን መርህ በጠበቀ ሁኔታ በእውነትና በፍቅር ላይ በመመሥረት የትምህርትም ሆነ የስነ ምግባር ጉድለት ያለበትን ሰው ማቅናትና ጤናማ ግንኙነትን ለመፍጠር መትጋት ቢሆንም አንድ ሰው ግን ካለበት የስህተት መንገድ ለመመለስ ፍቃደኝነት ከታጣበት ወደ ፊት ከጥፋቱ ራሱን አርሞ እስኪመለስ ከእግዚአብሔር ጉባኤ ሊገለልና ሊወገድ ይችላል ።

በቤተ ክርስቲያን ስነ ስርዓትን የማስከበር ዋነኛ ምክንያቶች

- ለእግዚአብሔር ቤት ስርዓትና ቅድስና የተገባ ስለሆነ፤ (1ጴጥ 1:15፤ 1ቆሮ 3:16፤ መዝ 93:5)
- የጌታንና እና የሐዋርያቱን አደራ ለማክበር፤ (ሐዋ 20:28)
- የተፈጸመው የስነ ምግባርም ሆነ የአስተምህሮ ችግር በጊዜው ካልተፈረደበት እርሾ ሆኖ ማህበሩን ሊያበካ ስለሚችል፤ (1ቆሮ5:6-8)

የተግሳፅ እርምጃ የሚከናወንበት ዋነኛ አላማዎች

- ✓ አማኞችን ካሉበት ስህተት ለመመለስና ለሌሎችን ትምህርት ሰጪ እንዲሆን ነው። (1ቆሮ 5:6-7፤ 2ጢሞ 2:14-18፤ ዕብ 12:11 ፤1ዮሐ 1:9-10)
- ✓ አማኞች ከየትኛውም አስተምህሮዊና ስነምግባራዊ ጉድለቶች ተጠብቀው በጤናማ መንፈሳዊ ሕይወት እንዲያድጉና ከጌታ ጋርም ሆነ ከቅዱሳን ጋር መልካም ህብረትን እንዲጠብቁ የሚረዳ ነው። (2ቆሮ 2:5-11 ፤6:1)

✓ የእግዚአብሔርን ጉባኤ ቅድስናና ስርዓት እንደ ቃሉ መርህ ለመጠበቅ ሲባል የሥነ ስርዓት እርምጃን ተግባራዊ ማድረግ አስፈላጊ ቢሆንም አላማው ግን አንድ ሰው ካለበት የስህተት መንገድ በጸጸትና በንስሃ ተመልሶ ከጉባኤው ጋር ቀደም ሲል ወደ ነበረው ህብረት ለመመለስ የሚያስችል የአፈጻጸም ስርዓትን የተከተለ ይሆናል፡፡

(ዕብ 12:10-11፤ 1ቆሮ 5:5፤ 2ቆሮ 2:6-8)

✓ አንድ አማኝ ወይም አንዲት አጥቢያ ጉባኤ ካላቸበት የስህተት መንገድ በመመለስ ከጌታ ጋር ያለንን ህብረት ለማስተካከል ያግዛል ፡፡

✓ እግዚአብሔር በቤቱ ላይ ስልጣን ያለው በመሆኑና የቤቱ ስርዓትና ቅድስና ተጠብቆ ለሰሙና ለማንነቱ ክብር መገለጫ የሆነች ጉባኤ እንድትታይ ያደርጋል ፡፡

የሥነ ስርዓት እርምጃ አፈጻጸም ሶስት ደረጃዎች

በግለሰብ ደረጃ

አንድ አማኝ የየዕለት መንፈሳዊ ህይወቱንና አካሄዱን በእግዚአብሔር ቃል በታማኝነት በመመርመር ከስነምግባርም ሆነ ከአስተምሮ አንፃር የሚገኙበትን ሁኔታ ተመልክቶ ከተሳሳተ መንገድ በራሱ ለመመለስ የሚወስደው የእርምጃ ውሳኔ ይሆናል ፡፡

በቤተ ክርስቲያን ሽማግሌዎች

የቤተ ክርስቲያን ሽማግሌዎች በመንፈስ ቅዱስ በተቀበሉት መንጋውን የመጠበቅ አደራ መሠረት እንደግልና እንደ ጉባኤ ሊታዩ የሚችሉ አስተምሮአዊና ስነምግባራዊ ችግሮች ከመከሰታቸው በፊት አስቀድሞ ጥንቃቄ በመውሰድ የተግሳፅ፣ የምክርና የማስተማር አገልግሎት የሚያከናውንበት ጊዜ ይሆናል ፡፡

የእርምጃ እርምጃ በጉባኤው የሚከናወን

የተለያዩ የሥነ ስርዓትና የአስተምሮ ችግሮችን በየደረጃው መፍትሔ ለመስጠት የተለያዩ ጥረቶችን በማድረግ በጸሎት፣ በምክርና በተግሳጽ በችግር ውስጥ ያሉትን ለማቅናትና ለማስተካከል የሚወሰድ ቀደምት እርምጃ ሲሆን ነገር ግን አንድ ሰው በእነዚህ ሁኔታዎች ጥረቶች ሁሉ አልፎ ከስህተቱ የማይመለስ ከሆነ መጽሐፍ ቅዱሳዊ የተለያዩ የሥነ ስርዓት እርምጃዎችን መውሰድ የግድ ይሆናል፤ (2ተሰ 3:14-15 ፤ 1ጢሞ 1:3-4)

የስነ ስርዓት እርምጃ የአፈፃፀም ቅደም ተከተል

ማቅናት :- “ሰው በማናቸውም በደል ስንኳ ቢገኝ መንፈሳዊ የሆናችሁ እናንተ እንደዚህ ያለውን ሰው በየውሃት መንፈስ አቅኑት” ገላ 6:1

ተግላፅ :- “ወንድሞች ሆይ እንመክራችኋለን፤ ያለ ስርዓት የሚሄዱትን ገሥጹአቸው፡፡” (1ተሰ 5:14)

አንድ ሰው ለእግዚአብሔር ቃል መመሪያዎች የማይገዛና እንደ ሥጋ ምኞት በመመላለስ መልካም ምስክርነት የማይታይበት ኑሮ የሚኖር ከሆነ በመጀመሪያ ጉዳዩን በቅርበት በተመለከቱና ለጉባኤው ንፅህና በሚጠነቀቁ መንፈሳዊ ወንድሞች በኩል ተገቢው ምክር ተሰቶት ካልተመለሰ መንጋውን የመጠበቅ አደራ በተሰጣቸው የቤተ ክርስቲያን ሽማግሌዎች በኩል ተግላፅ ሊሰጠውና ከእርሱም እስከመለየት የሚያደርስ እርምጃ ሊኖር ይችላል፡፡ (1ተሰ5:14፤ ሮሜ 15:14፤ 1ቆሮ 5:1-13)

በጉባኤ ፊት የሚፈፀም ተግላፅ የአፈፃፀም ሂደት ደረጃዎች

1. በተወሰኑ ወንድሞች በኩል በግል የተሰጠው ተግላፅ ተቀባይነት ሲያጣ
2. በኃጢአት ተግባር ያለማቋረጥ መገኘት
3. የጉባኤውን ምስክርነትና የቅድስና ደረጃ በግልፅና በአደባባይ የሚጎዳበት ደረጃ ላይ ከደረሰ

በጉባኤ መካከል መለያየትን በሚያመጡ ሰዎች ላይ የሚፈፀም የስነ ስርዓት እርምጃ

በእግዚአብሔር ቃል የተገለፀውን እውነት ባለመቀበልና በራስ አመለካከት ላይ በመደገፍ የጉባኤው አባላትን ጤናማ ባልሆነ አስተምህሮ በቡድን ለመከፋፈል በሚደረግ ጥረት ላይ የሚወሰድ ይሆናል፡፡

“መለያየትን የሚያነሳ ሰው ጠማማ እንዲሆን በራሱ ላይ ፈርዶ ኃጢአትን እንዲያደርግ አውቀህ አንድ ጊዜና ሁለት ጊዜ ከገሰጽኸው በኋላ እንዲህ ከሚመስለው ሰው ራቅ” (ቲቶ 3:10-11)

በዚሁ መሠረት ጉባኤው በግልፅ ለቤተ ክርስቲያን የማይገዙና መለያየት የሚያመጡ ሰዎችን በአግባቡ ለይቶ በማወቅ ከእነሱም መራቅ ይገባዋል።

“ነገር ግን ወንድሞች ሆይ እናንተ የተማራችሁትን ትምህርት የሚቃወሙትንና መለያየትንና ማሰናከያን የሚያደርጉትን ሰዎች እንድትመለከቱ እንለምናችኋለን ከእነርሱ ዘንድ ፈቀቅ በሉ እንዲህ ያሉት ለገዛ ሆዳቸው እንጂ ለጌታ ለኢየሱስ ክርስቶስ አይገዙምና በመልካምና በሚያቆላምጥ ንግግር ተንኮል የሌለባቸውን ሰዎች ልብ ያታልላሉ።” (ሮሜ16:17)

በግለሰብ ላይ የሚፈጸም በደልን በሚመለከት

- ✓ አንድ አማኝ ሌላውን በሚበድልበት ሰዓት የተፈጠረው ያለመግባባት ችግር በምን ዓይነት ቅደም ተከተልና ደረጃ መፍትሔ ማግኘት እንዳለበት በእግዚአብሔር ቃል በግልፅ ተፅፏል ።
- ✓ በደል የፈፀመውን ሰው ለብቻው በመውቀስ ጉዳዩን መፍታት ከተቻለ ወንድምን ገንዘብ ማድረግ
- ✓ በእዚህ ደረጃ ችግሩን መፍታት ካልተቻለ በሁለት ወይም በሶስት ምስክር ፊት መፍትሔ ለማግኘት ጥረት ማድረግ ፤
- ✓ በዚህ መንገድ መፍትሔ ከጠፋ ለቤተክርስቲያን መንገር ፤
- ✓ ቤተ ክርስቲያንን የማይሰማ ከሆነ ከእግዚአብሔር ጉባኤና ከወንድሞች ማህበር በማግለል እንደ አረመኔና እንደ ቀራጭ እንዲሆን መተው፤
(ማቴ 18:15-19)

ወንድሞች ሆይ፥ በመካከላችሁ የሚደክሙትን በጌታም የሚገዙአችሁን የሚገሥጹአችሁንም ታውቁ ዘንድ፥ ስለ ሥራቸውም በፍቅር ከመጠን ይልቅ ታከብሩአቸው ዘንድ እንለምናችኋለን።፤ ተሰ 5:12

ምዕራፍ አሥራ ሦስት

የስሕተት ትምህርቶችና አሠራሮች

የወንጌል እውነት ቤተ ክርስቲያን አባላትና አገልጋዮች በሙሉ፤ በየትኛውም ሥፍራ ላይ ጌታችን ኢየሱስ ክርስቶስ እና ሐዋርያቱ፤ እንዲሁም የጥንታዊትዋ ቤተ ክርስቲያን አባቶች ካስተላለፉልን አስተምህሮዎች፤ ልማዶችና፤ ስርአቶች ውጭ ባለመቀበል ባለአደራነታቸውን ይወጣሉ፡፡

ከክርስትና አስተምህሮ ውጭ የሆኑ እንግዳ ትምህርቶች

1. **ትምህርተ ሥላሴን የማያምን፡-**የእግዚአብሔርን በአካል ሦስትነት በመለኮት አንድነት መገለጥ የማይቀበል፤ አባትንም፤ ልጁንም፤ ቅዱስ መንፈሱንም አንድ አካል የሚያደርግ ስህተት፤

1.1 **ምናርኪያኒዝም (Monarchianism)**

1.1.1 **ራሱን መለወጥ (Modalistic Monarchianism) or (Sabellianism)**
ሰባልዮስ ያስተማረው ሲሆን፤ ይህም አንድ አካል ያለው አምላክ ራሱን በመለወጥ እንደ ሦስት ሆኖ ሠራ እንጂ ሦስት አካላት የሉም የሚል ትምህርት

1.1.2 **በመክበር አምላክ መደረግ (Adoptionistic Monarchianism)**
ኢየሱስ በራሱ ከዘላለም የእግዚአብሔር ልጅ ወይም አምላክ አይደለም፤ ነገር ግን እግዚአብሔር በጥምቀት ጊዜ፤ ወይም በትንሣኤ ክፍ ከፍ አድርጎት፤ በማክበር አምላክ አደረገው የሚል ትምህርት

2. **ትምህርተ ክርስቶስን የማያምን፡-** የእግዚአብሔር ዘላለማዊ ልጅነቱን፤ ከአባቱ ጋር በመለኮት አንድ መሆኑን፤ በሥጋ መገለጡን፤ ፍጹም አምላክ፤ ፍጹም ሰው ለዘላለም፤ መሆኑን የሚክድ የክርስቶስ ተቃዋሚ ትምህርት

2.1 **አርዮሳውያን (Arianism)**

ኢየሱስ ፈጽሞ የባህርይ አምላክ አይደለም የአብ ፍጥረት እንጂ ከአብ ጋር በመጀመሪያ አልነበረም የሚል ትምህርት

2.2 **ንስጥሮሳዊነት (Nestorianism)**

አምላክነቱና ሰውነቱ አልተዋሀዱም የተነጣጠሉ ናቸው የሚል ሲሆን ቃልም ሥጋ ሆነ የሚለውን ትምህርት የሚክድ ነው

3. ትምህርተ መንፈስ ቅዱስን የማያምን

3.1 መቅደንዮሳዊነት (Macedonianism) (Pneumatomachian)

እንደ አብና ወልድ ስሜት ፈቃድ እውቀት እንዳለው የማይቀበል፤ የሶስትነት አንዱ መንፈሳዊ አካል እንደሆነ የሚከድ፤ መንፈስ ቅዱስን መንፈሳዊ አካል/ማንነት የለውም የሚል፤ እንደ ንፋስ ዝርው ነው ብሎ የሚያምን ከህደት

ለሚወጣ ሁሉ በክርስቶስም ትምህርት ለማይኖር ሰው
አምላክ የለውም፤ በክርስቶስ ትምህርት ለሚኖር
አብና ወልድ አሉት። 2ዮሐ 9

4. መጽሐፍ ቅዱስን በተመለከተ፡- የመጨረሻና የተገለጠ የተፈጸመ የቃል መገለጥ እንደሆነ የማያምን፤ የሰዎች ወይም የአገልጋዮችን ቃል ከመጽሐፍ ቅዱስ በላይ የሚቀበልና፤ በመጽሐፍ ቅዱስ ስልጣን ስር ሕይወቱንም አገልግሎቱንም የማያስገዛ ልምምድ፤ (2ጴጥ 1:19)

በጌታ ሐዋርያት ከተጻፉት ትምህርቶችና መመሪያዎች በላይ መገለጦች አሉን ብለው የሚያምኑ፤ እንዲሁም የቃሉ መሠረት ለሌላቸው ድንቅና ተዓምራት ከፍተኛ ሥፍራ በመስጠት፤ ከመናፍስት ዓለም ጋር መገናኘት። (ዘዳ 13:1፤ 18:11፤ 1ጢሞ 4:1-2፤ 1ዮሐ 4:1)

5. ክርስትና መሰል የሆኑ ባእድ እምነቶች

የጄሆቫ ዊትነስስ (ዋች ታወርስ) እምነት፤ የሞርሞኒዝም እምነት፤ የአፖስቶሊክ (ኢየሱስ ብቻ-ሞኖኦርኪያኒዝም) እምነት ወ.ዘ.ተ. . (1ዮሐ 5:20-21)።

6. ትምህርተ ድኒን (የመዳን ትምህርትን) በተመለከተ፡- ሰው ከኃጢአቱ ፍርድ የሚድነውና፤ የዘላለምን ሕይወት የሚቀበለው ኢየሱስ ክርስቶስ በመስቀል ላይ በሠራለት የቤዛነት ሥራ ሲሆን መጽደቁም የተረጋጠው በእርሱ ትንሣኤ ብቻ ነው።ይህንንም የምስራች ባመነና በተቀበለበት ቅጽበት ደህንነትን ያገኛል (ሮሜ 3-ም4፤ ገላ 2-ም5)።

ከዚህ የወንጌል እውነት ውጭ በመልካም ሥራ፤ ወይም በሥጋ ጥረት ሕግጋትን በመጠበቅ፤ ደህንነትን ለማግኘትና በፊቱ ለመጽደቅ የሚያስተምር ኑፋቄ “ገላትያዊነት” በሐዋርያቱና በቀደመችው ቤተ ክርስቲያን የተወገዘ ትምህርት ነው፤ (ሐዋ 15:1-33፤ ገላ 1:1-9)

7. **ሰውን በተመለከተ** ፥ የሰው ማንነት በቤተ ክርስቲያኒቱ ከተደነገገው አስተምህሮ ውጭ የሚያስተምር እና ክርስቲያኖችንም ከእግዚአብሔር ልጅነት ክብር አውጥቶ አምላክ ናችሁ ብሎ የሚያስተምር ኑፋቄ፤
8. **ትንሣኤን በተመለከተ**፡- ጌታ ኢየሱስ ከሙታን በተነሣ ጊዜ አጥንትና ሥጋው በትንሣኤ እንደተነሳ የማያምን፤ ሙታንም ሥጋቸው አጥንታቸው በትንሳኤ አካል እንደሚነሳ የሚጠራጠርና ሌላ እንግዳ የሆነ ትንሣኤንም የሚያስተምር ኑፋቄ፤ (ዮሐ 20:19-29፤ ሉቃ 24:36-41፤ 1ቆሮ 15:12-22)
9. **ዘመነ ፍጻሜን በተመለከተ**፡- በዘመን ፍጻሜ ወደ ጌታ እንደምንሰበሰብ የማያምን፤ እንዲሁም በአለም ፍጻሜ አሁን ያለው ዓለም በፍርድ እንደሚወገድ እና እንደ ተስፋ ቃሉ ጽድቅ የሚኖርባት አዲስ ሰማይና ምድር እንደሚመጣ የማያምን፤ (1ጴጥ 3:3-13)
10. **በዘላለም ፍርድ የማያምን**፡- በኢየሱስ ክርስቶስ የሚያምን ሁሉ የዘላለምን ሕይወት እንደተቀበሉ እና በእርሱ የማያምኑ ግን የእግዚአብሔር ቁጣና ፍርድ እንደሚያገኛቸው የማያምን፡፡ (ዮሐ 3:36)

እርሱ ግን ሌላ ወንጌል አይደለም፤ የሚያናውጡአችሁ የክርስቶስንም ወንጌል ሊያጣምሙ የሚወዱ እንዳንዶች አሉ እንጂ፡፡ነገር ግን እኛ ብንሆን ወይም ከሰማይ መልአክ፥ ከሰበከንላችሁ ወንጌል የሚለይ ወንጌልን ቢሰብከላችሁ፥ የተረገመ ይሁን።
ገላ 1:7-8

የሀሰተኞች ነቢያትና አስተማሪዎች ገጽታ

ከአስተምህሮ አንጻር

- ✓ በአብዛኛው የሚነሱት ከክርስትናው ዓለም ነው፤ (1ዮሐ 2:19)
- ✓ ከመጀመርያ የነበረችውን የሐዋርቱን ትምህርቶች ያጣጥላሉ፤ (1ዮሐ2: 24)
- ✓ ክርስቶስ አይደለም ብለው ኢየሱስን ይክዳሉ፤ (1ዮሐ 2:22)
- ✓ ኢየሱስ ክርስቶስ በሥጋ እንደመጣ (ፍጹም ሰውነቱን) የማያምኑ ናቸው፤ (1ዮሐ4:1-3፤ 2ዮሐ 7)
- ✓ አብና ወልድን ይክዳሉ፤ (1ዮሐ2:22)
- ✓ ከጸጋው ወንጌል ወደ ሕግ ሰባኪነት ሲያፈገፍጉ ይታያሉ፤ (1ጢሞ 1:6-7፤ ፊል3:2)
- ✓ የመጽደቅ ውጤቱ በጽድቅ መኖር መሆኑን አያምኑም፤ (1ዮሐ 3:7)
- ✓ የእግዚአብሔርን ጸጋ በሴሰኝነት ይለውጣሉ፤ (ይሁዳ ቁ.4)
- ✓ ልዩ ትምህርቶችን፤ ተረትንና የትውልዶችን ታሪክ ማስተማር ያበዛሉ፤ (1ጢሞ 1:3-4)
- ✓ መጋባትን ይከለክላሉ፤ አማኞችን ከመብል እንዲርቁ ያዘዛሉ (1ጢሞ 4:1-5)

ከስነ ምግባር አንጻር

- ✓ ለራሳቸው ምስክር በመሆን ራሳቸውን ማሞገስ ይጀምራሉ፤ (2ቆሮ10:12)
- ✓ ራሳቸውን ከጌታ ሐዋርያት በላይ እንደሆኑ ይቆጥራሉ፤ (3ዮሐ 9-11)
- ✓ አገልግሎታቸው ክርስቶስ ተኮር ሳይሆን፤ ምድራዊ ነው፤ (ፊል 3:18-20)
- ✓ አገልግሎትን ጥቅም ማግኛ በማድረግ ይተጋሉ፤ (1ጢሞ 6)
- ✓ በቅዱሳን ላይ በመሰልጠንና፤ ገንዘባቸውንም በመውሰድ ላይ ያተኩራሉ፤ (2ቆሮ 11: 13-20)
- ✓ ትምህርታቸው ለዓለምና ለምድራዊው ነገር የሚመች ነው፤ (2ጢሞ 2:16-18)
- ✓ ሰውን ደስ ለማሰኘት ያገለግላሉ፤ (ገላ 1:10)
- ✓ በቃይል መንገድና በበለአም ስህተት ይገለጣሉ፤ (ይሁዳ ቁ.11)
- ✓ በየቤቱ የሚዘሩና፤ ሞኞች ሴቶችን የሚያጠምዱ ናቸው፤ (2ጢሞ 3:6-7)
- ✓ መለያየትን ያነሳሉ፤ (ቲቶ 3:10)
- ✓ ተጨማሪ ገጽታቸው፤ (2ጴጥ 2:1-22)

ምዕራፍ አሥራ አራት

እጮኝነት እና ጋብቻ

1. እጮኝነት

አንድ ወንድና አንዲት ሴት ወደ ጋብቻ ሕይወት ከመግባታቸው በፊት እርስ በርስ በሃሳብና በእቅድ ለመግባባት ቅድመ ዝግጅት የሚያደርጉበት ጊዜ ነው፡፡

የእጮኝነት ቆይታ አስፈላጊነት

- የእግዚአብሔርን ቃል ለህይወታቸው መመሪያነት አብረው የሚያጠኑበትና የሚተናነፁበት ጊዜ እንዲሆንላቸው
- ለቀጣይ የትዳር ዘመናቸው ስኬት ይረዳ ዘንድ የሃሳብና የተግባር አንድነት ለመፍጠር መልካም ግንኙነታቸውን ለማጠናከር በጋራ የሚመካከሩበት ወቅት ነው፡፡
- የእርስ በርስ የባህርይ መግባባትና መተሳሰብን የሚያሳድጉበት ጊዜ ነው፡፡
- ስለወደፊት ኑሮቸው እቅድ የሚያወጡበት ነው፡፡ በዚሁ መሠረት የእግዚአብሔርን ቃል ምክር በመከተል የእርስ በርስ ቅርርባቸውን ጤናማ በማድረግ ለወደፊት የጋብቻ ዘመናቸው መልካም ጅምርና ስኬታማ መሠረት የሚጥሉበት ይሆናል፡፡

ትጭጭትን ስለማሳወቅ

የእጮኝነት የቆይታ ወቅት ፍፃሜው ወደ ጋብቻ አንድነት የሚመጣበት ቅድመ ዝግጅት ስለሆነ እጮኝነታቸውን በሚመለከት በፍቃደኝነት ላይ የተመሠረተ የጋራ ውሳኔ ላይ ከደረሱ በኋላ ለቤተ ክርስቲያንና ለቤተሰብ ማሳወቅ እጅግ አስፈላጊ ይሆናል፡፡ በዚህ መሠረት የደረሱበትን ስምምነት ለቤተ ክርስቲያንና ለቤተሰብ ከማሳወቃቸው የተነሳ በእግዚአብሔር ቃል ምክርና በጸሎት ሊታገዙ ይገባል፡፡

እጮኛዎች በእጮኝነታቸው የቆይታ ጊዜ እግዚአብሔርን የሚያከብር ይሆን ዘንድ ከቤተ ክርስቲያን ሽማግሌዎች የሚሰጣቸውን ምክርና የአፈፃፀም የውስጥ መመሪያ ደንብ በአግባቡ የማክበር አርያነት ሊታይባቸው ይገባል ፡፡

በእጮኝነት ወቅት ሊደረግ የሚገባው ጥንቃቄ

የመተጫጨት ጊዜ የጋብቻ ወቅት ስላልሆነ የእርስ በእርስ ያላቸው ቀረቤታ ከሥጋ ምኞትና ፈተና የተጠበቀ መሆን አለበት ።

በአንዳንድ የተሳሳቱ አስተሳሰቦች ተፅእኖ ምክንያት በቀጣይ የሚኖር መጋባትን ምክንያት በማድረግ ያለወቅቱና ያለጊዜው ከጋብቻ በፊት ከሚፈፀም ገደብ ያለፈ ጥምረት ሊጠበቁና በእግዚአብሔርና በሰዎች ፊት በንጹህ ሕሊናና በመልካም ምስክርነት ሊመላለሱ ይገባቸዋል።

ዳሩ ግን ማግባት ወደሚገባው ዕድሜ በደረሰ ጊዜ

ኃጢአት የለበትም፤ ይጋቡ።

(1ቆሮ 7:36)

2. ጋብቻ

እግዚአብሔር የጋብቻ ግንኙነትን ከፍጥረት መጀመሪያ አንስቶ ለሰው ልጆች የሰጠበት ተቀዳሚ አላማ በዘላለማዊ እቅዱ መሠረት በሰው ልጆች በኩል በምድር ላይ ሊያከናውን ላለበው መለኮታዊ ምክር ተፈፃሚነት መሠረት በመሆኑ ነው። (ዘፍ 1:26)

የጋብቻ ትርጉም

- ጋብቻ ሁለት ሥጋዎች አንድ ሥጋ የሚሆኑበት ምስጢር ነው። (ዘፍ 2:24፤ ማቴ 19:5፤ ኤፌ 5:21-33)
- በአንድ ወንድና በአንድ ሴት መካከል በቃል ኪዳን የጸና እና በሙሉ ፈቃደኝነትና ፍቅር ላይ የተመሠረተ የመንፈስ፣ የነፍስና የአካል ውህደት መፍጠር ነው፤
- በነገር ሁሉ እግዚአብሔርን በማክበር ደስታና እርካታ ያለው ሕይወት ለመኖርና ዘርን ለመተካት የሚያስችል ተፈጥሮአዊ ጥምረት የሚከናወንበት ነው። (ዘፍ 1:28)

ጋብቻ የሚፈጸምበት ምክንያት

- ከፍጥረት መጀመሪያ አንስቶ እግዚአብሔር ለሰው ልጆች ያቀደውና ያከናወነው መለኮታዊ ስጦታ በረከትና ጸጋ ስለሆነ ነው፤ (ምሳ 5:18፤ 18:22፤ 19:14)
- አንድ ወንድ ከአንድ ሴት ጋር በእድሜ ዘመን ሁሉ በሚመሰረት የጋብቻ ቃል ኪዳን እግዚአብሔርን በማክበር በቅድስና ለመኖርና ከዝሙት ጠንቅ ለመጠበቅ ይጠቅማል፡፡ (1ቆሮ 7:2)

የጋብቻ አላማ

- የእግዚአብሔር ምድርን በሰው ልጆች የመሙላትና፤ በእነርሱም በኩል የመግዛት እቅዱ እንዲፈጸም፤ (ዘፍ 1:28)
- የሰውን ብቸኝነት በማስወገድና እንደ እርሱ ያላች ረዳት ትኖረው ዘንድ በማስቻል በጋብቻ ላይ የተመሰረተ ተቋም ለመገንባት እና በረከትን ለማግኘት፤ (ዘፍ 2:18፤ ምሳ 18:22)
- የክርስቶስንና የቤተ ክርስቲያንን ምሳሌነት ለመግለጥ፤ (ኤፌ 5:25-33)

መጋባት በሁሉ ዘንድ ከቡር መኝታውም ንጹሕ ይሁን፤
ሴሰኞችንና አመንዝሮችን ግን እግዚአብሔር
ይፈርድባቸዋል፡፡ (ዕብ 13:4)

የቤተሰብ ግንኙነትን በሚመለከት

የእግዚአብሔር ቃል በቤተሰብ መካከል መኖር ስለሚገባው መልካም ግንኙነትና ለጌታ እንደሚገባ እንዴት መመላለስ እንዳለባቸው ምክርና መመሪያ ይሰጣል፡፡ እግዚአብሔር ቅዱስና የስርዓት አምላክ ስለሆነ እያንዳንዱ ቤተሰብ የእግዚአብሔርን ቃል ምክርና መመሪያ በሚገባ በማወቅና በመረዳት በቤተሰብ መካከል መለኮታዊ ፍቅር ሰላምና ስርዓትን በማስፈን ሁሉም የቤተሰቡ አባል ተገቢውን ትጋት ማሳየት የሚኖርበት ሆኖ ይገኛል፡፡

(ቈላ3:18-25፤ ኤፌ 5:21፤ 6:1-9)

የባል ኃላፊነት፤ ኤፌ.5:21-33

- ክርስቶስ ቤተ ክርስቲያንን እንደ ወደደ አድርጎ ሚስቱን መውደድ፤ (ኤፌ. 5:25፤ 28፤ 33)
- ራስን መስጠት፤ (ኤፌ. 5:26)
- መመገብና መንከባከብ፤ (ኤፌ. 5:30)
- ከሚስት ጋር መተባበር፤ (ኤፌ. 5:31)
- ሚስትን ማስደሰት፤ (1ቆሮ 7:33)
- ሚስትን ማክበር፤ (1ጴጥ 3:7)
- ከሚስት ጋር በማስተዋል መኖር፤ (1ጴጥ 3:7)

እንዳችሁ ለአንዳችሁ በክርስቶስ ፍርሃት
የተገዛችሁ ሁኑ።
(ኤፌ. 5:21)

የሚስት ኃላፊነት፤ ኤፌ. 5:22-33

- ቤተ ክርስቲያን ለክርስቶስ እንደምትገዛ ለባሎቻቸው መገዛት፤ (ኤፌ. 5:22)
- ለባሎቻቸው ከጌታ ፍቅር የተነሳ አክብሮታዊ ፍርሃትን ማሳየት (ኤፌ. 5:33)
- ባሎቻቸውን መውደድና ልጆቻቸውን መውደድ፤ (ቲዮ 2:4-5)
- ውስጣዊና ልባዊ ውበት፤ (1ጴጥ 3:3-4)
- ባሎችን በፍቅር በሆነ አክብሮት ማክበር፤ (1ጴጥ 3:6)
- የልባም ሴትን ባህሪዬ ማሳየት፤ (ምሳ 31:10-31)
- ባልን ማስደሰት፤ (1ቆሮ 7:34)
- ለባልዋ ዘውድ (ክብርና ሞገስ) መሆን፤ (ምሳ 12:4)
- ቤትን ማስተዳደር፤ (1ጢሞ 5:14)

የወላጆች ኃላፊነት፤ (ኤፌ. 6:4)

- ልጆች እግዚአብሔርን በመፍራትና በማወቅ እንዲያድጉ ማድረግ ከእግዚአብሔር ዘንድ ለወላጆች የተሰጠ ክቡር ሀላፊነት ስለሆነ የወላጆቻቸውን ምሳሌነት ይከተሉ ዘንድ መልካም አርአያነት ልናሳያቸው ይገባል፤
- ከአንደበታችን የሚወጣው ቃል በልጆቻችን የወደፊት ሕይወት ላይ በጎ ወይም ጎጂ ተፅዕኖ ሊያስከትል እንደሚችል በመረዳት ተገቢውን ጥንቃቄ ማድረግ አስፈላጊ ሆኖ ይገኛል፤ (ምሳ 18:21)
- በልጆች ፊት የሚያንፅና መልካምን ቃል መናገር እንጂ ክፉና የእርግማንን ቃል አለመናገር፤
- ልጆችን በጌታ ምክርና በተግሣፅ ማሳደግና አለማስቆጣት፤ (ኤፌ. 6:4)
- ቃሉን ማስተማርና መምከር አስፈላጊ በሚሆንበት ጊዜ በቤተሰባዊ ፍቅር ላይ በተመሰረተ ተግላፅ በተቀደሰ ሕይወትና ክርስቲያናዊ ኑሮ እንዲመላለሱ ማገዝ ያስፈልጋል፤ (ዘዳ6:6-7፤ ምሳ 13:24)
- ልጆችን አለማበሳጨት ይህም ማለት ልጆችን በምናሳድግበት ወቅት ከእግዚአብሔር ዘንድ የተሰጡን ስጦታዎች መሆናቸውን በማወቅ ለጌታ ደስ እንደሚያሰኝ በጥንቃቄና በማስተዋል ማሳደግ አለብን እንጂ ልብን የሚያሳዝን ወይም ስሜትን የሚጎዳ ድርጊትና ንግግር እንዳናሳያቸው ሀላፊነት የተሞላው ተገቢውን ጥንቃቄ ማሳየት ይገባናል፤
- በመልካም ባህርይ የታነፁ እንዲሆኑ መትጋት፡- ልጆች ከህፃንነት እድሜያቸው አንስቶ የሚሰሙትና የሚመለከቱት ማንኛውም ነገር ለመንፈሳዊ ሕይወት እድገት የሚጠቅምና የሚያንፅ ይሆን ዘንድ ተገቢውን ጥንቃቄ ማድረግ ይገባል፤
- በእግዚአብሔር ቃል እውቀት ማሳደግ፤ (2ጢሞ 3:15)

አባቶች ሆይ፥ ልባቸው እንዳይዝል ልጆቻችሁን
አታበሳጩአቸው። (ቈላ 3:21)

የልጆች ኃላፊነት፤ (ኤፌ. 6:1-3፤ 5:20)

- ወላጆቻችንን ማስደሰት፤ (ምሳ 23:24-27)
- የወላጆቻችንን በጌታ የሆነ ምክርና ተግሳፅ መስማት፤ (ምሳሌ 1:8-9፤ 13:18)
- ወላጆቻችንን በነገር ሁሉ ማመስገንና መባረክ፤ (ምሳሌ 30:11)
- በሁሉ ለወላጆች በጌታ መታዘዝ፤ (ኤፌ. 6:1)
- አባትና እናትን ማክበር፤ (ኤፌ. 6፤ 2-3)
- ለጌታ ደስ የሚያስገኘውን ማድረግ፤ (ኤፌ. 5:20)
- እርዳታ የሚያስፈልጋቸው ወላጆቻቸውን መርዳትና ማገልገል (1ጢሞ 5:4)
- ለወላጆቻችን ንቀትን አለማሳየት፤ (ምሳሌ 15:20፤ 23:22)

ወላጆችን ማክበር የሚያስገኘው ጸጋና በረከት

- እድሜን ያረዝማል፤ (ዘጸ 20:12፤ ኤፌ. 6:2-3)
- በሁለንተናዊ ኑሮአችንና በአገልግሎታችን መከናወንን ያስገኛል፤ (ዘዳ 5:16)

ልጆች ሆይ፥

ይህ ለጌታ ደስ የሚያስኝ ነውና በሁሉ ለወላጆቻችሁ ታዘዙ።

(ቈላ 3:20)

ለእርሱ፡ በቤተ ክርስቲያን፡

በክርስቶስ ኢየሱስ፡እስከ ትውልዶች ሁሉ፡

ከዘላለም እስከ ዘላለም፡ክብር ይሁን፤ አሜን።

ኤፌ. 3:21

የእምነት አቋም

በመላው ኢትዮጵያ የሚገኙ የወንጌል እውነት ቤተ ክርስቲያን አባላት በሙሉ የሚከተለውን ዘላለማዊ የክርስትና እውነት ያምናሉ፤ ይጠብቃሉ፤ ያስጠብቃሉ!

እግዚአብሔር

በዘላለም ውስጥ በራሱ በነበረ፤ በሦስት እኩል የሆኑ መለኮታዊ አካላት፤ በአብ፤ በወልድ፤ በመንፈስ ቅዱስ (ሥላሴ)፤ በመለኮታዊ ባህርያት ፍጹማዊ አንድነት አንድ አምላክ ብቻ በሆነ፤ የፍጥረቱ ሁሉ ፈጣሪ፤ መጋቢና፤ አዳኝ፤ እርሱ ብቻውን በሚመለከ እናምናለን ።

ኢየሱስ ክርስቶስ

ኢየሱስ ክርስቶስ እግዚአብሔር ወልድ(የእግዚአብሔር ልጅ) ነው፤ በመንፈስ ቅዱስ ኃይል በድንግልና እንደተጸነሰና፤ በሥጋና ደም እንደተካፈለ፤ በድንግልና እንደተወለደ፤ ኃጢአት ፈጽሞ የሌለበት ፍጹም ሰው እንደሆነ፤ በሰውነቱ የመለኮት ሙላት ሁሉ በእርሱ እንዳለና ፍጹም አምላክ እንደሆነ፤ በመጽሐፍትም በትንቢት ሁሉ እንደተነገረ ለሰው ልጆች ቤዛ ሕይወቱን አሳልፎ እንደሰጠ፤ እንደተሰቀለ፤ ፈጽሞ እንደሞተ፤ እንደተቀበረና፤ በሥጋ ትንሣኤም ፈጽሞ እንደተነሳ፤ ፍጹም የሆነው እና የተጠናቀቀው መስዋዕቱ የዘላለም ስርየትን እንዳሰጠን፤ የኃጢአታችንን ዋጋ በሙሉ እንደከፈለና ከፍርድ ነጻ እንዳወጣን፤ በእግዚአብሔር ቀኝ በክብር እንደተቀመጠና ፤ በሙታንና በሕያዋን ላይ ለመፍረድ ዳግመኛ ተመልሶ እንደሚመጣ እናምናለን።

መንፈስ ቅዱስ

ፍጹም አምላክ፤ የሥላሴ አንዱ አካል የሆነ፤ ዝርው ያልሆነና ሁሉም መለኮታዊ ባህርያት ያሉት መንፈሳዊ አካል እንደሆነ፤ ዳግመኛ በተወለዱ አማኞች ውስጥ ለመኖር እንደወረደና፤ አማኞችን ወደ እውነት ሁሉ እንደሚመራ፤ እንደሚቀድሳቸውና፤ እንደሚያጸናቸው፤ የጸጋ ስጦታዎችን ለቤተ ክርስቲያን መታነጽ እንደሚሰጥ፤ በኢየሱስ ክርስቶስ ደም ለደህንነታችን የተሰጠንን የእግዚአብሔር አብን ጸጋ በአማኞች ሕይወት የሚፈጽመው እርሱ እንደሆነ እናምናለን።

መጽሐፍ ቅዱስ

39 የብሉይ ኪዳንን መጻሕፍትና፤ 27 የአዲስ ኪዳን መጻሕፍት እግዚአብሔር ለሰው ዘሮች በሙሉ የሰጠው የእግዚአብሔር መንፈስ ያለበት፤ የተጠቃለለ ቅዱስ መጽሐፍ እንደሆነና፤ በዘመናት ሁሉ ስህተት አልባና እውነተኛ የእግዚአብሔር ቃል እንደሆነ፤ በሕይወታችንና በእምነታችን ጉዳዮች ሁሉ ላይ ብያኔን እና መመርያን ለመስጠት ፍጹማዊ ሥልጣን እንዳለው እናምናለን፡፡

ደህንነት

ኃጢአታቸውን በመናዘዝ፤ ኢየሱስ ክርስቶስን የግል አዳኛቸውና ጌታቸው አድርገው ለሚቀበሉ የሰው ዘሮች በሙሉ በልጁ በኢየሱስ ክርስቶስ ደምና የቤዛነት ሥራ በማመን ከእግዚአብሔር የሚሰጥ ነጻ ሥጦታ እንደሆነና ሰው በመልካም ሥራው ፈጽሞ ሊድን እንደማይችል እናምናለን፡፡ እንዲሁም ደህንነት ሙሉ በሙሉ በክርስቶስ የመስቀል ሥራ ብቻ የሚገኝ በመሆኑ ዳግም የተወለደው ሰው የዘላለም ሕይወትን ዋስትና እንዳገኘ እናምናለን፡፡

ቤተ ክርስቲያን

እውነተኛና፤ ዳግመኛ የተወለዱ አማኞች ሁሉ ሕብረት እንደሆኑት ፤ ከጌታ ከኢየሱስ ክርስቶስ ጋር ባላት የኪዳን ውል የምትሰበሰብ ፤ ክርስቶስ ብቻ ራስ የሆነባትና በመንፈስ ቅዱስ የተመሠረተችና የምትታነጽ፤ አንዲት አለማቀፋዊት አካል እንደሆነች እናምናለን፡፡

ፍጻሜ ዘመን፤ ፍፃሜ ዓለም

በፍጻሜ ዘመን ጸጋ ኢየሱስ ክርስቶስ በግልጽ እንደሚመጣ እና ቤተ ክርስቲያንን ወደራሱ እንደሚወስዳት፤ ቤተ ክርስቲያን እንደምትነጠቅ፤ የ1000 ዓመት መንግሥቱን በምድር ላይ እንደሚመሠርት፤ በፍጻሜ ዓለምም በሙታን ሁሉ ላይ እንደሚፈርድባቸውና፤ አዲስ ሰማይና አዲስ ምድር እንደተስፋ ቃሉ እንደሚመጣ እናምናለን፡፡